

روښان او پر روښانيانو ليکلي آثار

ليکواله:
عزيزه افغاني

پېژندگلوي د:
دوکتور فاروق اعظم



د کتاب ټول حقوق مؤلف ته خوندي دي

کتاب پېژندنه:

د کتاب نوم:

روشان او پر روشانيانو ليکلي آثار

ليکواله: عزيزه افغاني

پېژندگلوي د: دوکتور فاروق اعظم

چاپ نېټه: 1387 ل

شمېر: 500 ټوک

پيزاين: ذبيح شفق

چاپځي:

د دانش خپرندويي ټولنې تخنيکي خانگه _ پېښور

Tel:2564513Email:Danish2k2000@yahoo.com

WWW.DANISHPRESS.COM

پېژندگلوې

ددې لپاره چې ستاسو په وړاندې پروت کتاب (د روښان او پروښانيانو ليکلی آثار) نسبتاً سم وپېژندل سي، زه يې د پېژندگلوې تر عنوان لاندې پر درو لويو برخو وېشم. يوه برخه يې د کتاب د محترمې ليکوالې پېژندنه ده چې دا څوک ده؟ په څنگه محيط او ماحول کې پيدا او لويه سويده؟ څه تعليم يې کړيدی او ددا ډول مهم کتاب د ليکلو صلاحيت يې څومره دی؟ فکري بنياد يې کوم او روښاني دورې ته يې څنگه کتلي دي؟ او ځينې نورو دا ډول سوالونو ته جواب چې بيله دغه برخې به ددې کتاب پېژندگلوې ناقصه وي.

د پښتو ادب په تاريخ کې د روښاني دورې په اهميت او ددغې دورې پر مهمو ليکوالانو يا پردغه فرهنگي تحريک د ليکنو د معرفي په ارزښت هغه وخت پوره پوهيدای سو چې موږ د بايزيد روښان او د روښاني دورې پر فکري، سياسي او ادبي بهير او د هغو پر څرنگوالي يوه هراړخيزه علمي څېړنه وکړو. سره لدې چې له نيکه مرغه د پښتو ادب پر دغه مهمه دوره غنيمت خو تيت و پرک څه ليکل سويدي مگر يوې مفصلې هراړخيزې علمي څېړنې ته يې اوس هم تړي يو. زه پردې مهمې دورې دغسې يوه ليکنه چې د پښتو ادب د مېنانو تنده په ماته سي دلته نکوم؛ دا ځکه نه غواړم چې ددې کتاب يوه کوچنۍ او ساده پېژندگلوې په يوه داسې مفصله څېړنيزه ليکنه واوړي چې ددې کتاب موضوع وربدله کړي. خو پردې دورې باندې د يوه اجمالي نظر او پېژندگلوې پرته هم ددې کتاب په اهميت او د محترمې ليکوالې د زيار په قدر لکه څنگه چې په کار ده پر خلک نسي پوهيدای. په همدې منظور ددې پېژندگلوې په دوهمه برخه کې د بايزيد روښان او روښاني دورې فکري، سياسي او ادبي حالاتو ته يوه لنډه کتنه سويده.

د پېژندگلوې دريمه برخه د کتاب پر ليک او ترتيب يو انتقادي نظر دی.

د کتاب د ليکونکې لنډه پېژندنه

آغلې عزيزه افغاني د مرحوم حاجي اختر محمد خان لور او د ميوند د غازي مرحوم سرتيب نور محمد خان لمسی ده. د کندهار د ښار د لومړۍ ناحيې په يوه روڼ انده او دينداره کورنۍ کې زوکړيده؛ لومړني او منځني تعليمات يې په عينو او زرغونه آنا لېسه کې سرته رسولي او د کابل د پوهنتون د ادبياتو د پوهنځي د پښتو څانگې څخه فارغه سويده. پر افغانستان د روسانو تر حملې سمدستي وروسته پاکستان ته مهاجره سوه. هلته يې د شوروي تجاوز پخلاف د خپلو مجاهدو وروڼو په څنگ کې ښوونيزه او فرهنگي مبارزه کوله. د وخت څخه په استفاده يې د پېښور پوهنتون د پښتو څانگې څخه ماسټري او ورپسې يې ايمفل وکړ. ډاکټر محمد اقبال نسيم خټک د پېښور د پوهنتون د پښتو څانگې پخوانی مشر په هغه تقريظ کې چې د شيرافضل خان بريکوتي پر کتاب (بايزيد انصاری) چې په اردو ژبه چاپ دی ليکي چې: (د پېښور پوهنتون) په پښتو څانگه کې يوې شاگردې - عزيزه - پر بايزيد او د بايزيد پر تحريک ډگري کړيده (شيرافضل خان بريکوتي، ص. ۳۹). پر ډاکټرۍ يې هم تر ډېره کار کاوه. په فارسي ادبياتو کې هم ښه لوی لاس لري او په دغه څانگه کې يې د پېښور له پوهنتونه د ماسټرۍ درجه اخيستي ده. د کال ۱۹۸۷ څخه تر ۱۹۸۹ پورې په پېښور کې د مجاهدينو د ښځو په پوهنتون کې د پښتو ژبې او ادبياتو استاذ وه. له ۱۹۸۹ څخه تر ۱۹۹۲ پورې د مجاهدينو په عبوري حکومت کې د پوهنې د وزارت د ښځو د تعليم د څانگې رئيسه وه. کله چې په ۱۹۹۲ کې مجاهدين کابل ته ولاړل عزيزه

خور ورسره نه ولاړه او دخپلې کورنۍ سره پېښور کې پاته سوه. ترډېره په پاکستان کې وه او اوس کندهار کې پرکور ناسته ده. واده يې کړی او مور ده.

عزیزې خور پدغه کتاب کې چې ستاسې په وړاندې دی افغانی خو په ځینو نورو ځایو کې نورې تخلص کارولیدې چې نسبت يې و خپل نیکه (سرتیپ نور محمد خان) ته کړیدې. په مهاجرت کې يې د افغاني تخلص خوښولو وجه ښايي دا وي چې هغې پخپل افغانیت فخر کاوه او غوښتل يې د پاکستان په علمي محیط کې يې خلک د افغانی په نوم وپېژني.

په فرهنگي برخه کې عزیزې خور مهمې او جراثمنده لیکنې کړيدي. دلته دهغې دیوې لیکنې د مثال په ډول یادونه کوم چې د جهاد په دوران کې د افغانستان د جهادي څېړنو د مرکز څخه په خپرېدونکي قلم مجله کې چاپ او ډیر لاس په لاس سوه. مرحوم مولوی محمد یونس خالص چې د جهاد له پیاوړو مشرانو او لیکوالانو څخه وو د جهاد د وخت د خپل تنظیم په اخبار کې يې یو عالمانه مضمون ولیکي چې عنوان يې وو (موږ هم مور او خور لرو) مولوی صاحب دا مستدل مضمون د یرغلگرو او معاندینو د انتقاداتو په جواب کې لیکلی وو چې گواکې مجاهدین ښځو ته حقوق نه ورکوي. عزیزې خور د مولوی صاحب پر دغه مضمون یوه ښه کره انتقادي لیکنه وکړه او د قلم په معتبره مجله کې يې چې د جهاد یوه مشهوره غیرتنظیمي، علمي او ادبي خپرونه وه په همدې عنوان چاپ کړه چې موږ هم مور و خور لرو. هغې استدلال کاوه چې نورو زموږ د ښځو غم ندې اخیستی بلکه پر موږ دا د تمساح او ښکې د خپلو استعماري اهدافو لپاره تویوي. داڅنگه کیدای سي چې دوی له یوې خوا زموږ وروڼه اشرار او ترورستان بولي، هغوی راوژني، زموږ میندې بورې کوي، خویندې را ورارې کوي، د سر سیوري مو ورکوي، کورو ته مو په زور راننه وزی، پت و عزت مو رالوتی او له کورو مو شري او مهاجرت ته مو مجبوروي خو بلی خوا ته زموږ د حقوقو او پر موږ د زړه سوی نارۍ وهی؟ په عین حال کې چې لاسونه یې زموږ د پلورونو او وروڼو په وینو سره دی او زموږ کورنۍ او د ټولنې ټول بشري بینيادی حقوق یې تر پښو لاندې کړيدي زموږ د یوشمیر حقوقو چیغې وهی. موضوع داسې ساده نده. دوی فکر کوی چې د اشرار او ترهگر په ټاپه او ورپسې پخپلو توپ او طیارو به زموږ روحيات او مقاومت وځی، زموږ څخه به د عقیدې د دفاع او وطن د آزادۍ د ساتلو رمز (جهاد) واخلي او د ښځو د حقوق په نارو او ډنډورو به اسلام چې زموږ د بقا او عزت راز او رمزدی کمزوره کړی. او چې کله یې موږ د دغه راز او رمزه محروم او ذهنا مریان کړو بیا چې هرڅه راباندې کوی کوی به یې؛ داځکه نور به نو موږ فکري هډانه، خودی او علوهمت نلرو چې د استعمارگر پخلاف مو و مقاومت ته وهڅوی. عزیزه خور پخپل دغه عالمانه مضمون کې د خپلو مشرانو او علماء کرامو څخه هم گیله لری چې د خدا (ج)، اسلام او زموږ د مؤمن ولس د هوسائی لپاره او هم د استعمار د دسیسو د خنثی کولو په منظور ولی د ښځو حال ته د اسلام د هدايات مطابق توجه نکوی؛ تل دا وائی چې ښځه دا حق نلری او دا حق نلری خو نه وائی چې دغه حقوق بیا لری او باید ورکول سي. زموږ ښځینه طبقه ولی په سلو کې ۹۹،۹ بی علمه ده، لمونځ یې ندی زده او قرآن نسی لوستلای؛ په معنی پوهیدل او نور د دین ضروری احکام او عصری علوم لکه طبابت، اولاد روزنه، کورنۍ چاری او داسې نور وړښوول خو لا پرځای پرېږده؟ دا حق چا ځینی سلب کړیدی او زموږ د ناپوهۍ او له اسلامه د ناخبرۍ گناه د چا ده؟ منم، دا ترڅه حده د تیرو حکومتونو ده خو تر ډېره حده د علماء کرامو هم ده. دوی ولی په لوی لاس د اسلام د دښمنانو تېر ته لاستی ورکوی؟ اسلام خو پخوا په نړۍ کې تر ټولو نورو ټولنو مذهب به او نه یوازی په دینی بلکه په دنیوی علومو کې هم تر نورو ټولو جوامعو پرمختللی نظام وو. د سلف صالحین لار ولې خوشې سوه؟ زموږ محترم علماء دین د اسلام د صریح ارشاداتو پخلاف زموږ د ځینو رواجونو د اصلاح لپاره ولې اقدام نکوي؟ دلته ښځه ولې په بدیو کې ورکول کېږي؟ یو فاسق او فاجر پلار یا ورور ولې خپله لور یا خور په قمار کې یو بل معلوم الحال فاجر او فاسق ته ورودوي؟

داسې نکاح ملایان ولې ترې؟ او د داسې نورو غېر شرعي رواجونو پر خلاف ولې نه راپورته کېږي؟
 ما (ددې پیژندگلوی لیکونکی) مولوی صاحب خالص ولید، د قلم مجله مي ورکړه او په دغه مورد کې مې هغه ته وویل چې که د عزیزې خور پر جوابیه مضمون څه ولیکي. نور خلک هم ښایي څه پر ولیکي او پدې ډول به دا مهمه مسئله روښانه او د یو مثبت علمي، فرهنګي او ټولنیز تحول پیلامه سي. خو مولوی صاحب راته وویل چې دا خور موږ ته محترمه او زموږ د جهاد د سنگر ملګرې ده. څه چې وایي درست، پر شریعت برابر او د اسلام سره د همدردۍ او خواخوږۍ په منظور یې وایي؛ په رشتیا هم موږ باید دغو مسایلو ته رسیدګي وکړو خو په اوسنیو شرایطو کې چې د یو لوی دشمن سره مخ یو ددې حساسې موضوع شاربل مصلحت نه بولم.
 په اسلامي-افغاني چوکاټ کې په افغانانو کې د ښخو دغې حساسې مسئلې ته په دغسې یو جرات ډېر کم کسان را وړاندې سويدي؛ دا ځکه هغوی ویرېږي چې د بیدینۍ ټاپه به پر ولګېږي په تېره بیا د جهاد په خاصو شرایطو کې چې ډېرو (په سر کې یې غریبانو) تحجر او افراط ته پکې واهه خو عزیزې خور دا وېره نه درلوده دا ځکه خپله د دین او وطن د دفاع په سپیڅلي سنگر کې ولاړه وه او اخلاص یې ډېرو ته معلوم وو.
 د مسلک په لحاظ، د عزیزې خور د قلم مؤثریت او د فکر د تمثیل قوت هغه وخت چاته ښه څرګندېږي چې د هغې د (بیوټنه شهزادګۍ) کیسه د قلم په مجله کې څوک ولولي چې هغې دخپل مهاجرت د سفر په وخت کې د دوو نورو پښتني مېرمنو د مهاجرت په باره کې لیکلې ده. دا د خارجي تجاوز په وړاندې زموږ د ښځمنو د عظیم مقاومت او د خپل دین او پاکې خاورې سره د پښتني مېرمنو د بې کچه مینې او فداکارۍ واقعي داستان دی.

زموږ د نجونو د تعلیم په برخه کې د عزیزې خور د ستاینې وړ زیار خو مثالې دی. هغې د هجرت په ډېرو سختو شرایطو کې د نجونو لپاره په پېښور، کویت، اسلام آباد، کراچۍ او د مهاجرو په ډېرو لېږي پرتو کمپونو کې ابتدايیه، متوسطه او ثانوي په سوو دیني او عصري مدرسو جوړې کړې. دا کار هغه وخت او په هغه شرایطو کې څه اسانه کار نه وو؛ علمي توان، دینداري، د ولس په نبض پوهېدنه او خپلو خلکو ته یې د خدمت سرشاره جذبه غوښته.

پدې ډول علمي لاسته راوړنو، فرهنګي هلوځلو او په ولس کې دننه ټولنیزو خدمتونو عزیزه افغانې خور ته ددې کتاب په لیکلو کې یو ممتاز موقعیت او پر موضوع یو خاص تسلط ورکړیدی.

د بایزید روښان ژوند، کورنۍ او تحریک یې

د بایزید روښان د نسب شجره:

بایزید د قاضي عبدالله زوی وو. عبدالله د شیخ محمد زوی، د بایزید پرنده لمسی، د سراج الدین کړوسی، د چراغ الدین کوسی او د سلطان ابراهیم دانشمند چې د بنگله دېش په ډاکه کې ښخ دی کودی وو. ځینې د بایزید په حواله د هغه د نسب سلسله تر ابویوب انصاري^(رض) رسوي. بایزید خپل ځان انصاري او وروسته مسکین باله؛ پیروانو یې پیر روښان او مخالفینو یې پیر تاریک ورته ویل. کورنۍ یې د جنوبي وزیرستان د کانېګرم د سیمې وه. ددې سیمې خلک اورمې (برکیان) وه.

ځینې مؤرخین وایي بایزید اورمې وو او اورمې پښتانه ندي خو ډېری بیا اورمې یا برکیان پښتانه بولي او استدلال کوي چې دا بېلتون د پښتنو د کمزورولو لپاره پردو رامنځته کړیدي. څرنگه چې مؤثقمو مؤرخینو اورمې سړبني پښتانه او د څرنښون له اولادې څخه بللي او بایزید اورمې وو نو هغه پښتون وو (شیرافضل خان ص

۱۵۰: تاریخ حیات افغاني). مولنا عبدالقدوس قاسمي اور مړ او برکيان يو گڼي او پښتانه يې بولي. دده په قول دا قوم پخوا د غزني په شاوخوا کې اوسېده او د سلطان محمود په وخت کې وزيرستان ته کډه سو او د خدمت په بدل کې هلته ځای ورته ورکول سو.

د بايزيد د قوم په مورد کې دا استدلال هم کېږي چې مخالفينو د بايزيد په وخت کې غوښتل چې هغه غېرپښتون ثابت کړي، تجريد يې کړي او بيا يې په پښتنو ووېشي. پداسې حال کې چې که هغه پښتون نه وای نو خپل کتاب يې په پښتنو نه ليکي دا ځکه هغه وخت نه يوازې د فارسي سره د خلکو حساسيت نه وو چې دده مخالفت به خلکو کړی وای بلکه پښتو او پښتانه تر سخت فشار لاندې هم وه.

بايزيد ځانته دوه لقبه ورکړي وو: يو انصاري او بل مسکين. انصاري يې لومړی وو او وروسته يې هغه په مسکين بدل کړ. انصاري لقب يې ممکن په دوو وجوهاو کړی وي. يو دا چې ده ځان د خدای (ج) د دين په انصارو او ملاتړو کې باله او د عيسی عليه السلام د حیات طيبه په پيروي به يې دا نوم پر ځان ايښی وي. قرآنکريم د عيسی عليه السلام په باره کې فرمايي چې يوه ورځ هغه مبارک خلکو ته وويل: من انصاري الى الله قال الحواريون نحن انصار الله (څوک د خدای په لار کې زما مرسته کوي. حواريونو وويل چې موږ د خدای په مرسته يو). ښايي د بايزيد هدف د انصاري تخلص څخه همدا معنی وي (د خدای په مرسته).

دوهمه توجيه يې ښايي دا وي چې ممکن بايزيد ددې لپاره ځانته د پيړۍ په اوله مرحله کې انصاري وايه چې ځان تلويحا عرب وښيي ترڅو خلک يې احترام وکړي او پيغام ته يې اهميت ورکړي. خلک ده ته د عرب او د يوه داسې کس په سترگه وگوري چې پلرو نو يې اسلام دوی ته راوړی دی. پدې ترتيب لکه دښمنانو چې د بايزيد د تجريد په منظور هغه غېرپښتون کاوه همدا سې ممکن بايزيد خپله هم د نورو د محبوبيت د جلبولو په منظور ځان غېرپښتون ښوولی وي (والله أعلم بالصواب).

ځينو د بايزيد و انصاري لقب ته داسې توجيهاو جوړ کړيدي چې په اومه هجري پېړۍ کې يو تن چې شيخ ابراهيم دانشمند نومېده او ځان يې د ابوايوب انصاري (رض) له اولادې باله او د شيخ شهاب الدين سهروردي مريد وو په عراق کې د خپل پير تروفاو وروسته هندوستان ته ولاړ او هلته د شيخ بهاء الدين زکريا ملتاني سره ډېره سو او د هغه لاسنيوی يې وکړ. څه وخت وروسته شيخ بهاء الدين زکريا هغه وزيرستان ته د ارشاد لپاره واستاوه. د دانشمند کورنۍ هلته د اورمړو سره مېشته سوه او کرار کرار ډېر سول.

پورتني روايت چې د بايزيد کورني د ابوايوب انصاري (رض) د اولادې څخه وه او د عراق څخه و هندوستان ته او له هغه ځايه بيا وزيرستان ته راغلې وه زما په نظر کمزوره ښکاري. يو دليل دادی چې د بايزيد په اووه پښته کې يوه هم خپل د نسب سلسله د ابوايوب انصاري سره نده تړلی. ټول مؤرخين پدې متفق دي چې بايزيد د قاضي عبدالله زوی د شيخ محمد (امين) لمسی، د بايزيد پرنده کړوسى، هغه د شيخ محمد، هغه د سراج الدين، هغه د چراغ الدين او هغه بيا د ابراهيم دانشمند زوی وو. په دوی ټولو کې يوه هم انصاري تخلص ندی کړی بلکه بايزيد لومړی سړی دی چې ځانته يې انصاري لقب ورکړيدی (شيرافضل خان بريکوتي، ص. ۷۹). دوهم دليل دا چې دده هغه نيکه چې وائي عرب وو (شيخ ابراهيم دانشمند) او د عراق څخه هندوستان ته راغلی وو ولې و ځانته د دانشمند لقب اختياراوه؟ دا خو سوچه فارسي ترکيبي کلمه ده. حتی د بايزيد د ځينو نيکه گانو نومان او القاب هم فارسي دي لکه پرنده، چراغ او دانشمند. عرب او عربي ژبه د هند په مسلمانانو کې ښکاره او منل سوی عزت درلود او تراوسه يې لری. که شيخ ابراهيم دانشمند په قوم عرب او انصاري وای نو په ډېر فخر به يې ځان و ابوايوب انصاري ته منسوب کړی وای او انصاري به يې ځان بللای خو هرچا يې قدر کولای. د هرات مشهور صوفي خواجه عبدالله ځانته انصاري وايه او دغه تخلص يې و شهرت ته ښه گټه رسولي ده. څه دليل دی چې شيخ ابراهيم يو داسې مهم تعلق چې په هغه به يې ټولو خلکو عزت کولای له ځانه ليرې او

يو بل متنازع فیه نوم (دانشمند) يې پر ځان کښيښود او په سل زياره به يې خلک قانع کول چې که عرب او د پيغمبر د قوم څخه نه دی نو پوه او دانشمند خودی چې عزت يې بايد وسي. تاسې وگورئ! د پښتنو په سيمو کې مېشته عربان او سيدان يونيم زرکاله وروسته هم پخپل عربوالي فخر کوي او د عرب او سيد وصف له ځان سره ساتی. بلکه ډيری يې د خپلو نومانو په سر او پای دواړو کې د سيد او آغا توری د خپل اعزاز لپاره راوړي لکه سيد احمد آغا، سيد محمد آغا او داسې نور نومان. دلته سيد د ښاغلي او آغا د بادار په معنی دی خو په اصطلاح او عوامو کې ددواړو نسبت و پيغمبر عليه السلام ته کېږي. حتی ځينې خوپدغه هم بس نکوي او هاشمي هم د خپل نوم په پای کې ورزياتوي مثلاً سيد حميد آغا هاشمي. همدا ډول حضرتان چې ځان د حضرت عمر^(رض) اولاده بولي هر چېرې ځانو ته حضرتان (مجددی) وايي او د نوم په سر و پای کې لکه سيدان د خپل نسب او د حضرت عمر^(رض) سره د خپل قومي تعلق ذکر کوي لکه حضرت مياجان جان آغا مجددي، حضرت بزرگ آغا مجددي او داسې نور حضرات. بل مثال يې د خواجه گانو دی؛ دا خلک خپل د نسب سلسله و حضرت صديق^(رض) ته رسوي او د ځان سره د خوجه يا خواجه توری حتمي تړي لکه حضرت خواجه معين الدين چشتي او داسې نور. څه دليل دی چې شيخ ابراهيم دانشمند يا دده اولادې د بايزيده تر وخته ځانو ته انصاري ونه ويل؟ تر بايزيد دمخه دده د کورنۍ هېچا او حتی دده خپل معاصر خپلوانو (دپلار په شمول يې) هېڅ يوه ځان ته انصاري ندي ويلي. څرنگه چې په پښتنو کې څوک خپل قام نسي بدلولای نو د بايزيد کورنۍ هم خپل قام نسوای تغييرولای او په زيات يقين بايزيد د انصاري تخلص د خدای د مرستندوی په معنی استعمال کړی دی نه خپل تعلق د ابوايوب انصاری^(رض) سره. مغلو هم بايزيد پښتون باله نوځکه مرزا حکيم د کابل والي ته خپل درباريانو وويل چې که پير وښان خوشې کړي نور سوخ به يې پخپل قوم (افاغنه) کې نور ډېر سي او هغوی به زموږ له خواجه ډډه وکړي.

پدې ډول د بايزيد د کورنۍ د تاريخ له مطالعې څخه سړی په زغرده ويلای سي چې دا کورنۍ بيخي عرب نه وه بلکه پښتانه وه او بايزيد ځانته د انصاري لقب د يوڅه وخت لپاره ښايي په هغو دلایلو انتخاب کړی وي کوم چې ما دمخه ذکر کړل.

د بايزيد روښان پيداينست او لوئېدنه:

د اورمړو څه کورنۍ د لودي پښتنو د سلطنت په وخت کې د پنجاب جلندهر ته کډه سوې وي. په دوی کې د ابراهيم دانشمند د اولادې څخه يو څو کورنۍ هم وي او په جلندهر کې يې دغه نوې مينې ته د تبرک په منظور بستې دانشمندان وويل. د بايزيد نيکه، شيخ محمد، او زوی يې عبدالله په کانپور کې او سېدل خو يو بل زوی يې په جلندهر کې وو. هغه هلته وفات سو او کونډه يې (بی بی آمنه) د هغه ورور قاضي عبدالله وکړه پدی شرط چې دغه ميرمن به له خپلې پلرگنۍ څخه چې په جلندهر کې وه نه جلا کوی. ددوی څخه په ۹۳۱ هـ ق (۱۵۲۴م) کې يو زوی پيدا سو چې نوم يې د بايزيد بسطامي په اقتفا بايزيد پر کښيښود.

د بايزيد پلار (قاضي عبدالله) مجبور وو چې پسله څه وخته وطن (وزیرستان) ته ولاړسی داځکه هلته يې بله ښځه (فاطمه)، زوی (يعقوب) او نور ماشومان وه او ورسره يې ملايې هم وه؛ نوموړی په ټولو وروڼو کې ښه ملا وو. قاضي عبدالله به کله په وزیرستان او کله په جلندهر کې وو. پر هندوستان د مغلو يرغل پيل سو؛ بابر باچا په هند کې د پښتنو سلطنت ړنگ کړ (۱۵۲۲م). پښتانه هرځای تر تعقيب او شک لاندې وه او مغلو هرځای پښتانه ځبل. پدغسې شرايطو کې نور عبدالله په آسانه د وزیرستان او جلندهر ترمنځ چې ډيره لار وه تگ راتگ نسوای کولای. د بايزيد مور يې پدی راضی کړه چې وزیرستان ته ورسره ولاړه سي (۹۳۷ هـ ق). دا وخت به بايزيد د ۶ کالو وو. د عبدالله بل ورور (خديداد) هم له جلندهره و کانپور ته ورسره کډه سو.

د بايزيد مور (بی بی آمنه) په کانيگرم کی د خپلی بنی سره گزاره نسوای کولای او بیرته جلندهر ته خپلی پلرگنی ته ولاړه خو بايزيد د پلار سره پاته سو. وائی چی مور میره سی پلار پلندر سی. میری بد ورسره کول او پلاری سر نه په گرځاوه. پدی ډول یی پلار پلندر او مور پر جلندهر سوه. قاضی عبدالله خپل زوی، بايزيد، خپل یو شاگرد، ملا پاینده، ته حواله کړ چی مروه دیني علوم وروښئی. سبقی ترمینة المصلی او عمدة الاسلام پوری ووايه خو د کورنی ستونزو په وجه یی نور ادامه ورنکړای سوای. کلونه هسی بی سبقه پر تیر سوه. چی ځوان سو د پلار څخه یی و حج ته د تلو اجازه وغوښته چی د حج په نیت ځم څوکه پر لاری پر یو کوم سم چا پښن سوم علم به هم ځینی زده کړم. پلاری موافقه ونکړه ویل پیسه ته نلری د پور په پیسو یا په لار کی په فقر کولو حج ندی پکار.

بايزيد ذهین، سرشار او مبتکر سړی وو. هغه چی ولیده د علم حصول یی د کورنی مشکلاتو په وجه ترسره نسو نو د معرفت پر خوا یی مخ کړ. هغه وخت د مریدی بازار په وزیرستان کی څه چی په ټوله پښتونخوا کی تود وو. پیرانو به د خپل لنگر د تود ساتلو او مریدانو به د ځان د پورته او ښه ښوولو په منظور هرځای د پیری او مریدی تبلیغ کاوه. دا خبره خو عامه وه چی څوک پیر نلری دین نلری. پیرانو د مریدانو په خولو کی ځینی عربی جملی ورکړی وی چی گواکی احادیث نبوی دی او هرځای به یی پر عوامو د تیری توری پشان کارولی. مثلاً یو صحیح حدیث دی چی محمد (ص) فرمائی: لا دین لمن لا عقل له. یعنی چا لره چی عقل نه وی دین نسته همدا سبب دی چی په اسلام کی پر کوچنی، بیسده او لیونی دینی مکلفیتونه یا نسته یا معطل او یا تخفیف دی. خو هغه وخت دوی دا حدیث اړولی وو او ویل به چی لا دین لمن لا شیخ له (څوک چی شیخ نلری دین نلری). یعنی چی څوک پیر نلری گویا عقل نلری او چی عقل نلری نو دین نلری.

د بايزيد ټولی کورنی په پیری کی گوتی وهلی. دده اکا (خداياد) چی بايزيد ډیر پر گران وو پیری کول او د کانيگرمه دوړو ته چی هلته هم څه برکیان او سیده کډه سو. خداياد هلته چا مړ کړ او پر ځای یی زوی، اسمعیل، د پیری پر گدی کښینوست. شیخ اسمعیل په لږ وخت کی ډیر شهرت پیدا کړ او په مریدانو کی یی دا خبره مشهوره وه چی دده مخلص مرید په دی دنیا کی الله پاک لیدای سی. عالمانو او نورو پیرانو د شیخ اسمعیل مخالفت کاوه او عوامو یی رغبت. هغه وخت یو مرید باید د یو پیر د مریدی او ماذونی له لاری د پیری مقام ته رسیدلی وای. دا ځکه ددوی په نظر بیله دغه لاری پیری ته رسیدل ممکنه نه وه؛ بيله پیره د پیرکیدو ادعا یی بدعت او گمراهی بلل. خو شیخ اسمعیل ویل چی ماته خپل پلار په خوب کی طریقه راښوولی ده. پر بايزيد خپل د اکا زوی (شیخ اسمعیل) گران وو او چی بیا د شیخ پلار شهید سو نو دده نور زړه سوی هم ورسره ډیر سو او چی کله هغه ادعاء وکړه چی ماته د پیری طریقه پلار په خوب کی راښوولیده نو د بايزيد هم زړه نرم سو او بل دا چی گویا د یو چا په لاسنیوی پیر سویدی او بدعت یی ندی کړی. بايزيد د شیخ اسمعیل د لاسنیوی اراده وکړه خو پلاری له هغه څخه د مریدی مشوره ورنکړه. یو خو دا چی ښائی پر نفس به یی نه هواریده چی دده زوی دی دده د وراره مرید وی او بل دا چی د بايزيد پلار ویل چی شیخ اسمعیل ځان بی اذنه او بی پیره پیر کړیدی. خلکو ښه نه گانه او پیرانو خو سم صفا گمراه باله. هغه وخت حالات داسی وه چی حتی اخوند درويزه غوندی یو لوی عالم دین لیکي چی پیر بابا په اول ملاقات کی پسله هغه چی ما د طریقت په لار کی د خپلو خوارو او ریاضت حال ورته ووايه راته وویل «د پښتنو کامل پیر شوی یی خو ښه دی ندی کړی چی بی پیره یی. د شیخ فانی فی الله د اجازت نه بغیر په ریاضت کولو اخیر سړی گمراهی ته رسی» (اخوان درويزه، مقدمه ید).

پاته دی نه وی چی پیر بابا (سید علی غواص ترمذی مشهور په پیر بابا) په ۹۰۸ هـ ق کی په هندوستان کی زیربدلی او د یوسفزو علاقې ته په ۱۵۵۷/۹۵۰ م کی ورغی او په بنیر کی دیره سو. د هغه ځای یو خان (ملک

دولت ملیزی) خپله لور ورکړه، ټوله ژوند یې په بنیر کی تیر او همهلته د ۸۱ کالو په عمر وفات سو. زیارت یی ما (د پیژندگلوی لیکونکی) لیدلی دی. پیر بابا تقریباً څلویښت کاله په پښتنو کی په روحانی ارشاد مشغول وو. اصلی نسب یې چاته معلوم ندی خو ده ځان د مرکزی آسیا د ازبکستان د ترمذ سید باله او فارسی یی ویل. ورنیکه یی د مغلو (گوډ تیمور) سره له مرکزی آسیا څخه هندوستان ته راغلی وو. د پیر بابا پلار (قنبر علی) په هند کی د مغلو د سلطنت د مؤسس (ظهیرالدین بابر) ډیر نژدی ملگری او د هغه لپاره یی د پاچهی په نیولو کی ډیری منډی کړیوی. کله چی بابر پاچهی و نیول نو قنبر علی ته یی ښه منصب ورکړ او وروسته د همایون باجا په دربار کی یی هم ډیر عزت وو. د پیر بابا پلار د پښتنو خلاف د بابر او همایون نژدی ملگری وو. کله چی همایون د شیر شاه سوری څخه په ۹۴۰ هق کی ماته وخوړه او کابل ته په تښته وو یو د هغو څو محدودو نژدی ملگرو څخه چی په دغسی سخت وخت کی ورسره وو د پیر بابا پلار وو (اخوند درويزه، مقدمه، ی). پیر بابا شخصاً هم د مغلی دربار سره کورنی دوستی درلوده او د مغلو د سلطنت د ټینګښت لپاره یی په پښتنو کی پخپله روحانی طریقه کار کاوه. دلته د اخوند درويزه صاحب ذکر هم په لنډو ضرور دی دا ځکه پدی کتاب کی یی ډیر نوم راغلی دی. دغه متبحر عالم او دده اولادی پښتو ادب ته د قدر وړ خدمتونه کړیدی. د روښانیانو د دوران څیرنه د اخوند درويزه صاحب د نوم له ذکر پرته نسی پوره کیدای. اصلی نوم یی درويزه او په خټه د مرکزی آسیا څخه در اغلو ترکانو څخه وو؛ موریی تاجک وه (اخوند درويزه، مقدمه ب). خپله اخوند درويزه صاحب ځانته ننگر هاری وایه. هغه د پیر بابا خلیفه وو. په ۹۴۰ هق / ۱۵۳۳ م پیدا او په ۱۰۴۸ هق کی په پېښور کی وفات او په هزار خانۍ کی ښخ سو. مایی قبر لیدلیدی. د اخوند درويزه صاحب د پښتو کتابو څخه تر ډیره وخته په مساجدو کی د وعظ او نصیحت لپاره کار اخیستل کیدی. اخوند صاحب په افغانستان کی د مذهبی تعلیم د نصاب له بنسټ ایښوونکو څخه دی.

د بایزید پلار هم لکه اخوند درويزه او پیر بابا د اسی فکر کاوه چی بیله پیره څوک نسی پیر کیدای ځکه یی خپل زوی، بایزید، د شیخ اسمعیل له مریدی منع کړ. بایزید ته پلار مشوره ورکړه چی د خپلی کورنی او مشرانو پر پله ولاړسی او د شیخ بهاء الدین زکریا ملتانی د خاندان لاسنیوی وکړی. بایزید د پلار مشوره قبوله نکړه خو د شیخ اسمعیل مریدی هم ځینی پاته سوه. پدی ډول لکه د علم حصول چی یی نیمگری پاته سو د طریقت وصول یی هم نیمه خوا سو.

بایزید د تپ و تلابن سړی وو. خو د هغه د شخصیت د تکوین په مخکی د هغه کورنی او ټولنیز خنډونه وه چی غوښته یی نوموړی پر زړو او مروجو لارو روان او د رواج په یو خاص او معین چوکات کی عیار کړی. مگر د هغه سرشاره او باغی فطرت هغسی نسوای کیدای. بایزید بی پیره عبادت، نفلونو، اورادو او ریاضت ته زور ورکړ خو ورسره یی د ځوانانو د بزم په محفلو کی هم برخه اخیسته؛ ساری خونی وو او گډیدی به. د پلاریی دا گډوډ وضعیت نه خوښیدی. په کور کی دده او د میرې هم جوړه نه وه. پدی ترتیب د ژوند هره خوا ورته ناسازگار وه. د بایزید فکر ډیر خراب وو. پلار ته یی وویل چی زما وستا گډ ژوند نور نه کیږی ماته یو څه راکړه چی ځانته جلا ژوند او کور په جوړ کړم. پلاریی هم چی فکر وکړ چی د زوی یی هره خوا خرابه سوه څه مځکه او مال یی وربیل کړل. ده پخپلو خپلوانو کی یوه نجلۍ، بی بی شمسو، وغوښته او واده یی ورسره وکړ (۹۵۵ هق / ۱۵۴۵م).

د بایزید ژوند هسی چی ده غوښته سم نه تیریدی. له ناچاره یی د پلار نیکه لار بدله او تجارت ته یی مخه کړه. پدغه امید، د یوې قافلې سره کندهار ته ولاړ چی یا به یو ښه پیر پیدا کړی، یا به څه پیسه وگټی او کیدای سی بخت یاری ورسره وکړی دواړه ترلاسه کړی. معلومه سوه چی په تجارت کی یی هم د گټی قسمت نه وو. له هاخوا یی پر لار قافله د مغلو له خوا تقریباً چور سوه (مغلو مامورینو د مال ۳/۲ د مالیې او ټیکس په قسم ځینی

واخيست). هغه وخت (۹۵۷ ق هـ) د مغلو حکومت وو؛ دوی بیرم خان ته چی د همایون لخوا په کندهار کی والی وو عرض وکړ. هغه یی غورونکې او پدی ډول بایزید بیرته کورته تاوانی راغی (شیرافضل خان، ص ۹۰). روایت دی چی د مغلو د والی د دربار وضعیت پر بایزید بد اثر وکړ او فکریی وربدل کړ. په کندهار کی هم د مغلو په دربار کی د هندوستان درباری آداب مراعات کیده. لکه په هندوستان کی چی به څوک د باجاسلامت په حضور مشرف کیدل نو اول به ورته پر گوندو کیدی او د تعظیم سربه یی ورته ټیټاوه او بیا به یی د هغه په اجازه عرض کاوه. دلته هم بایزید او ملگری یی بیرم خان ته په دا ډول تعظیم مکلف وه. د بایزید پر پښتنی غرور دا صحنه بده ولگیده، احساس یی ورزخمی کړ او لدغه عمله شرمنده وو.

د بایزید روښان مذهبی او سیاسی ژوند:

د بایزید تللې د علم په حصول، د طریقت په قبول او د تجارت په وصول کی یو په بل پسې ناکام سو. د مغلو دربار یی احساس هم ورجریحه داره کړ. خو دغه ذهین او مبتکر سړی باید د ژوند یوه لاره ایستلی وای. انسان چی مایوس سی او ټولی لاری پر خپل مخ بندی ووینی نو خدای (ج) ته مراجعه کوی. د حالنامی مؤلف (علی محمد کندهاری) چی د بایزید د پیروانو څخه وو وایی چی کله بایزید د ناکامه تجارت څخه راوگرځید او ډیر خفه وو نو د خدای (ج) لخوا ښځه ورسو چی: «یا بایزید! ملوک الدنیا مخلوق ولاینښی للمؤحد أن یخدم المخلوق لأجل شئ من الدنیا ... - یعنی بایزیده! د نړۍ باچاهان مخلوق دی، یو مؤحد ته (چی یوازی د خدای پرستش کوی) نه ښائی چی د دنیا لپاره د مخلوق خدمت وکړی. ته پنځه کاله په کور کی کښینه، ریاضت کوه، د خلکو سره مه گډیږه او د دنیا کار مه کوه که نه په غضب به اخته سی.» بایزید ښه ډیر وخت په چله او ریاضت کی تیر کړ. هلته یی د تفکر، پلان، عمل او مبارزی لار طرح او خپله نقشه یی له شریعته تر مسکنته جوړه کړه.

د بایزید په قول یوه شپه یی حضرت خضر علیه السلام ولید او ده ته یی لاس ورکړ. له دغه ځایه ده ځان پوره او کامل وباله خو پوره کوونکی او مکمل لاتراوسه نه وو چی نورو ته دعوت او ارشاد وکړی. وایی څه وخت وروسته بیا ښځه ورسو چی که اوس څوک صادق د لاری د موندلو لپاره درته راځی نو لار وروښیه چی له یوه خراغه نور ډیر بل سی (بایزید انصاری، ۱۹۲۷، ص ۱۱). له دغه ځایه بایزید ځان پیر کامل او مکمل وباله او نورو ته یی دعوت پیل کړ. مریدان نیول او د خپلی طریقې تلقین یی کاوه. هغه وخت په عرفانی محافلو کی د سنائی، عطار، مولوی، جامی، حافظ او داسی نورو عارفانو اثار ویل مروج وه او یقینا به بایزید ویلی او برخه ځینی کړیوی خو د پیری طریقه یی چی په هغه کی موسیقی او د ښځو گډیدل روا وه جلا او ځانگړي وه چی له بل چایی نه وه اخيسته. هغه د سلوک څو مقامونه هم له خپله ځانه ایجاد کړه. بایزید متجدد وو، خپل یی مذهب، خپل یی تصوف او خپله یی لار وه. هغه خپله طریقه ویسیه (اویس بن عامر قرنی یمنی - وفات ۳۷ هجری) بلل چی بیله واسطی د حق تعالی څخه د الهام په ذریعه هدایت اخلی او د لدنی علم خاوند وو (آنچه از راه کسب و درس دست ندهد علم اولیاء و انبیاء را علم لدنی گوید) او یا (گویند حق با او بدون میانجی جبرئیل سخن کردی - دبستان مذاهب، ص ۳۰۹). بایزید د سلوک اته مقامه تعیین کړیوه: شریعت، طریقت، حقیقت، معرفت، قربت، وصلت، وحدت او مسکن. اخیری دری مقامه (د روښانیانو په نظر) د وحدة الوجود دی او د مسکن (سکون) مقام یوازی د بایزید وو او نور څوک حتی ده ته ډیر نژدی خلیفه هم دغه مقام ته نسوای رسیدای.

بایزید خپل دعوت او تلقین اول له خپله کوره پیل کړ، خپله ښځه یی په خلوت او چله کی کښینول او بیا یی په کلی کی څه خلک مریدان کړل. ده به هر مرید او د طریقې شوقی پخپل کور کی په چله کی کښیناوه او ښځی به یی د هغو خدمت کاوه. د بایزید پر پلار دا بده لگیده چی ځوانه مېرور یی د پردو نارینو خدمت کوی. همداراز، ده د کلی یو شمیر ښځی هم خپل مریدانی کړی او چلی ته یی راوستی. البته د ښځو او نارینه کوټی

بیلی وی. په چله کی به ښخو هم سرود ته ذکر کاوه. دا کار د هغه وخت له مسلطو ټولنیزو شرایطو سره ښکاره ټکرو او هرچا خصوصاً عالمانو نه خوښول. خو بایزید چې پخوا هم د خپل سرو او اوس خورسره پیر کامل هم وو د چا پروا بیخي نه درلوده. بایزید هغه سرود چې د خدای (ج) لپاره وی حلال گانه نو ځکه هغه سرود چې دده په خانقاه کی دده په قول د الله (ج) د محبت لپاره رغیدی (سرود سلوک) حلال وو. ځینی وایی بایزید خپله هم آهنگونه جوړول او ویل یی؛ د موسیقی څو راگونه ده ایجاد کړیدی. د بایزید په خلیفه گانو کی میرفضل الله ولی او د هغه خلیفه حاجی محمد په موسیقی کی لوی لاس درلود؛ دوی د موسیقی شپږ مقامه جوړ کړیوه. حاجی محمد په رباب کی څو تاره اضافه کړه او دهغه په ښوونه افغان موسیقارو د تصوفی رقص ځینی نوی نغمی ایجاد کړی. خو قوالانو دا په پوره وزن برابرولای نسوای نو بایزید ددی نغمو په وزن کی اصلاح وکړه او دده په رهنمایی کی موسیقاران ددی قابل شول چې د سلوک سرود، طریبه نغمی او شپږ سروده (ناسری، پنج پرده، چهار پرده، سه پرده، جنگی آهنگ، مقام شهادت) جوړ کړی. د بایزید لمسی (احداد) به ملا زمان اخوند چې لوی موسیقار وو همیش د ځان سره گرځاوه. احداد (د شیخ عمر زوی او د بایزید لمسی) خپله په خواږه آواز او د موسیقی په ترنم کی خیرالبیان وایه. مرزاخان انصاری هم د موسیقی په وده خصوصاً رباب کی لاس درلود؛ خیرالبیان او مقصود المؤمنین به یی په ښه آواز ویل. د مرزاخان د زامنو (عبدالحکیم او خدایداد) هم د موسیقی سره علاقه وه. د عبدالحکیم زوی عبدالحلیم هم موسیقی رغول (کرگر، ص ۲۵۰-۲۵۳، ۲۲۱). هغه وخت د سرود شپږ مقامه وه چې د بایزید پیروانو به د خپل پیر او ملگرو اشعار، غزل او قصیدی پکښی ویلی.

بایزید ویل چې هغه سرود چې د دنیا لپاره کیږی حرام دی، چې د جنت لپاره کیږی مباح دی او چې د الله (ج) لپاره رغیږی حلال او ښه دی. روښانیانو به ویل چې حق تعالی افغانانو ته دوی خزانې ددوو کسانو له طفیله ورکړیدی؛ یوه د علم توحید خزانه د پیروښان له طفیله او بله خزانه یی د موسیقی د ملا حاجی محمد له طفیله. هغوی استدلال کاوه چې دریی (د ف) ته محمد (ص) اجازه ورکړی وه او الله (ج) فرمائی چې هل من حرم زینه الله التي أخرج لعباده والطيبات. مگر ملایان ددوی په دغه تحویل کله قانع کیدل؟ که څه هم د موسیقی پر مسئله او د هغی پر کیف وکان د اهل شریعت او طریقت اختلاف دی او حتی اهل طریقت پخپل منځکی هم پردی خبره ټول په یوه خوله ندی خو بایزید په ډیر جدیت دا مسئله مطرح کړه. ترده پخوا او وروسته هم یو شمیر پیرانو او صوفیانو موسیقی ته د خدای (ج) ذکر کړیدی. د مولنا جلال الدین بلخی ثم رومی شپیلی. د زرکاله زغیږی چې وایی (بشنو ازنی چون حکایت میکند - وزجدا ئیها شکایت می کند). تراوسه د ترکیی په قونیه ښار کی د مولنا بلخی په دربار کی درویشان رقص کوی. د خواجه معین الدین چشتی موسیقی خوښه وه او دهغه مرید امیر خسرو دهلوی په موسیقی کی لوی لاس درلود او خپل تصوفی اشعار به یی پکښی ویل. د هندوستان مشهور صوفی شیخ علاء الدین بخپله موسیقی ته کښینیستی. ابوسعید ابوالخیر، حجة الاسلام امام غزالی او ځینی نور متصوفینو سرود روا گانه خو په غوندو او مجلسونو کی یی د ښځو او زلمو گډون روا نه باله. په افغانستان کی په ډیرو زیارتو کی اوس هم سهار او ماښام او یا د کال په یو ځانگړی وخت کی نغاری ډنگیږی. د هیلمند د دریشان د امیربلند آغا، د گرش د سید تاجدار آغا او د کندهار د خاکریز د شاه آغا په دربارونو کی تر اوسه نغاری ډنگیږی او ملنگان او مخلصین رقص ورته کوی. په نقشبندیه طریقه کی خو موسیقی د ارشاد یوه مهمه وسیله ده. او په هندوستان کی د هندو اکثریت فرهنگ چې موسیقی یی د مذهب یوه برخه ده د مقابلی لپاره مسلمانانو قوالی چې نعتونه پکښی ویل کیږی د خپل مذهب د ټینگ ساتلو د یو وسیلی په توگه رواج کړیده. د مشهور قوال نصرتعلیخان مرحوم له خولی ما اوریدلی دی چې ویل یی زه پخپله موسیقی سره خلک د خدای (ج) خواته متوجه کوم. پدغه مناسبت می رایا د سوه چې په کندهار کی چا د یو منلی ښه سړی (ملا محمد

حسن اخوند (څخه چې د وخت مشهور بزرگ وو او رباب يې خوښ وو پوښتنه وکړه چې ملا صاحب مبارکه ! رباب وهل څنگه دی، خلک يې بد گڼي؟ هغه په ډير اخلاص ورته وويل زما دی خوله ماته سی چې به وایم رباب بد دی. ملا حسن اخوند به هر وخت پخپل جومات کې يو طالب درلود چې ده ته به يې رباب واهه.

د بايزيد پنځه کلنه چله پوره سوه، د باندې راووت (۹۲۲ ق هـ) او په ډير زور سره يې خپل دعوت چلاوه. تر ډيره يې د پيری آوازه خپره سوه. دده ذهانت او د نفوذ چټگ خپريده دی دومره په اولو وختو کې چې د پيری کار يې ښه مخ په بره روان وو متشدد کړی وو چې نورو ته يې سلام هم نه کاوه؛ پر ملايانو، پيرانو او خانانو سخت لگيدی او ويل يې چې ملايان د خانانو په خدمت کې او خانان و پيران بيا د ظالمو حاکمانو په استخدام کې دی. خو وروسته يې د ټولنيزو عکس العملو په نتيجه کې خپله رويه نرمه کړه. يوه ورځ بايزيد تيريدی؛ گوری مړی ښخېږی او د خلکو گڼه گڼه ده. بې اعتنا ځينی تير سو حتی سلام يې هم ورته ونکړ. خلک ډير خفه سول. بايزيد چې يو څو قدمه تير سو بيرته راوگرځيد او خلکو ته يې سلام وکړ. خلکو پوښتنه ځينی وکړه چې دا ولی؟ بايزيد ورته وويل چې ماته الهام و سو چې سلام ورته وکړه (سلام قولا من رب الرحيم). تر هغه وروسته يې خپله رويه د خلکو سره څه نرمه کړه.

بايزيد د ذهینوالي سره يوځای د استدلال ښه قوت درلود او ژبه ور سپړی وو چې چا په آسانه نسوای ماتولای. په څلورو ژبو (پښتو، فارسی، عربي او پنجابی) ښه پوهيدی. اخوند درويزه هم د بايزيد په هونښیاری اعتراف کوی او وایي: دا بايزيد په عقل پور وو او شيطان غوندی پيشرو وو د بدانو. د هر چا په خوی يې کار کړ ځکه ډير ټولی پری وشوی د عاميانو (اخواند درويزه، ص ۱۳۵). بايزيد په پيری کې يو قدم مخته ولاړ او ويل يې چې يوازی زه او زما مريدان پر سمه لار روان يو، نورو ټولو لار ورکه کړی او پر شرک روان دی. لکه پير بابا او د هغه وخت نورو پيرانو چې ويل بيله پير کامله څوک سمه لار نسی موندلای بايزيد هم او تر هغو يو قدم مخته ويل چې بيله زما د لاری په بله لار کې نجات نسته. په ځان کې د پيری دغه انحصار او يوازی د خپلی لاری د حقانيت دعوی د بايزيد پخلاف د کانينگرم علماء راوپارول خو څرنگه چې بايزيد د قاضی عبدالله زوی، د شيخ اسمعيل د اکازوی او د طريقت د درنی کورنی. سپړی وو نو هر چا په آسانه لاس نسوای وراچولای. ده هم د موقع څخه استفاده کول او خپل دعوت يې په ښه درز چلاوه؛ د هری ورځی په تيريدو يې پيری نور رونق پيدا کاوه. د نورو علماء په ډله کې يې د پلار سره هم ورځ په ورځ اختلاف ډيريدی. هغه دده څخه احترام غوښت او ويل به يې که ته هر څه پير يې خو زما زوی يې او ماته بايد راسی او احترام می وکړی خو بايزيد به ويل ماته امر سويدي چې له کوره مه وزه. پلار ته يې سخته وه چې د زوی د احترام لپاره د هغه کور او خانقاه ته ورسی او لاسنيوی يې وکړي. دا ځکه له يوی خوا د بايزيد په علميت نه وو قانع، له بلې خوا بې پيره پير سوی وو؛ او تر دا ټولو مهمه دا چې زوی يې وو او مريد يې نفس نه اخيست.

شيخ اسمعيل چې د بايزيد د اکا زوی او په دوړو کې پيرو و وفات سو. دا هغه پير وو چې يو وخت پخوا بايزيد غوښته مريد يې سی خو پلار اجازه ورنکړه. د شيخ اسمعيل پرځای د هغه ورور، محمد، د پيری پر گدی کښينا ست. هغه يوه ورځ کانينگرم ته راغی او بايزيد يې وليد، د مجلس اثر يې پروسو او مريد يې سو. دغه نوی انکشاف د بايزيد سره ډيره مرسته وکړه او هلته يې په دوړو کې ډير مريدان پيدا کړه. هسی هم د بايزيد د خپل اکا (خدايداد) او د هغه د زوی شيخ اسمعيل سره مينه وه، اوس چې محمد دده مريد سو نو پر هغه نور هم گران او ډيره توجه يې ورته وکړه او ښه يې پر پيرزو وه. بايزيد و محمد ته تردی وروسته محمد کمال وایه او خليفه يې کړ.

کله چې د بايزيد مريدان په کانينگرم، دوړو او شاوخوا سيمو کې ډير سول نو بيا يې خپل پلار ته محمد کمال ورواستاوه چې که ته پدی دنيا د حق له معرفته بې برخي يې په هغه دنيا به هم د الله (ج) له ديداره محروم

ی. خدای (ج) بایزید د معرفت او علم خښتن کړیدی، ډیر افسوس دی چې ته پخپل کور کی ددغسی نعمت د موندلو څخه محروم یی. پلاریی په قهر سو او ویویل چې هغه دی ماته کرامت راوښتی بیا به یی زه مرید سم خو بایزید ویل چې اول می ته مرید سه بیا به کرامت درته وښیم. پلاریی دا نه منل. بایزید محمد کمال ته ویویل چې دی پخپل نسب او علم مغرور دی هیڅکله به هدایت نه مومی. دی د خپل وخت فرعون، هامان او قارون دی (بایزید انصاری، ص ۱۵). ښائی د بایزید اشاره به دلته د پیغمبر علیه السلام هغه حدیث ته وی چې د بدر د غزا په نتیجه کی چې د قریش ډیر مهم خلک لکه عتبة بن ربیعة، زمعة بن الاسود، امیة بن خلف، حنظلة ابن ابوسفیان او ابوالحکم ابن هشام (مشهور په أبو جهل) مړه سول نو آنحضرت (ص) د ابو جهل په باره کی وفرمایل چې: هذا أبو جهل فرعون هذه الأمة. دا ابو جهل ددی امت فرعون دی (سيرة ابن کثیر ج ۲ ص ۴۴۴).

د بایزید د یو بل لوی پیر (د سنگ توئ شیخ اوريا) سره چې په سیمه کی یی ډیر مریدان درلوده هم نژدی وو ټکر راغلی وای. خود بایزید د پلار رسوخ ددغه ټکر مخنیوی وکړ. پلاریی که هرڅه هم دده لار نه خوښول خود نورو بده یی هم نه وه پر پیرزو. دغه حالت بایزید ته گټه رسولی وه. خود بایزید پلار د ملایانو او پیرانو د ډیر فشار طاقت نه درلود او د بایزید له لاسه مخکې پر تنگه وه. هغه پدی معنی چې بایزید به د هر عالم، پیر او خان مخالفت کاوه او د هغو سره به مناقشی ته ناست وو. پلار به یی ددغو صحنو په لیدو زوریدی خود زوی منع کیده یی په وس نه وه. بالاخره یی فیصله وکړه چې کانیکرم بایزید ته پریردی. د بایزید نه وه خوښه چې پلاریی وطن پریردی او بل ځای ته کله سی داځکه چې د هغه د وتلو په صورت کی دده گذاره په کانیکرم کی بیخی نسوای کیدای او بل داچې د پلار وجود یی هلته په هر صورت ورته ښه وو. نو فیصله یی وکړه چې خپله کله سی. هغه وو چې بایزید کلی پرېښود او دوړو ته ولاړ.

د بایزید کاروبار په دوړو کی ډیره ترقی وکړه. څه وخت وروسته یی ویویل چې خوب می لیدلی چې وایی سړبنو ته هجرت وکړه. کله چې د سړبنو څخه څلور تنه د پیر د موندلو په تلابن دوړو ته راغله او له ده څخه یی لاسنیوی وکړ نو بایزید ته یی دعوت ورکړ چې ددوی سیمی (سړبنو) ته هجرت وکړی. هغه وو چې ده سړبنو ته حرکت وکړ. په لار کی یی په اورکزو، افریدیو، بنگینو او تیراه والو کی ښه ډیر مریدان پیدا کړل. د علی محمد کندهاری په وینا پیردستگیر چې به هر کلی ته رسید نو نراو ښځی به د هغه د لیدو لپاره راوتی او د ابو جامونه به یی ورته نیولی وه چې دم یی کړی. بایزید لومړی تیراه او بیا له هغه ځایه خلیلو ته ورسید او د ملک شانی پر ځای ډیره سو. تر مومندو، داؤدزو، خوربانو، یوسفزو او ساپو یی د پیری اثر خپور سو.

په سیمه کی هغه پیران او خانان چې دده مریدان نه وه د خپل قدرت د کمیدو او زوال په ویره کی سول نو ملایان یی د بایزید پرضد وهڅول او هم حکومت ته عارض سول چې دا سړی د مهدی دعوه لری او په سیمه کی یی فتنه پیدا کړیده او باید ووژل سی. یو ددغو خانانو څخه ملک حبیب خلیل وو چې جانس خان (د پینسور حاکم) ته د ډیرو خلکو سره د بایزید پخلاف عارض سو. جانس خان څو عالمان بایزید ته واستول چې معلوم کړی رشتیا هغه د شرعی خلاف سړی او فتنه گردی. هیئت د بایزید سره تر ملاقات او مناقشی وروسته راغی او جانس خان ته یی هغه سم مسلمان او فقیر وښود. جانس خان ملک حبیب راوغوښت او ورته ویویل چې بایزید بری الذمه دی او زه یی ناحقه وینی نه تویوم. د بایزید په وژلو کی باید هر حاکم ښه غور کړیوای داځکه دی خو څه ساده سړی نه وو؛ په خلکو کی یی نفوذ درلود. ملک حبیب چې دلته مایوس سو نو د قوم د ځینی مشرانو سره کابل ته چې هغه وخت دا سیمه له پینسوره تراټکه په کابل مربوط وه ولاړ او هلته مرزا حکیم خان والی ته چې د اکبر پاچا ورور او ډیر مقتدر وو د بایزید له لاسه عارض سو. دا اتهام هم پر ملک حبیب دی چې هغه د مرزا حکیم شاوخوا لوړ رتبه مامورینو ته بډی ورکړیوای چې د والی نظر ددوی پرخوا واړوی. والی (مرزا

(حکیم) جانسرخان ته وليکل چي بايزيد کابل ته وروليږي.

بايزيد د څو تنو عالمو او ژبغړاندو خليفه گانو سره کابل ته روان سو. په لار کې يې هم ښه په درز خپل دعوت وچلاوه او ډير مخلصان يې وموندل. په تويي کې يې د هغه قوم مشر عبدالکريم خان هم مريد سو. کابل ته په رسيدو سره يې والي (محمد حکيم مرزا) درناوي وکړ (۹۷۹ هـ.ق) او خپل لوی قاضي (قاضيخان) ته يې دده د حال د معلومولو لپاره معرفي کړ چې هغه دده په باره کې څه وايي؟ بايزيد د قاضيخان سره وکتل. هغه پوښتنه ځيني وکړه چې خلک وايي ته ځانته ښي او مهدي وايي؟ بايزيد ورته وويل: خلک دروغ وايي. زه ښي نه يم، ولي يم او مهدي نه يم هادي يم. خلک له حسده دا خبري په ماپوري تړي. بيا قاضيخان ځيني وپوښتل چې خلک وايي ته وايي وحی درباندی راځي؟ بايزيد وويل: خلک دروغ وايي. زه وایم ماته الهام کيږي او غيبي آواز اورم. قاضيخان ورته وويل چې د الهام او وسوسې ترمنځ فرق څنگه کوي؟ بايزيد ورته وويل چې د قرآنکريم د آیات، احاديثو او د مشائخو د اقوال سره يې گورم؛ که د هغو سره موافق وو الهام دی او که نه وسوسه ده. قاضيخان بيا پوښتنه ځيني وکړه چې خلک وايي تا ادا عا کړيده چې پرتا د وحی پذريعه څلويښت څپرکي کتاب نازل سويدي؟ بايزيد وويل «خلک درواغ وايي. زه وایم د الهام له مخي پرما کتاب (خير البيان) نازل سويدي چې څلويښت بيانه پکښي دي. پر شيخ عبدالقادر الجيلاني هم غوثيه د الهام پواسطه نازله سويوه. خلک ناپوه دي د وحی او الهام فرق نسي کولای». ترښه اوږد بحث وروسته قاضيخان و والي ته د بايزيد په باره کې کوم منفي نظر ورنکړي او پدې ډول بايزيد او ملگري يې له کابل په عزت رخصت سول. که پخوا د بايزيد علم نيمگري پاته سوی وو، پنځه کاله خلوت او ترهغه وروسته کونښن هغه دومره رسولي وو چې د قاضيخان غوندې عالم سره استدلال وکړي او هغه قانع کړي. د قاضيخان پوښتنې يوازي په عقايدو کې نه وې بلکه په فقه او سيرت کې هم وې.

له کابل څخه د راستنيدو پر لار په خليلو کې تم سو خو ډير پاته نسو داځکه دهغه ځای د ملک حبيب ورسره جوړه نه وه؛ د هشنغر مهمندزو ته ولاړ پر کومه سيمه چې د حکومت ډير اثر نه وو او هلته ډيره سو. د هشنغر مشهور پير (ثاني پير) يې هم پخپله حلقه کې راووست. بايزيد په هغه ځای کې خپله يوه مريده (دني-بي بي) په نکاح کړه، د مهمندزو د پاينده خان زوی (علي محمد خان) ته يې خپله لور (کمال خاتون) ورکړه او دهغه سيمي ديو بل خان (بهادر خان) لور يې خپل زوی (شيخ عمر) ته په نکاح کړه. همداراز يې ديوه بل خان (ملک ماما خان) لور يې خپل بل زوی (جلال الدين) ته وغوښته. بايزيد پوهيدی چې خانان د حکومت او عوامو ترمنځ يوه مهمه ارتباطي کړۍ ده؛ خانان له يوې خوا عوام حکومت ته تابع ساتي او له بلې خوا حکومت هم د خپل موقف د تقويي يا دفاع په منظور په عوامو ويروي. اکثره خانان چې کله د حکومت سره ناست وې نو عوام ويروي چې گوري حکومت (سوتي) زما سره دي که مو ښور و خوړه لونه به مو پدې سوتي درمات کړم او چې کله په ولس کې ناست وي بيا حکومت ته ښي چې گوره دا ماران ما خوندي کړي او پخپل دم مي کرخت کړيدي کنه سرونه به درته راپورته او سل ځايه به دي وچيږي. همدا ډول پيران درواخله. بايزيد غالبا پدې هم پوهيدی چې ملايان د خانانو او خانان و پيران بيا د حکومت سره په يو تفاهم د عوامو پر ذهن مسلط دي؛ داځکه ملايان که څه هم د خانانو څخه يې په زړه کې ښه نه راځي خو د ژوند شرايطو هغوی د زکات په ځنځير په خانانو تړليدي. همداراز د ملايانو د پيرانو سره هم په زړه کې جوړه نده؛ ملايان پسله ډيرو کلو سبق، کړاو او خواريو د ملائي مقام ته رسيږي او بيا هم په خواري او محتاجي ژوند تيروي خو اکثره پيرانو چې ددوی د يوې ورځي زحمت د دين په لار کې ندي گاللي مفت د خواريو عوامو په مال و دارائي چرچي کوي. مگر ددې فهم سره سره ملايان بيا هم د پيرانو په مقابل کې آه نسي ايستلای داځکه پيران د اقتدار (خان او حکومت) سره جوړ دي او کولای سي چې ملا تجريد، بدنامه او حتی ځنځير او زولانه کړي. ممکن همدغه علت وو چې بايزيد غوښته د تکليف په وخت

کي د خانانو څخه د مرستې او يا حداقل د هغوی د ضرر د خنثي کيدو په منظور د هغوی سره دوستي وکړې او پدې ډول په آرامه خپل د نفوذ ساحه خپره کړې. د بايزيد شهرت ورځ په ورځ ډيريدی.

د بايزيد روښان خليفه گان او دعوت:

بايزيد هريخوا ته د خپل مسلک د تبليغ او دعوت لپاره خليفه گان واستول چي مشهور يي دادی: شيخ مودود ترين يي د کندهار خوا ته واستاوه. هغه ورته په ترينو، بريڅو، کاسيو او کاکړو کي ښه ډير مريدان پيدا کړل. شيخ مودود هلته خپل مودنان پريښوول او خپله بلوڅو او بيا سيند ته ولاړ او هلته په سيد پور کي ډيره سو.

شيخ دولت الله لوانی (د دادالله حسن خيل لوانی زوی) يي و اکبر باچا ته د دعوت لپاره واستاوه او ورسره يي يو کتاب (صراط التوحيد) چي د بايزيد تأليف وو (۱۵۷۰:۹۷۸) هم د تلقين او ارشاد لپاره ورکړ. دولت يو تکړه ملا، متقي سړي او فلسفي شاعر وو. روايت دی چي اکبر باچا د بايزيد روښان د استازي ښه استقبال وکړ. داچي اکبر باچا ولي د بايزيد د دعوت استقبال وکړ ممکن څو وجوهات وي:

لومړي داچي اکبر باچا خپله دينداره سړي نه وو دا موضوع يي جدی نده نيولی بلکه غوښتل يي چي بايزيد او پيروان يي له ځانه خوشحاله کړي. دوهم داچي د بايزيد تحريک يي خپلي پاچهۍ ته کوم تهديد نه تصور کاوه. او دريم داچي اکبر باچا د مذاهيو د تعدد او مذهبي تحمل طرفدار وو. هغه په هندوستان کي د هيڅ مذهب قوت او بالادستي نه غوښته او نه يي دا غوښته چي مذهبي تاوتریخوالي حکومت ته احتمالي درد سر جوړ کړي. نو ځکه هر نوی مذهبي او روحاني تحريک ته يي خير مقدم وایه. خپله يي هم پدې لار کي بيدريغه کوښښ وکړ چي په برصغير کي داوسني ډيرو مذهبي فرقو موجوديت هم تر ډيره ځايه د اکبر باچا د زيار نتیجه ده ترڅو هغوی سره پاشلي او په اساني يي کنترول کړای سي. ده خپله هم پدغه سلسله کي يو نوی دين چي ده ورته دين الهی وایه او په هندوستان کي د ټولو مسلمانو اديانو گډوله وه راويوست. څلرم داچي د روښاني تحريک په زور اخیستو سره په پښتنو کي اختلاف راتلی چي دا هم د مغلو په گټه وو. مغل خود پښتنو سخت مخالفين وه او په پښتنو کي هر اختلاف (خصوصا مذهبي اختلاف) دوی خپل په گټه باله او پنځم داچي پر پښتنوخوا د کابل والي (حکيم مرزا) د اکبر باچا ميرني ورور) نسبتا مستقل او خودمختاره حکومت چلاوه او د مرکز تسلط پردی سيمه ټينگ نه وو. ددوی په منځکي د صلاحيتو پرسر اختلافات وو او مرزا حکيم د اکبر باچا د حکم پوره تابع نه وو. د بايزيد د دعوت په قبول سره ممکن اکبر باچا غوښته چي د مرزا حکيم په قلمرو کي تشنج پيدا سي او پدې ډول هغه بدنام، کمزوری او د مرکزی حکومت مداخلی ته لار هواره کړي.

شيخ يوسف يي د خپل يو بل کتاب (فخر الطالبين) سره د افغانستان شمال د بدخشان حاکم (مرزا سليمان) ته واستاوه. هلته شيخ يوسف ښه استقبال سو؛ کيدای سي مرزا سليمان هم د اکبر باچا پاليسي په مورد کي درلوده.

شيخ محمد عزيز ارزاني د برهان الدين خويشکي زوی يي چي په پښتو، فارسي، عربي او هندي ژبو ښه پوهيدی، ښه ملا وو او ښه اشعاري ويل د هند پنجاب ته واستاوه او په قصور کي يي واپول. هغه د پنجاب په قصور کي زيږيدلی او لوی سوی وو نو ځکه په پنجابي ډير ښه پوهيدی. دده په علميت اخوند درويزه هم اعتراف کړيدی. ددې کتاب مؤلفه، ملا ارزاني د پښتو ژبي لومړنی صاحب ديوان شاعر بولی (عزيزه افغانی، ص ۲۲).

شيخ درويش داد يي چي ډير متقي او تارک الدنيا سړي وو تيراه ته ليږلی وو (دده لور د ابوبکر کندهاري

خخه وه؛ او ابو بکر د حالنامی د مؤلف علی محمد کندهاری پلار وو). شیخ فضل الله ولی د بایزید یو بل تکړه خلیفه وو چی ډیر متقی ملا، د موسیقی په علم کی وارد او د بایزید په مینه او اخلاص کی مجذوب وو. شیخ بایزید دوپ دا سړی ډیر مخلص او پر پیر بایزید دومره گران وو چی ویل به یی دا بایزید، هغه بایزید، یو بایزید. ډیر متقی او پرهیز گاره ملا وو. په تیراهی قبائلو، اورکزو او بنگشو کی یی ډیر مریدان درلوده. ناشی بی بی. دا د بایزید خلیفه وه چی دده پیغام او طریقه یی بنځو ته رسول ممکن نوری بنځینه خلیفه گانی یی هم درلودی. بی بی شمسو (د بایزید میرمن)، بی بی علایی (د جلال الدین لور او د بایزید لمسی) او د احداد میرمن)، بی بی کمال خاتون، بسی خلیل، روښانی، انی بی بی ددی تحریک مهمی بنځی وی چی روښانی دعوت یی جلاوه.

شیخ محمد کمال. نوموړی د بایزید د اکا زوی وو چی په دوپو (وزیرستان) کی یی د تلقین او ارشار لپاره پری ایښی وو.

شیخ ایوب، ملا زکریا او ملا عمر خویشکی یی هم خلیفه گان وه چی درې واړه د بایزید د زوی شیخ عمر سره یوځای د یوسفزو په جنگ کی مړه سول. ملا بریخ، ملا میرولی، شیخ نور، ملا عبدالکریم شینواری، شاه یوسف علی، شیخ عمر، شیخ سید بهادر، شیخ پاینده، مته خان اکوزی، علی محمد مخلص (د حالنامی کاتب ندی. د ملا ارزانی وروردی)، او اسحق مومند یی هم خلیفه گان وه.

سید علی غواص (مشهور په پیر بابا) ته یی هم دعوتلیک د یو خلیفه په لاس په ۹۷۸ هـ ق کی استولی وو. ښاغلی محمد اکبر کرگر د عبدالحسین زرینکوب په حواله لیکي چی بایزید بلخ او بخارا ته هم استازی استولی وه (کرگر، ص ۷۸). خو پیر بابا دده دعوت رد کړ او سخت خفه سو او ویویل چی: «پر پښتنو مضبوطه بلا نازله سوه. خیال می نشی چی ورکه سی. ځکه چی پدی حدود کی د اسلام بادشاه نسته. د دین وضاحت علماء کوی خو د دین طاقت په امیرانو دی» (اخوند درویزه، مقدمه، ص ک). په هغه وخت کی چی د اکبر پاچهی وه د یوسفزو سیمه د مرکزی حکومت له کنترول له دباندی وه نو ځکه پیر بابا د باچا په ارمان وو چی د روښانیانو تحریک یی ځبلی وای. که بایزید یوسفزو ته سمه توجه کړی وای کیدای سی حکومت یی پکښی جوړ کړی او تر ډیره چلیدلی وای. پاته دی نه وی د پیر بابا او اخوند درویزه او نورو علماؤ اثر هم هلته ډیر وو چی ښائی بایزید د هغو سره د مستقیم ټکر څخه ځان ساتی او چی یو واری یی په نورو شاوخوا سیمو کی ځان مضبوط کړی وای بیا به یی د یوسفزو او پیر بابا دوی سره کتل. خو پیر بابا بایزید خپلی پیړی، نفوذ او شهرت ته لوی تهدید گانه او ورپسی وایی خیسته. د بایزید د اصلاح لپاره یی د ملا اخوند درویزه په شمول نور ډیر عالمان وروغوښتل چی څه باید وسی. پیر بابا پخپله د علماء د یوې ډلې په مشری چی ملا اخوند درویزه او حاجی ملا محمد پاپینی (مشهور په ملا زنگی) هم ورکښی شامل وه د بایزید سره د کلامی مقابلې لپاره هشنغر ته ورغی او په دینی او تصوفی مسائلو کی ئی بحث ورسره وکړ (۹۷۹ هـ ق). خو نتیجه یی ورنکړه. اخوند درویزه وائی چی دوهم وار بیا ورغلو او د شفاعت پر مسئله مو بحث ورسره وکړ. دریم واری چی موږ د مناظری لپاره ورغلو هغه حاضر نسو. تر دغو مجلسونو وروسته هغوی (د اخوند درویزه په قول) وویل چی بایزید نه ملا دی او نه پیر نو ځکه یی د هغه په شدید مخالفت پیل وکړ. دوی پر پیرروښان د پیر تاریک نوم کښیښود چی هرځای به د عالمانو لخوا تبلیغ کیدی. پیر بابا د بایزید د نفوذ سره د مقابلې لپاره اخوند درویزه و یوسفزو ته واستاوه او د اکوزو په علاقه کی یی ډیر کار وکړ دا ځکه هلته د بایزید د زوی شیخ عمر خلیفه گان (مته خان اکوزی او ملا عمر خویشکی) ډیر فعال وه. که روښانیانو په یوسفزو کی مته خان درلود نو پیر بابا په مخالفت کی حمزه خان نیغ ورته درلی وو. پدی ترتیب ددی دواړو ډلو د کشمکش ساحه تر ډیره حده یوسفزی وه او د دواړو تحریکو مهم خلک هلته یو د بل خلاف په مبارزه لگیاوه. اخوند درویزه هلته د شیخ عمر د فعالیت په باره کی وایی:

شیخ عمر په جهان غږؤ کښیستلی
چی راځی زه پاچا سومه دادنیا به ونیسمه
هرچه اوس یی وی اکرام
مارا وړی خزانی به ورویشمه
دغه لاپه یی په خوله کړه چه بادشاه د پښتنو یم
پښتنو سره به ښه کړم پښتانه راپسی ځی زه به ماتی دروازی کړم د آگری او د سیکری
(مخزن ص ۱۳۴).

په ۱۵۸۱م کی مغلو د کابل- لاهور لویه لار پراخه کړه چی له یوی خوا لوی تجارتی کاروانونه تگ و راتگ پر وکړای سی او له بلی خوا د پښتنو د قابو کولو او په دولت پوری د هغوی د تړلو کار اسانه سی. د همدی لوی لاری پر سر په پرتو پښتنی سیمو کی د بایزید دعوت ډیر په زور پرمخ روان وو. د ننگرهار د توی په پښتنو کی د بایزید دعوت ښه خپور سو چی په نتیجه کی یی د هغی قبیلې د خان (عبدالکریم خان) په شمول ډیر مخلص او سرتیره مریدان پیدا کړل. روایت دی له هندوستانه کابل ته د تجارت یوه قافله روانه وه. د بایزید مریدانو د قافله راوگرځول او خلکو ته یی وویل چی دا څه کوی په خبیثه دنیا موبنتی یاست او خدای (ج) مو هیردی؟ قافله یی وځنډول او خاوندان یی په ذکر او د شپې په ریاضت مجبور کړه. د قافلی مال یی په لویه میدانی کی کوته کړ، آسان یی پروزغلول او پدی ډول یی ټول مالونه عبث او خراب کړل. د قافلی خاوندان کابل ته په عرض ولاړل چی د پښتنو د توی قبیلې ددوی قافله چور کړه. د کابل والی (مرزا حکیم خان) ډیر خفه سو او پنځه سوه کسيز فوج یی سیمی ته واستاوه. فوج راغی خو د بایزید مریدانو یی مقابله وکړه. فوج په اول ځل ماته وخوړه، په دوهم ځل یی بیا د نور قوت سره ځان سمبال او پر روښانیانو حمله وکړه. د اوار مغلو د توی قبیلې سخته وځبله، نارینه یی ورمړه او ښځی و کوچنیان یی کابل ته بندیان بوتلل. بایزید د بندیانو په حمایت د کابل والی ته یو سخت لیک واستاوه چی بندیان خوشی کړی. دالیک د کابل پروالی بد ولگید او خپل د پېښور صوبدار (معصوم خان) ته یی امر وکړ چی بایزید او ملگری یی لاس تړلی ورته راوړی. له دغه ځایه د بایزید او مغلو دښمنی پیل سوه.

ماته پورته روایت کمزوره ښکاری. د بایزید مریدان به ولی دومره ناپوه وه چی درسته قافله یی د تقوی په نوم له خپلی لاری گرځول او بیا یی چورول او ځان یی بی ضرورت بدناماوه او خپل اخرت یی خراباوه؟ پداسی حال کی چی بایزید پخپله په تقوی مشهور او په مریدانو کی یی ډیر لوی او متقی عالمان وه. د نورو پر تجارتی مال او ټوکرانو چا اسان گرځولی دی؟ او عجیبه لا دا چی په روایاتو کی راځی چی ۱۵ تنه مریدان پرشاتورو آسانو سپاره چی د نل څخه یی غشی جوړ کړی وه د مغلو د لوی او منظم فوج سره جنگیدل او هغوی یی مات کړل. دا روایت معقول نه ښکاری او دا ضد و نقیض خبری سر نه سره خوری. غالباً به دا موضوع داسی وه چی د ننگرهار په پښتنو کی دده دعوت هغه وخت ښه خپور سوی وو. بایزید هلته ځان مضبوط ولید. څرنگه چی مغلو پر پښتنو سخت ظلمونه کړی وه او په عین حال کی د کابل د حاکم واک پر دغو سیمو ډیر ټینگ نه وو او هم د مغل پاچا اکبر او د کابل د والی، حکیم مرزا چی د اکبر ناسکه ورور وو، ترمنځ د صلاحیتو پر سر کشمکش وو نو بایزید فکر کاوه چی همدا یی وخت دی چی د کابل د حکومت د کمزوری څخه په استفاده کرار کرار په سیمه کی د مذهبی نفوذ و څنگ ته خپل سیاسی نفوذ هم خپور کړی. دا وخت جانسخان هم د پېښور څخه بدل او پرځای یی معصوم خان د پېښور حاکم مقرر سوی وو. هغه لاپه سیمه کی تراوسه ښه بلد سوی نه وو او خپل واک یی لاپوره نه وو غځولی. بایزید دغه وخت ښه موقع وگڼل چی دا قافله چی د مغلو وه د توی په سیمه کی راوگرځوی ترڅو له یوی خوا په هغه ځان تقویه کړی او له بلی خوا د کابل د اداری عکس العمل ځانته معلوم

کړی. په تاریخ کی دا ډول تاکتیک ډیر ځله استعمال سویدی چی احياناً ځینی وختو یی مطلوبه نتیجه هم ورکړیده. د اخوند درويزه له یو بل روايته هم سړی پوهیږی چی بایزید د مغلو خلاف یو سیاسی فکر درلود ... لافها زده که تمام هند و خراسان را در تصرف خود خواهیم آورد و مملکتهاى را در میان یاران خود قسمت کرده خواهند شد و مردم سوداگر را فریب داده که اسپان را بمن قرض دهید تا خزائن اکبر بادشاه را بدست آرم بصد چندان اموال شما را خواهیم داد» (اخواند درويزه، ص ۱۲۵).

کله چی د کابل د والی لخوا د بایزید د بندى کولو او کابل ته د هغه د لاس تړلی ورلیږلو لیک د پېښور حاکم (معصوم خان) ته ورسید د هغه په دربار کی اتفاقاً هغه وخت د هشنغر د مهمندزو دوه خانان (پاینده خان او بهادر خان) چی دواړه د بایزید خپلوان وه ناست وه (یو د بایزید د لور خسر او بل یی د زوی خسر وو). هغوی، بایزید د حکومت له ارادې خبر کړ. بایزید او ملگرو یی دمخه تردی چی د معصوم خان فوج مهمندزو ته ورسى سیمه پرېښوول او د یوسفزو گلپانی ته نژدی شاهباز گړهی ته ولاړل. معصوم خان هلته پسى ورغی خو بایزید او ملگری یی غرو ته وختل. مغلو نه پرېښودل او غرو ته پسى ورغله. وایی چی په تنگ سى نو په جنگ سى. کله چی بایزید پوه سو چی مغل یی نه پرېږدی او جنگ حتمی دی نو وسله یی راواخیسته او ښه په نره و جنگید. مغلو ماته وخوړه؛ څه مړه او څه په تیښته پېښور ته ولاړل. بایزید پر دغه جنگ د آغاز پور جنگ، پر هغه سیمه یی چی دا جنگ پکښی واقع سوى وو د آغاز پوری نوم کښېښود او په دغه جنگ کی چی کومو ۳۱۳ تنو برخه اخیستی وه هغوی یی آغاز پوریان وبلل. د آغاز پور د نوم له ایښوولو او د هغه تر شا د اهدافو څخه معلومیږی چی بایزید له پخوا د یو سیاسی تحریک د چلولو خیال درلود او یوه اوږد مهاله جنگ او مبارزی ته یی ملاتړلی او خپل مریدان یی هغه ته تیار کړی وه. بایزید پر قومی بنیاد دا جنگ نسوای کولای داځکه ده یو مضبوط قوم نه درلود نوځکه یی خپلی مبارزی ته مذهبی بنیاد ورکړ چی د یو مذهبی پیشوا او قوماندان په حیث د مغلو پخلاف د مبارزی واگی پخپل لاس کی ولری. کیداسی د توی د جنگ واقعه د دغه ستراتیجی د یوی برخى او پیلامی پحیث یو دبله رابطه سره ولری او کیسه هغسی نه وی لکه چی راویان یی وائی.

بایزید اوس د مغلو سره تمام عیار جنگ اعلان کړی وو او پوهیدی چی هغوی یی هم نه پرېږدی. ده نسوای کولای د مغلو د لوی امپراتوری په مقابل کی د خپل مقرر دفاع وکړی نوځکه په حرکت کی سو؛ له یوسفزو څخه تیراه ته ولاړ داځکه هلته جگ غرونه وه. د اپریدو په مرسته یی تیرا تر خپلی قبضی لاندی راوسته. محسن خان له کابل ورسى راغی. روایت دی چی د اپریدو او مغلو ترمنځ دا وخت څو واره سخت جنگونه وسوه. چی هر واری د مغلو په ماته تمام سوه. په دغه وخت کی مرزا سلیمان (د بدخشان والی) د اکبر باچا لیدو ته هندوستان ته روان وو چی پر قافله یی د بایزید خلکو د خیبر په دره کی حمله وکړه. له پېښور فوج راغی او د میزا سلمان د لښکر سره یی یوځای پراږیدو حمله وکړه، سخت جنگ ونښت خو ماته یی وکړه. حکومت د انتقام په لټه کی سو. دا وار مغل د لوی قوت سره راغله؛ سخت جنگ ونښت چی په نتیجه کی روښانیانو ماته وخوړه. بایزید پر شا سو او یوسفزو ته ولاړ او هلته یی هم د مغلو سره جنگونه وکړه. د آغاز پور له جنگه دوه نیم کاله وروسته بایزید (پیر روښان) تر یو خونړی جنگ وروسته په یوسفزو کی جل وواهه او په کال ۹۸۲ هـ ق کی وفات سو. ځینی څیړونکی د عزیزى خور په گډون یی د وفات کال ۹۸۰ اټکلوی. اخوند درويزه یی د وفات کال ۹۸۱ هـ ق بولی (مخزن، مقدمه، کج). خاطر غزنوی یی ۹۹۴ تخمینوی (بریکوتی، ص ۲۷). زما اټکل د ۹۸۲ هـ ق په شاوخوا کی دی داځکه بایزید اکبر باچا ته په ۹۷۸ کی ملا ارزانی د صراط التوحید سره د دعوت لپاره استولی وو او طبعاً هغه وخت لاده د مغلو سره جنگ نه وو پیل کړی که نه بیا نو د داسی دعوت څه مجال وو. بل داچی که دوی په تاوده جنگ کی وای نو بیا اکبر باچا څنگه د بایزید استازی ښه استقبالاوه او د هغه په لاس یی بایزید ته سوغاتونه استول؟ د همدی کال په پای کی یی پیر بابا ته دعوت واستاوه. تردی دعوت وروسته د بایزید او

پير بابا ترمنځ ډير واقعات تير سويدي او اخوند درويزه هم د بايزيد پخلاف لوی تحريک چلولی دی چی طبعا وخت يی نيولی دی. که فرض کړو چی تردی دعوتونو ورسته ډير ژر د يويا دوه کالو په موده کی د بايزيد روابط د حکومت سره خراب سوی او د آغاز پور جنگ موبستی وی او له بلی خوا دا خو يقینی ده چی د آغاز پور له واقعی وروسته تر دوه نیم کالو پوری د مغلو سره بايزيد جنگیدلی وو. نو پدی حساب دده وفات ۹۸۲ تخمین کیږی.

د بايزيد روښان تالیفات: بايزيد له ځانه لاندی لیکلی کتابونه پری ایښی دی:

خیرالبیان: دا په پښتو ژبه د بايزيد بلا تشبه قرآن وو. خیرالبیان د پښتو لومړنی مدون مذهبی دیوان دی چی په مسجع نشر د قرآن کریم د سورة الرحمن د آیاتونو په وزن لیکل سويدي. ددی کتاب اصلی نسخه چی بايزيد پخپله یا دده په امر کوم مرید نوشته کړی وی موږ ته نده معلومه او سنی خیرالبیان د بايزيد تر وفات نژدی اتیا کاله وروسته دده د کورنۍ یو مخلص (فقیر بهارتوی چی مولنا عبدالقدوس قاسمی یی فقیر بهار تویی بولی) په ۱۰۲۱ هـ ق کی د څه لاسوهنی سره کتابت کړ او هغه یی و بی بی خیر خاتون ته اهداء کړ. دا نسخه مکمله نده دا ځکه بايزيد و قاضی خان ته ویلی وه چی خیرالبیان ۴۰ برخي یا پارۍ دی پداسی حال کی چی موجوده خیرالبیان هومره ندی او ټول په څلورو ژبو (پښتو، فارسی، عربی او هندي) هم ندی. مؤلف یی ددی کمیو علت هم ندی ویلی. کیدای سی مکمله نسخه یی بله وی چی تر موږ نده رارسیدلی. په ۱۳۱۱ هـ ش/ ۱۹۳۳ م کی امین الله زمريالی د کابل د ادبی انجمن په خپرونه کی د روښان او روښانی دوری پر اثارو یوه مقاله لیکلی وه چی په هغه کی یی د خیرالبیان ذکر کړی وو خو د خیرالبیان د موندلو د ځایځایگی پته یی نه وه ویلی. د خیرالبیان د خطی نسخی د ځایځایگی ذکر مارگنشترن (د ناروی مشهور مستشرق) په ۱۹۴۹ کی پخپله یوه مقاله کی کړیو. بالاخره د خیرالبیان یوه نسخه د جرمنی د تیوبنگن په پوهنتون کی پیدا سوه. په ۱۳۴۲ هـ ش/ ۱۹۲۳ م کی په کابل کی د جرمنی سفارت د خیرالبیان دغه نسخه د افغانستان د خپلواکی په جشن کی د جرمنی د هیواد په نندارتون کی د ننداری لپاره کښیښوده. عزیزه خور د علامه استاد حبیبی په حواله لیکي چی مرحوم بینوا د خیرالبیان یوه عکسی نسخه تر دغه نندارتون پخوا تر لاسه کړیوه او ده ته یی د کتنی لپاره ورکړیوه چی نوموړی علامه د هغه ذکر د پښتو ادبیاتو تاریخ- دوهم ټوک، دوهم چاپ (۱۹۶۳ م) کی کړیدی. خو عزیز خور دا ندی ویلی چی مرحوم بینوا دغه عکسی نسخه له کومه او څنگه تر لاسه کړیوه. وروسته مولنا عبدالقادر، د پېښور د پوهنتون د پښتو اکیدمی پخوانی مشر، د خیرالبیان نسخه د جرمنی د تیوبنگن د پوهنتون څخه لاسته راوړه او زما د خدای بخښلی آشنا (حافظ مولنا عبدالقدوس قاسمی) په عالمانه پیژندگلوی یی په ۱۹۶۷ م کی په پېښور کی چاپ کړه. ما ئی د پېښور چاپ نسخه لیدلی ده.

ځینو مخالفینو او څیړونکو لکه اخوند درويزه او عبدالاکبر خان دعوی کړیده چی د خیرالبیان په لیکلو کی ښایي د پیر روښان سره ملا عزیز ارزاني خویشکی مرسته کړیوي. خو زه دا ادعاء ډیره پر ځای نه گنم؛ هغه دا چی د خیرالبیان عربي ډیره قوی نده پداسی حال کی چی ارزاني لوی ملا وو او که هغه د بايزيد سره د خیرالبیان په لیکلو کی مرسته کړې وای نو عربي به یی تر اوسنی شکل پخه او دوخت د ملایانو د اعتراض سبب به نه وای. صراط التوحید: دا کتاب په عربي او فارسی لیکل سويدي او بايزيد هغه اکبر باچا ته په ۹۷۸ هـ ق کی د دعوت په منظور د ملا ارزاني خویشکی په لاس ولیږه.

مقصود المؤمنین: دا کتاب یی د خپل مشر زوی شیخ عمر په غوښتنه د خپلو پیروانو د ارشاد په منظور په عربي ژبه په ۲۱ څپرکو کی لیکلی دی. یوه نسخه یی پښتو ترجمه هم لری. فخرالطالبيين: بايزيد روښان دا کتاب د شیخ یوسف په لاس د بدخشان حاکم (مرزا سلیمان) ته د هدایت

لپاره واستاوه.

مکتوبات. دا کتاب بايزيد ته منسوب او د خپلو مريدانو يو لړ پوښتنو او د مخالفينو يو شمير سؤالونو ته يې د جوابونو په شکل ليکلی دی. د بايزيد دا ډول مکتوبات په مثقفينو کې دومره مقبول عام سول چې ترده ورسته ډيرو په شمول د شيخ احمد سرهندي د هغه په اقتفاء مکتوبات ليکلي دي
واجيد دی شلوک. په پنجابي ژبه دا کتاب بايزيد ته منسوب او خليفه ملا ارزاني ډير کلونه په پنجاب کې د دعوت او ارشاد په منظور تبليغاوه.

رسم الخط پښتو. بايزيد پښتو ته ځيني حروف ټاکلي وه چې ترهغه پخوا کارول سوي نه وه. دولت لوانې په دی هکله وايي:

افغانی لفظ مشکل وو لوست کی نه شو

ورته وسوه کننده دیارلس حرفونه

(بریکوتی، ص ۱۱۹)

ځيني څيړونکي وايي چې بايزيد رساله غوثية، رساله روښاني، رساله علم او رساله فرحت المجتبي هم ليکلي دي.

حالنامه د بايزيد روښان ددغه کتاب اصلي نسخه چې بايزيد پخپل لاس ليکلی او يا دده په هدايت بل چا ليکلی وي نده معلومه. موجوده نسخه يې د روښاني تحريک يو مخلص (علي محمد کندهاري د ابوبکر کندهاري زوی) په فارسي ژبه د اورنگزيب په زمانه کې دوباره ترتيب او ليکلی ده او په هغه کې يې د روښانيانو د تحريک، د هغوی د عالمانو او عاملانو او ددغه تحريک د مشر (بايزيد انصاري) او د هغه د کورنۍ پوره معلومات ورزيات کړيدي. په حالنامه کې د بايزيد ځيني اشعار هم نقل سويدي. ددغه حالنامې يوه نسخه د مولنا عبدالقادر په حواله د هند د عليگره په اسلامي پوهنتون کې خوندي ده. بله نسخه يې د لاهور د اورينټل کالج استاد محمد شفيع د عليگره د پوهنتون د نسخې څخه نقل کړې او شيخ محمد اکرم چاپ کړيده. د معلومات له مخې د پيښور پوهنتون يو استاذ (خيال بخاري) هم ددغه کتاب په سروسامان ورکولو کې زيار ايستلی دی خو تراوسه يې ما مدون شکل ندی ليدلی. عزيزي خور هم پر حالنامې باندې يو عالمانه او مبسوط تحقيق کړيدی. هغی د پيښور پوهنتون د پښتو څانگې څخه د خپلې دکتورا لپاره هم پر حالنامه گټوره څيړنه کړيده. څرنگه چې علي محمد کندهاري (د حالنامې دوباره ترتيبوونکی) او د هغه پلار (ابوبکر کندهاري) د بايزيد د لمسي (الله داد د جلال الدين زوی) ملگري او دوی ټول د مغلو په خدمت کې وه نو د حالنامې د لوستو په وخت کې بايد پر هغو ځايونو چې د مغلو سره د بايزيد او د هغه د زامنو د جنگونو سره رابطه لري څه غور او تأمل وسي. مؤلف کونښن کړيدی وښی چې روښانيان د مغلو د ښمنان نه وه بلکه نورو ددوی په منځکې اوبه خړولې.

د بايزيد روښان د کورنۍ حالات:

د بايزيد روښان اوه زامن (شيخ عمر، نورالدين، خيرالدين، کمال الدين، جلال الدين، الله داد او دولت الله) وه چې لومړی پنځه زامن يې له بي بي شمسو، الله داد يې د دني ادې او دولت يې له توري ادې څخه وو. يوه لور يې درلوده (کمال خاتون) چې هغه يې عليخان مهمندزی ته ورکړې وه. زامن يې ټول ښه باتور او د پلار پر لار روان خلک وه. نژدې تريو پيړۍ پوري يې د پلار تحريک ژوندی وساتي.

شيخ عمر د پلار (بايزيد روښان) تروفات وروسته د يوسفزو په آغازپور کې تقريبا اته کاله حکمراني وکړه. ملا اخوند درويزه د شيخ عمر حکمراني تائيدوی خو داسې: /اين لعين از غايت جهل و ضلالت خود را پادشاه

افغانان تصور کرده حتی که مردم یوسف زئی انقیاد بعضی او امر دنیوی او نموده بل بعضی در دین او درآمده بدادن عشر و خراج راضی شده مگر حمزه خان اکوزئی که اطاعت او را در جمله عیوب دین و دنیا دانسته اطاعت ننمود./

روبنانیان د پیربابا، اخوند درویزه او د هغوی د ملگرو څخه په امان نه وه. روایت دی چی حمزه خان اکوزئی چی د پیربابا او او ملا اخوند درویزه په تحریک د روبنانیانو سخت مخالف وو د شپې خپل سیمه دار گوجر واستول او د بایزید مړی یی له قبره راویوست او د ځان سره یی وتښتاوه. شیخ عمر لښکر پسی وکړ او گوجر یی ښه وځبل. حمزه خان د گوجرو پرسر ودرید او د شیخ عمر سره سخت و جنگیدی خو ماته یی وخوړه. روبنانیانو د حمزه خان مال و کور ټول ورلوټ کړل. د یوسفزو ځینو قبیلو د حمزه خان قومی ننگه وکړه او ملگری یی سول. د دوی ترمنځ بل جنگ په سرکاوه کی وسو. دلته هم روبنانیانو د شیخ عمر په مشرۍ فتح وکړه. دریم جنگ په مینۍ کی وسو هلته هم روبنانیانو وگټل. د یوسفزو تر هری ماتۍ وروسته ددی قوم په پاته قبیلو کی قومی ننگه د حمزه خان په طرفداری او د روبنانیانو پخلاف ډیریده. نور پښتانه هم تر دلازا که د یوسفزو سره د انصاریانو پخلاف ودریدل. شیخ عمر او ملگرو یی د دغه قومی تړون او کش په نتیجه پوهیدل نو ځکه وئی غوښتل سیمه پرېږدی د سیند هغه بلی غاړی ته پوری وزی او دلازا کو ته ولاړ سی. هغو ته یی احوال وکړ چی موږ ستاسی خواته درپوری وزو، موږ ته پناه راکړی او مرسته راسره وکړی. هغو اول د هو وعده ورسره وکړه خو وروسته یی ټگی وکړه او د یوسفزو ملگری سول. کله چی دوی له سینده دلازا کو ته اووښته پداسی حال کی چی د یوسفزو لښکر له شا ورپسی وو د مخ لخوا دلازا کو ویشتل او پدی ډول روبنانیان ددواړو خواوو ترمنځ د سیند په غاړه په تناول باره کی سخت راگیر سول. جنگ ډیر خونړی وو او روبنانیانو ډیر تلفات ورکړل. شیخ عمر او ورور یی خیرالدین دلازا کو مړه کړل له کومو چی دوی د مرستی توقع درلوده. دری نور وروڼه یی (نورالدین، الله داد او دولت الله) هم ووژل سول. ددغو درو وروڼو څخه یو یی په تیښته و مهمندزو ته د تلو پر لار غالباً مهمندزو وواژه. شپږم ورور یی (جلال الدین) چی د شپاړس کالو او تر نورو کشر وو په اوبو کی په تیښته بلی خواته ځان ویوست او د یوې ښځی په کور کی پټ سو. څرنګه چی جلال الدین ډیر ښایسته تنکی ځوان وو د ښځی پر مرګ پیرزو نسو او دښمنانو ته یی په لاس ورنکړ. د جګړی تر پایته رسیدو وروسته ژر روبنانیانو د جلال الدین پته ولگول، ورغله او هغه یی پټ له سیمی ویوست او په هشنغر کی دیره سول. روبنانیانو به د گوجرو له پیښی وروسته، له ویری د خپل پیشوا (بایزید روبنان) تابوت له ځان سره گرځاوه. خو په دغه سخته اله گوله کی تابوت سیند کی ایله سو او لیری اوبو یو غاړی ته کړ. د جنگ تر سپیدو وروسته روبنانیانو هغه پیدا کړ او دوو ته یی یووړ او هلته یی ښخ کړ. پدی ډول دا جنگ د روبنانیانو په لویه تباهی د حمزه خان په مشرۍ یوسفزو وگاټه (۹۸۹ هـ.ق). د بایزید د اولادی لویه غلطی د یوسفزو سره د هغوی مکرر جنگونه وه؛ خصوصاً هغه وخت کله چی جنگ قومی ښه واخیسته. روبنانیانو قومی بنیاد نه درلود بلکه پر فکری بنسټ راټول سویوه؛ دوی ته نه وه په کار چی په قومی جنگ کی یی ځانونه دومره ښکیل کړیوای.

د شیخ عمر بل ورور (کمال الدین) د یوسفزو سره د وروستی خونړی جنگ په وختکی په تیراه کی وو او ژوندی پاته سو. پدی ډول د بایزید د اوو زامنو څخه یوازی دوه ژوندی پاته سول. د بایزید د تحریک په قوت کی روایت دی چی کله یوسفزو د بایزید ښځی (بی بی شمسو) ته چی د هغوی په بند کی وه د پنځو زامنو پرېکړی سرونه راوپه هغی اوښکه باندی توی نکړه او ویویل چی دوی خو څه په غلا او کاسیری پسی نه وه تللی چی مړه سوه او پر وژاړم. هغی د خپلو زامنو سرو ته وکتل او ورته ویویل: /آفرین شه در باندی زامنو چی د خدای په لار کی محکم پاته شوی او ښه په بهادری مو ځانونه ورکړل/ (بایزید انصاری، ص. ۳۵). د ایمان جذبه همداسی وی او پښتنی میرمنو د تاریخ په اوږدو کی تکرار دا ثابت کړیده چی دوی د تکلیف په انتهای سخت

وختکی څنگه د خپلو نارینو د زړه قوت او د شاتګه ده؟

د کندهار د صوفي گل محمد حکاک کیسه می را یاد سوه چی محمود زوی یی چی د روسانو پخلاف د جهاد په اوائلو کی یو هوښیار او تعلیم یافته قوماندان وو روسانو په یوه مخامخ وسله واله جګړه کی شهید کړ، پرځای یی ورور (داؤد) جبهه سامباله کړه. هغه هم روسانو شهید کړ او پرځای یی کشر ورور (احمد موسی) د جبهی سرپرستی پرغاړه واخیسته. احمد موسی چی شلو کالو ته به ایله رسیدلی وو هم شهید سو. زه او مور می کوټتی ته فاتحی ته ورغلو. زما مور کیسه کوی چی کومی ښځی چي به د غمرازی په منظور د شهیدانو مورته لاس پورته کړ او وبه یی ژړل چی دری ځوانان زامن یی یو په بل پسې شهیدان سول نو د صوفی صاحب میرمنی به (د شهیدانو مور چي اوس هم په کوټیه کي اوسي) ښځو ته مخ ورواړ او چی «مه ژاړئ چی د شهیدانو شهادتونه خراب نسې؛ دوی خود خدای (ج) په لار کی تللی دی شهادت دی ئې مبارک سی». د دین او وطن د دفاع په لار کی می ددی کتاب د لیکونکی (عزیزه افغانی) د بیوطنه شهزادګۍ هغه داستان هم رایاد سو چی په قلم مجله کي یی د خپل مهاجرت کیسه چاپ کړیده. عزیزه خور وایی چي ددی سره د کندهار-چمن پرلاریوی ملګری میرمنی څنگه په یوازی سر دوی ځوانی مړندی پاکستان ته په مهاجرت بوتلی او چی د سپین بولدک تر سرحد چمن ته واوښته کندهار ته ئی مخ کړ، اوښکی یی له سترگو توی سوی او ویویل: «څه وکړم؟ مجبوره وم. ما خو ژر کندهار نه پرېښووی. ما پاکستان څه کاوه؟ څه می لیدلی وو؟ دوی می راخوندي کولی چی مړونه یی په ډاډه زړه جهاد وکړی (اشاره یی خپلو دوو مړندوته وه). خدای (ج) به دا کافران ورک کړی، بیرته به ورځو».

په تناول باره کي ترسختی ماتی وروسته د روښانیانو څو مخور کسان د مغلو اکبر باچا ته چی د کابل د سفر څخه په راګرځیدو په پېښور کی وو عرض وکړ چی ددوی بندیان د یوسفزو له بنده ور خلاص کړی. کمال الدین، جلال الدین او ددوی وراره (ولیداد د نورالدین زوی چی پلاریی د شیخ عمر سره په جنگ کی مړ سوی وو) هم اکبر باچا ته ورغلل او د خپل حالت زار څخه یی واقف کړ. اکبر باچا ددوی عزت وکړ او امری وکړ چی د هرچا سره د روښانیانو بندیان وی هغه دی آزاد او ماته راواستوی او یوسفزو ته بی تأدیبی سزاء هم ورکړه. اکبر باچا د جلال الدین څخه د هغه په دربار کی د پاته کیدو غوښتنه وکړه او پدی ډول جلاله (جلال الدین د بایزید زوی) د اکبر باچا سره سو (۹۸۹ هـ ق). خود بایزید مریدان د مغل په دربار کی د جلال الدین په پاته کیدو خوشحاله نه وه. هغوی دا دومره تکلیفونه له مغلو بلل او د پیر بابا، اخوند درويزه او حمزه خان اکوزئی د مخالفونو، جنگونو او تباهیو ترشایی د مغلو لاس کاته. جلال الدین د هغوی په تشویق د اکبر باچا دربار نه پرېښود. یو کال لاده د مغلو په دربار کی نه وو پوره تیر سوی چی مریدان یی د شیخ خلیل په مشری ورغله؛ جلاله یی بیهوشه کړ او پت یی له درباره وټښتاوه او تیراه ته یی بوت او په زاوه کی چی د تیراه او ښکښو ترمنځ پرته سیمه ده دیره سول. نوره کورنۍ یی هم له ټوپۍ او هشنغر څخه ورته ورغله (اخوند درويزه، مقدمه، ل ب).

د افریدو سره د مغلو له پخوا جنگ وو. روښانیان د جلال الدین او د شیخ عمر د زوی (احمداد) په مشری چی په احدات مشهور وو د افریدو ملګری سول. کرار کراری ښکښ او نور پښتانه هم جنگ ته د مغلو خلاف راوبلل. په ۹۹۳ هـ ق د کابل د والی مرزا حکیم خان تر مرګ وروسته اکبر باچا کابل ته د تلو پر لار (محرم ۹۹۴) اټک ته ورسید. جلاله (جلال الدین) د کابل او پېښور لار بنده کړیوه. د مغلو باچا یو فوج د کنورمان سنگ په مشری د هغه د ځېلو لپاره ورواستاوه. په دره خیبر کی سخت جنگ وښت او روښانیانو ماته وخوړه. جلال الدین د لښکر د راټولولو لپاره د پښتنو نورو سیمو ته ولاړ. په دغه تلابن کی غزنی ته ولاړ خو هلته د هزاره گانو له لاسه مړ (۱۰۱۰ هـ ق) او سریی مغلو ته پیشکش سو (اخوند درويزه، ص ۱۳۲؛ بایزید انصاری، ص ۴۳). پدی ډول د مغلو سره د جلال الدین په کلونو اوږد جنگ په غزنی کی پای ته ورسید خود کورنۍ مبارزه یی ادامه پیدا کړه. د اخوند درويزه په قول په کال ۱۰۱۲ هـ ق کی د غزنی په علاقه کی روښانیانو د جلال الدین هڅو کی

راټول او په دوړو کې یې دده د پلار (بایزید روښان) وڅنگ ته ښخ کړل.

اکبرپاچا بل فوج د زینخان کوکه ئې په مشرۍ د سوات، یوسفزو او باجوړ د پښتنو د تابع کولو لپاره واستاوه. خو هغه فوج د پښتنو د مقابلي نه وو. دغه چنگ کې روښانیانو ښه توره وکړه. هغه نور تازه دمه لښکر د سیدخان کهکړ او راجه بیربل په مشرۍ د زینخان مرستی ته واستاوه. ټولو د سوات په درو کې سخته ماته وخوړه او بیربل د تیښتې په حال کې ووژل سو؛ اته زره لښکریي تارو مار سو او زینخان کوکه په تیښته اټک ته ورسید (بخشی، ص ۱۳۸). دغو واقعاتو اکبرپاچا ډیر نا ارام کړ، یو لوی فوج یې یوسفزو ته واستاوه؛ هغوی یې سخت وځبل چې د هغه په نتیجه کې نه یوازې د روښانیانو بقایا ووهل سول بلکه اخوند درويزه او کورنۍ یې چې د مغلو ملگری وه هم ډیری سختي ولیدې. اخوند د مغلو له لاسه پېښور ته په کډه مجبور سو.

روښانیان د اکبرپاچا سره د هغه تر مرگه وجنگیدل. اخوند درويزه چې د روښانیانو لوی مخالف او ددی تحریک یون دقیق څاری په ۱۰۲۱ هـ ق کې لیکي چې تردې دمه د احدات د قیادت اته نهه کاله تیر سویدی. د جلال الدین د جنگو په وخت کې د هغه خپلوان لکه کمال خاتون (د جلال الدین خور چې د علیخان مهمندزی ښځه وه)، ولیداد (د خیرالدین زوی چې د جلال الدین وراره کیدی) او وحدت علی (د محمد کمال زوی او د بایزید د اکا لمسی) په باجوړ کې اوسیدل. دوی ټول په یوه واقعه کې د کافرو او مغلو ترمنځ راگیر سول او د زین خان څخه یې چې د سیمې لوی خان وو پناه وغوښته هغه دوی لاسترلې لاهور ته د مغلو دربار ته بوتلل. اخوند درويزه لیکي چې کمال الدین هم د اکبرپاچا لخوا ونیول سو او په بندیخانه کې مړ سو (اخوند درويزه ص ۱۲۷). روایت دی چې ابوبکر (د حالنامې د مؤلف - علی محمد کندهاری پلار) روښانی بندیان په پټه په لاهور کې د مغلو له قیده راوتښتول او تیراته یې راوستل.

تر جلال الدین وروسته احدات (د شیخ عمر زوی) د روښانیانو مشر سو. ښه توری یې وچلولی خو څرنگه چې په مزاج تند وو مریدان پر کور ځینې کښینستل؛ خپلخانه یې هم که له یوې خوا له ډیره جنگه سترې او له ډیرو تلفاتو یې زړه شین سوی وو نو له بلې خوا د احدات قیادت هم خوند نه ورکاوه. د جلال الدین څلور زامن وه (الله داد، هادی داد، کریم داد او میا داد). مشر زوی یې (الله داد) د احدات مخالفت کاوه. الله داد د جنگ مخالف او د مغلو سره د روغې طرفدار وو. پدی ډول د بایزید په لمسیانو او کورنۍ کې اختلاف پیدا او وده یې وکړه؛ یوه ډله د مغلو سره د جنگ د ادامې او بله یې مخالفه وه. د جنگ د ادامې طرفداران د احدات تر قیادت لاندې ورځ په ورځ کمیدل. احدات کرار کرار تجرید سو تردې چې د مغلو له خوا د خټکو په لواغر کې محاصره او ووژل سو (۱۰۳۵ هـ ق). تر احدات وروسته د هغه زوی عبدالقادر مشر سو او د مغلو پرضد وجنگید. هغه هلک وو په مشرۍ او د جنگ په چلونو ښه نه پوهیدی. که څه هم پښتانه ورسره ودریده خو دده څخه وشوړیده. په ۱۰۳۲ کې مغلو عبدالقادر او موری (بی بی علایی) ونیول او بندیان یې کړل. عبدالقادر په پېښور کې په بندیخانه کې په ۱۰۴۰ کې مړ سو. عبدالقادر چې بندی سو کریم داد د جلال الدین کشر زوی د مغلو پرضد د مبارزې مشر په لاس کې واخیسته خو هغه هم په پېښور کې د شاهجهان په وخت کې (۱۰۳۸) ترور سو. د بایزید نوری اولادې له جنگه لاس واخیست او وروسته د الله داد په مشرۍ د شاهجهان پاچا ملگری سول. مغلو هم دا فرصت غنیمت وگاڼه. شاهجهان و الله داد (د جلال الدین مشر زوی) ته د نواب رشید خان لقب، چارھزاری منصب او د اگری حکومت ورکړ. دده ورور (هادی داد) ته یې هم نوابی ورکړه. د روښانی دورې مشهور شاعر او لیکوال، مرزاخان انصاری (د نورالدین زوی او د جلال الدین وراره) چې د جلال الدین او احدات په وخت کې د مغلو خلاف جنگیدی، کله چې الله داد د احدات څخه جلا سو او مغلو ته ولاړ نو مرزاخان هم ورسره ولاړ؛ مغلو مرزاخان ته هم لوی منصب ورکړ. مرزاخان انصاری په ۱۰۴۰ کې په دکن کې د مغلو په طرفدارۍ په یوه جنگ کې مړ سو. د حالنامې مولف علی محمد مخلص کندهاری د ابوبکر کندهاری زوی د الله

داد (نواب رشید خان) ملگری وو (شیرافضل خان بریکوٹی، ص ۵۵).

د روښانی تحریک فکری یون:

بایزید د پښتنو په تاریخ کی د یو عظیم مفکر پحيث دیو داسی فکری تحریک بانی دی چی د خپل اسقلالیت، ابتکار او جرئت په وجه یی ساری ډیر کم موندلای سو. هغه د اسلام په چوکات کی پر الهی الهام ولاړه یوه مستقلة ټولنه جوړه کړه او بیا د هغی په دننه کی یی د معنوی خوځښت لپاره د وحدت الوجود غامضه لار خپله کړه. بایزید ډیر لوړ کتل ځکه یی خپل د ژوند هدف ته آسمانی او از رهبر کړ، ډیر ژوری کتل نو ځکه یی د وحدت الوجود په اخیره مرحله کی ځانته د سکون ځای وټاکي او لیری یی کتل. ډله یی جوړه کړه چی فکر او تحریک یی ابدی وی او یوازی ترده یا دده تر ژونده محدود پاته نسی.

بایزید هدف تعیین او بیله پیره یی پخپل کونښن ځان د پیری او ارشاد مقام ته ورساوه. ده اول مفکوره او ایدیا لوجی جوړه کړه او بیا یی هغه د خیرالبیان په شکل مدونه کړه او د وړاندی کولو طریقه یی د محمد (ص) د حیات طیبه څخه تقریبا قدم په قدم نقل کړه. خو دا نقل داسی وو چی یو شمیر علماؤ نه خوښاوه او هغه یی بدعت او ضلالت گانه. مثلاً آنحضرت (ص) د حراء په غره کی اعتکاف کاوه، بایزید پخپل کور کی پنځه کاله اعتکاف وکړ. هغه قرآن راوړ، ده خیرالبیان؛ هغه ته وحی راتلی، ده ته الهام؛ هغه خپل رسالت جهان شمول باله او ده هم خپل شاوخوا سیمو ته هن تر ډهلی، بدخشان او بخارا پوری استازی واستول او د خلکو او اقوامو لپاره یی معرفت تلقیناوه. هغه د خپل قوم په ژبه (عربی) قرآن خلکو ته وړاندی کړ، ده هم د خپل قوم په ژبه (پښتو) خیرالبیان د خپل ولس مخته کښیښود. محمد (ص) رحمت اللعالمین وو، بایزید هم ویل چی زه څراغ یم او بیله زما د پیروی بله رڼا او د نجات لار نسته. محمد (ص) نبی وو او بایزید ویل چی زه یی نظیر (ساری) یم. هغه مبارک له مجبوریته له مکې څخه مدینې ته هجرت وکړ، ده هم له کانیگرم څخه دوړو او بیا هشنغر او نور ځایو ته هجرت وکړ؛ او ډیر داسی نور څرگندونی او اقدامات. بایزید نه ویل چی نبی یم خو تر نبی یی ځان کم هم نه باله بلکه ویل به یی چی زه یی نظیر او ساری یم. پر الهام یی دومره یقین او تکیه وه لکه د پیغمبر علیه السلام چی پر وحی وه. لکه وحی چی د موضوع مطابق پر علیه السلام نازلیدنه همداسی ده ادعا کول چی د موضوع مطابق الهام ورته کیږی. علماؤ دا ډول خبری، تشابهات او تشبیحات د نبوت د مقام سپکاوی او د اسلام تخریب گانه.

بایزید لکه بل هریو لوی مفکر لویه ادعا درلوده؛ په وزیرستان یی اکتفا ونکړه او نه یوازی خپل د سیمی ملایانو، خانانو او ملکانو بلکه اکبریاچا غوندي امپراتور، پیر بابا غوندي مشهور پیر او اخوند درويزه غوندي لوی عالم دین ته یی هم د مریدی او پیروی دعوت ورکړ. ده هرڅوک میدان او مبارزی ته وروبلل. د مغلو سره د بایزید د اولاد او مریدانو نژدی یوه پیړۍ اوږد او دلاوره جنگ او مبارزه د پیروښان تاریخ، دده د تعلیم د انضباط اندازه او د قربانی د جذبی درجه ښکاره کوی. زه ښائی پردی خبره څه سوچ او تأمل وکړم چی آیا د روښانیانو تحریک له اوله سره د مغلو د استعمار پخلاف وو او یا حالاتو دغه مذهبی تحریک ته سیاسی ښه ورکړه خو پدی کی هیڅ شک نلرم چی پښتو ژبی ته ددی دوری خدمت د پښتو د ادبیاتو په تاریخ کی یو زرین باب دی.

په ایران کی صفوی متعصبو شیعه گانو د سنیانو څخه او په هند کی مغلو له پښتنو څخه نژدی په یو وخت کی قدرت ونيو او په دواړو ځایو کی پښتانه داسی وځبل سول چی بیا بهی سر سم راپورته نکړای سواي. په ایران کی تر صفویانو دمخه تصوف ښه وده کړی وه خو د صفویانو په راتلو سره نور علمی څیړنو او خصوصاً تصوف د تنفس مجال پیدا نکړ دا ځکه شیعه گان ولایت فقیه ته معتقد وه. په عوض کی یی په هند کی ښه وده

وکړه داځکه چې مغل سنيان او فارسي ژبي وه او د سيمې د ټولو فارسي ژبو متصوفينو لپاره د ژوند او ودې ښه ځای وو. هسي هم پخوا (خصوصاً د غوري، سوري او لودي پښتنو په وختونو کې) په هندوستان کې تصوف ته توجه سويوه خو د بايزيد د پيداينست په وخت کې ډير په زور کې وو. بابر او همايون او تر هغو وروسته اولاد يې لکه جهانگير، شاهجهان او خصوصاً اورنگزيب تصوف ته د عدم تشدد او د دولت په خلاف د نه بغاوت د يو مهم عنصر په ډول کتل او پاملرنه يې ورته کول. پدغه وخت کې له شيعه ايرانه ډير صوفيان او شاعران هند ته کډه کول.

طريقت او شريعت د اسلام د دوو مهمو او يودبل د متمم څانگو پحيث د افغانستان څخه هندوستان ته تللي دي او هلته يې وده کړې ده. هندوستان کې د دين ډير جيد علماء پيدا سويدي چې اسلام ته يې لوی خدمتونه کړيدي همدا سبب دی چې وائی قرآن په حجاز کې نازل، مصريانو يې قرائت وکړ او هنديانو يې څېړنه. طريقت هم په هندوستان کې ډير روتق پيدا کړی حتی د ديني علومو د تحصيل په نسبت يې د نفوذ ساحه پراخه وه. تصوف دلته ځينې وخت د خلکو د ارشاد، تزکيه نفس، عرفان او انسانانو ته د خدمت کار ورکړيدی خو ځينې وخت بيا پيرانو همدا تصوف و حاکمه قدرت ته د خلکو د ايلولو، زيبينلو او د ولس څخه د تحرک او ډايناميزم د قدرت د سلولو په منظور استخدام کړيدی. پر تصوف يو څه له پخوا د يوناني فلسفې اثر وو خو چې کله مسلمانان د هندوستان پراخي مخکې ته ولاړل نو د هندو فلسفې او د هندوانو د ژوند طرز او طريقې هم پر هغو اثر وکړ او د هغو گوشه نشينی، عزلت گرائی او رهبانيت ته يې پخپل تصوفی حیات حتی سوچ کې چې په اسلام کې مردود وه لار ورکړه. له عرفانه د تحرک کمول او په دين کې تحجود وخت د حاکمه قدرت په گټه وو او تشويقاوه يې. عوامو ته په دغسې يو حالت کې د سم او کوږ تشخيص مشکل سی. څرنگه چې ډير خلک په فطرت کې محافظه کار او خطر ته ځان نه ورکوي نو د يوه تحريک هغه خوا خونبوی چې ډيره ستړيا او د ابتکار خطر پکښې نه وي او ډيره قرباني ورڅخه نه غواړي. پدی ډول تصوف هم د تنوير او هم د تضليل لپاره استخداميدی چې اول يې روحاني تغذيه، ارشاد او د خلکو خدمت وو خو دوهم يې د خلکو ايلول، زيبيناک او د مرید د ژوند د تحرک ډيوه کمزورول وه. د اولی ډلی صوفيانو مثالونه د هدی ملانجم الدين اخوند، ملا مشک عالم، د ترنگزو حاجی صاحب، حاجی ملا عبدالرازق اندر، چکنور ملا صاحب او ډير نور دا ډول شخصيتونه دي چې تصوف يې د رهبانيت څخه ژغورلی وو. هغوی د علم او تزکيه نفس وڅنگ ته د استعمار پخلاف هم قاطعانه مبارزه کول. د دوهمی ډلی د پيرانو مثالونه هم لږ دي. دا دواړه طرز فکره د روښانيانو په وخت کې رواج درلود خو د مغلو يرغلونو چې د هندوستان په تاريخ کې يې د اول ځل لپاره مسلمان په مسلمان و جنگاوه د دوهمی خوا پله درنه کړه. سربيره پردی پر پښتنو د مغلو ظلمونو هم د دوهمی ډلی فعاليت ته نوره زمينه مساعده کړه. مغلی حاکمانو غوښته چې پښتانه چې د دوی دا اقتدار حريفان وه سياسي تحرک ونلري نو يې ځکه په هغو کې عزلت د پيرانو له لاری تقويه کاوه او هم عوامو د مغلو د ظلمونو څخه د خلاصون لپاره د امان گونښی ته ترجيح ورکول. پدغسې يو حالت کې د پيری او مریدی بازار ډير گرم وی. بايزيد په همدغه زمانه کې پيدا او لوی سو چيری چې پير او پيربازی ښه توده او خلکو بی پيره انسان گمراه او شقی باله.

د بايزيد معاصرياً تر هغه دمخه د هند په لويه وچه کې دغه مشهور، مؤثر او مقبول عام صوفیای کرام وه چې اثري يې پر بايزيد يقيني وو:

په لاهور کې د اتا گنج بخش علی هجویری غزنوی.

په ملتان کې شيخ بهاء الدين زکريا او بابا فرید الدين مسعود گنج شکر.

په گجرات کې نور قطب عالم

په پانی پت کې خواجه شرف الدين بوعلی قلندر

په اجمیر کی خواجه معین الدین حسن چشتی
 په گلبرگه کی سید محمد گیسو دراز
 په گنگوہی کی شیخ عبدالقدوس گنگوہی
 په دہلی کی ډیر اولیاء کرام سته چی مشهور یی خواجه نظام الدین اولیاء او خواجه قطب الدین بختیار
 کاکي دی.

په بنگال کی جلال الدین تبریزی
 په اورنگ آباد کی بابا سعید پلنگ پوش او بابا شاه مسافرد پانجکی
 د سوات په بونیر کی سید علی غواص ترمذی (مشهور په پیر بابا)
 د ډیر په اوچ کی شیخ جلال الدین مخدوم

دمخه مو وویل چی بایزید په دغسی یوه دوره کی چی د طریقت، عرفان او پیری بازار ډیر تود وو پیدا او
 لوی سو. هغه وخت هر چا کوښښ کاوه چی پیر سی او که نه نو مرید خو حتمی سی. زما د آشنا، مرحوم مولنا
 عبدالقدوس قاسمی، خبره ده چی پیرانو به د بایزید په زمانه کی ویل چی من لاشیخ له فالشیطان شیخه (خوک
 چی پیر نلری شیطان یی پیر دی). حتی تراوسه هم دغه تبلیغات کیږی. یوه مشهور پیر به زما په مخ کی خپلو
 مریدانو ته چی کار به یی دده په زړه سم ونکړي ظاهرا په ټوکو ویل چی: /که د خدای امر ونه منی واخیر دی، که د
 رسول دا ونه منی واخیر دی خو چی د پیر دا ونه منی دواړه دی خطا سوی/. عوام به پدی خبره ډیر سره کوچنی او
 پریشانه سوه او دده څخه به یی بخښنه غوښته. خو که به چیری یو عالم اتفاقا ناست وو او هغه به د پیر په حضور
 کی احيانا او ندرتا جرائت وکړ چی پیر مبارکه داڅنگه ستاسی د امر متابعت د خدای (ج) او رسول الله (ص) تر
 متابعت مقدم او ضروری دی نو ده به ورته وویل چی که ته د خدای (ج) امر ونه منی هغه غفور ورحیم دی او
 رحمت یی تر قهر و سبب دی، بخښی دی او که د رسول (ص) امر ونه منی هغه پر مؤمنانو روف ورحیم دی تر گناه
 درتیر یږی. پیر خو انسان دی که نسو درتیر دنیا و اخرت دی دواړه خراب سول نو د پیر سره ډیر احتیاط کول په
 کار دی. انسانان د خپل ماحول څخه متأثرو. بایزید هم د خپلی ټولنی د معمول سره سم بی پیره د ژوند څخه
 خوند نسوای اخیستای نو ځکه د کامل پیر په لټون سو. خو دده سرشاره او مبتکر ذهن په هر رجعت پسند پیر
 پسې نسوای تلای. په خلوت کی کښینوست، کلونه یی فکر وکړ او زیاریی ویوست. بالاخره خپله پیر راووت؛
 البته پخپل طرز او پخپله طریقه.

د عقیدې په باره کی پیر وښان ویل چی ایمان د عقیدې اقرار او په هغی د عمل نوم دی. دی په
 مقصود المؤمنین کی لیکي: ... خوک چی قرآن لولی او عمل نه پری کوی هغه په زړه کښی له قرآنه منکر دی
 (عزیزه، ص ۲). هغه کیدای سی دا استدلال کاوه چی هرځای په قرآن کریم کی آیه کریمه ده چی یاایها الذین آمنوا
 نو سمدستی ورپسې وعملوا الصلحت راغلی دی چی پدی ترتیب ایمان د عمل سره تړلی دی. شافعی صاحب هم
 عمل د ایمان جزء بولی خو امام ابي حنیفه عمل د ایمان جزء نه بولی. همداراز بایزید ویل چی د خدای (ج) له
 معرفته پرته هیش عبادت هغه ذات ته منظور ندی (وما خلقت الجن والانس الا ليعبدون). ابن کثیر او ډیر نور
 معتبر مفسرین کرام ليعبدون په ليعرفون اخلی چی ښایی بایزید همدا گڼل. ده انسان د توحید د علم او معرفت
 له کبله تر نورو مخلوقاتو ښه باله. په ټولنیز اړخ کی، بایزید د هر بل مصلح پشان د حب مال، د ټگ پیرانو د
 زیښاک، د ټولنیز فساد او د حاکمانو د ظلم په خلاف په یوه سنجول سوی مبارزه لاس پوری کړ او لومړی یی
 خواران د ځان ملگری کړل او بیایی متنفذینو ته لاس واچاوه. ده پر پښتنو د مغلو بیحد و حصر ظلم لیدی.
 کیدای سی ده د مذهب له لاری د هغو مقابله کول غوښتل او د سیاست لپاره یی د پیری څخه چی د هغه وخت
 مؤثره حربه وه کار اخیست. ده د پخوانی مغلو (چنگیز، هلاکو او تیمور) د تاراکو څخه پاته ځبلی عرفان د خپل

عصر د مغلو (بابر، همايون او اکبر) د ظلم په پنځو کی بسمل لیدی او غوښته یی چی په یوې منظمی او مؤثري طریقې هغه ته نجات ورکړی شو بیرته د پخوا پشان د ټولنی د صلاح و فلاح کار وکړی او د اطمینان او تسکین مرحلې ته ورسېږی. ده دغه سکون ته اته پورې تعینی کړی چی هر سالک یی باید طی کړی لکه شریعت، طریقت، حقیقت، معرفت، قربت، وصلت، وحدت او مسکنت.

لکه د هر داعی پخلاف چی یو شمیر خلک راپورته کیږی او دهغه تحریک خپلو گټو ته تهدید گڼی دا ډول د بایزید خلاف هم یو شمیر خلک راپورته سول. چی څومره ددی تحریک پیروان ډیریدل هغومره یی مخالفت هم زیاتیدی. د وخت شاوخوا پیرانو د خپل بازار سوږوالی ولید نو ځکه د بایزید په خلاف لومړی هغوی راپورته سول. عالمان یی ولمسول چی بایزید د شریعت په توره ووھی. د ملحد، مرتد، شیعه، اسماعیلی، تناسخی، حلولی، تأویلی او نور ډول ډول اتهامات یی د ځای او احوال په تناسب پر ولگول. ځینو ټاپه پرو هله چی شیعه وو. دا اشتباه لدی راپیدا سوه چی شیعه گان و ولایت فقیه ته عقیده لری. په دوی کی امام د خدای نائب، معصوم او هرڅه د هغه په حکم دی او څوک چی د امام معصوم پیروندی هغه گمراه دی. بایزید هم پخپل تحریک کی د امام مقام درلود، پیر تمام وو او بغیر دده د پیروی د نجات بله لار نورو ته نه وه. دده پیروی پر ټولو واجب او نور په گمراهی او شرک کی وه.

په شیعه مذهب کی تقیه واجب ده او په اسمعیلیه طریقه کی عقیده باید پټه و ساتل سی. څرنگه چی بایزید خپلو مریدانو ته ویل چی هرچاته خپله عقیده اظهارول ندی پکار نو لدغه ځایه یی مخالفینو دی گاهی شیعه او ځینو اسمعیلی باله. هغوی د بایزید دا قول رااخلی چی نحن معشر الانبیاء امرنا أن نکلم الناس علی قدر عقولهم. پر مور د انبیاء ټولی. امر سویدی چی د خلکو سره د هغوی د پوهی مطابق خبری وکړو (بایزید انصاری، ص ۲۷۷). خو بایزید د آنحضرت (ص) په هغه حدیث استناد کوی چی فرمائی د خلکو د پوهی مطابق خبری کوی. اسمعیلیان مهدی آخر زمان ته عقیده لری او د امام زمان د اوامرو اطاعت واجب بولی. څرنگه چی روښانیانو هم خپل پیر تمام (بایزید) مهدی آخر زمان باله (که څه هم بایزید دا ادعا نکول) او اطاعت یی واجب نو ځکه مخالفینو اسمعیلیه ټاپه پر وهل. ملا ارزانی خپل پیر مهدی گڼی او نور خلک یی هدایت ته داسی رابولی:

رښتینۍ لاره وغواړه

له مهدی آخر زمانه

ځینی بایزید دده د یوه مرید (خلیل) څخه په سم یا ناسم نقل قول تناسخی بولی (کرگر، ص ۱۲۴، ۱۲۲). ځینی یی حلولی بولی (کرگر، ص ۱۷۳). ځینی یی د مغلی استعمار پر ضد ملی مبارز گڼی. شوروی مستشرقینو او په پښتنو کی د هغوی فکری ملگرو څلور پیړۍ وروسته د روښانیانو مبارزه د مارکس او انگلز پر سوسیالستی اصولو مبنی تفسیر کړه او هغه یی یو مخ طبقاتی مبارزه وبلل او هغه یی د مذهب تر پردی لاندی د فیوډالانو پر ضد د بزگرانو قیام او بایزید یی د هغوی سالار گڼلی دی (کرگر، ص ۲۰).

د بایزید پارونکی تگلاری هم علماؤ ته دستاویز په لاس ورکړی او مخالفت یی تسریع کړ. د بایزید سره د اخوند درویزه اختلاف تر ډیره حده مذهبی وو. دا ځکه هغه ملا وو او د بایزید سره یی معامله هم د دین او ملائی پر بنیاد وه. دا د اخوند درویزه وظیفه وه چی د دین د احکامو چی څنگه ده ته معلوم وه حراست وکړی او څرنگه چی بایزید هم له همدی سنگره په بیل جهت مبارزه کول نو ضروری اصطحاک او تصادم ورسره راتلی. اخوند درویزه ترک (غلبا مغل) وو او د پښتنو په نسبت یی د مغلو سره نژادی نژدی اړیکی وی؛ کیدای سی څوک استدلال وکړی چی هغه به پر دغه قومی بنیاد د مغلو حمایت او د بایزید مخالفت کړیوی خوزه دی خبری ته ډیر وزن نه ورکوم دا ځکه هغه ملا وو او ملا قوم ته معتقد ندی. اخوند درویزه که څه هم د مغلو مخالفت ندی

کړې او د اکبر پاچا د بيدینی مقابله يې نده کړې خو ښه يې هم نه ورته کتل. که څه هم هغه د پښتنو د زار حالت مسؤل روښانيان گڼي او په يوځای کې پداسې حال کې چې د شيخ عمر وروسته د جلال الدين په ژوندی پاته کيدو خفگان ښکاره کوي او هغه دين ته رخنه بولي خو د مغلو د ظلم او د پښتنو د تکليف او زار حالت په باره کې وائي «لارخنه وه د دين پاته چې پادشاه زموږ اکبر وو، دی د نفس په لوري تللی او له دينه بې خبر وو... دا شوميت د جلال دين وو چه مقام د امراگانو پېښور شه، مغل گډ په پښتانه شو له درونه يې خبر شو. قلنگونه يې زياتي کړ هزيمت يې ور دوڅار کړ، د جلال له بده پيله کل پښتون مغل په دار کړ» (اخوند درويزه، ص ۱۳۴-۱۳۵). د پير بابا تروفات وروسته اخوند درويزه هم د مغلو څخه تکليفونه ليدلي دي. پدی ډول د اخوند درويزه اختلاف د روښانيانو سره مخامخ په سياسي منظور او د مغلو د خوشحالي لپاره نه وو. ليکن، د اخوند درويزه مرشد (پير بابا) ته چې دی يې د بايزيد مقابلي ته امر کړی وو بايد په عين نظرونه کتل سي. د بايزيد سره د پير بابا په مخالفت کې نه يوازی د پيری د رقابت او حسادت مسئله مطرح ده بلکه د مغلي دربار سره د پير بابا او دهغه د پلار او کورنۍ نژدی دوستانه اړيکي له نظره نسبي غورځيدای. نو پدی ډول په زيات احتمال د بايزيد سره د اخوند درويزه د زياتي دښمنی تر شا هم سياسي لاس وو چې حتمي نده اخوند درويزه په آگاه وو.

قدرتمندان بيا ددی نوی راټوکيدلی تندروه روښاني اقتدار څخه وويريدل چې مبادا د مذهب په نوم دا تحریک سياست وکړي او په سيمه کې قدرت ترلاسه کړي. که وگورو، د سوات د ميا عبدالغفور او په افغانستان کې د طالبانو په شمول په تاريخ کې داسې مثالونه لږ ندي چې يو سوچ مذهبي تحریک کرار کرار سياسي سوی او بيا يې قدرت نيولی دی. پدی ډول يو شمير قدرتمنو هم د بايزيد پر ضد و پيرانو او ملايانو ته لاسونه ورکړل. څوک چې د پير، ملا او سرکار لغتي په يوه سلا و خوری نو بيا چندانې قد نسي سازولای؛ بايزيد او روښانيان په همدا سرنوشت اخته سول. پدی ډول د بايزيد خلاف د ملايانو، پيرانو او حاکمانو مقابلي ښايي دا مذهبي تحریک په سياسي تحریک بدل کړی وي. خو بايزيد هم د خپل ځان او تحریک د بقا لپاره د هغه وخت له هر امکانه کار اخيست. دلته د تخطيط (پلان و نقشه)، قلم او توری درو سرو څخه د سياست د وسايلو په توگه کار اخيسته کیدی.

مغلو پاچاهانو په هند کې د خپل اقتدار د استحکام لپاره د هغه ځای د ادیانو د ښی او کردار د تغيير کوښښ کاوه خو پخلاف يې يو شمير علماء حق لکه شيخ احمد سرهندي زيار يوست چې د هند مسلمانان د خپل دين او مذهب پر سنتی لارو ټينگ پاته سي. پدی ډول هری ډلی دين د ټولنی مهم عنصر گانه او د خپل فکر پر بنياد يې د هغه په شکل ورکولو کې کوښښ کاوه. بايزيد هم د يوه مبتکر مصلح په توگه راپاڅيد او پښتانه يې چې هغه وخت د قدرتونو د تناظر مرکز وه وپوهول. ده، د دغسی يو پوهاوی په منظور خیرالبیان په پښتو وليکي. لکه هر مصلح چې خپله مبارزه اول له خپله کلی او د خپلو خوارانو په حمايت پيلوی، بايزيد هم خپل د فکر د ترویج لپاره د خپل خوار قوم د خوارۍ ژبی په خدمت کې تحریک پيل کړ. ده دا خواره ژبه (پښتو) چې اغيارو ورته د دوږخ ژبه ويل د جنت ژبه، د الهی الهام مبارکه ژبه او د الله (ج) لخوا د يو مهم رسالت د تفهيم په منظور يې مهمه، مقدسه او خوږه ژبه کړه. و خپلو مریدانو او مخلصانو ته يې په دی مبارکه ژبه د ليکلو او خپرونو مجال ورکړ. هغو په پښتو ډير څه وليکل او پدی ډول يې پښتو ژبی او پښتنو ته نه هيريدونکی خدمتونه وکړه. که له يوی خوا بايزيد او ملگرو يې پښتانه په خپل تحریک او پخپله لار پوهول، نو له بلې خوا د دوی مخالفينو هم ددی لپاره چې پښتانه د روښانيانو د تبليغاتو تر تاثير لاندی رانسي په پښتو کتابونه او اشار وليکل او خپاره کړل چې دغه مقابلي د پښتو ادب ته ښه وده ورکړه او عزيزی افغانی د دغه فرهنگي يون د شاه زلمو د کارنامو بيلگي تر ډيره حده پدغه کتاب کې چې ستاسی مخته همدا اوس پروت دی خوندي کړیدی.

ځيني داسې روايتونه هم سته چې پير بابا د روښاني تحریک د ځېلو لپاره سوات ته واستول سو. هغوی دا

ادعا د اخوند درويزه د هغه قوله څخه راباسی چی لیکي چی پیربابا د خپل پیر په هدایت ترمذ ته د ارشاد لپاره روان وو چی مریدانو یی ورته وویل چی په یوسفزو کی دوه ملحدان دی چی خلک د محمد (ص) د دین څخه اړوی او ډیر شهرت یی حاصل کړیدی. یو د غلجو پیر طیب او بل پیر ولی بریڅ دی. دوی ډنگ و ډونگ او سرود حلال کړیدی، بنځی ورته گډیږی او پیرولی خو ځانته خدای (ج) وایی. که تاسی د یوسفزو علاقې ته ولاړ سی نو دا خلک به د گمراهی څخه بچ سی. هغه وو پیربابا بنیر ته ولاړ او د ژوند تر پایه هلته پاته سو. دوی پیرولی د بایزید روښان له خلیفه گانو بولی چی پیربابا یی د نفوذ د خپریدو د مخنیوی لپاره ورغی. دا ادعا چی پیربابا د بایزید د خلیفه گانو پخلاف یوسفزوه تللی دی د تاریخ سره سمون نڅوری. هغه د بایزید د پیری تر اعلان پخوا یوسفزو ته تللی وو. روایت کوونکی دغه پیرولی بریڅ د روښانیانو د ملا بریڅ او ملا میرولی سره چی ډیر وروسته تیرسویدی مغالطه کوی. که ښه څیر سو پیربابا د ۹۵۰ هـ ق په شاوخوا کی بنیر ته تللی دی چی دا وخت به بایزید د ۱۹ کالو وو او یقینا پیر سوی نه وو او مریدان یی نه درلوده. پداسی حال کی چی پیرطیب او پیرولی په هممهغه وخت کی مشهور پیران وه. هغوی د همایون د اول سلطنت او د دوهم وار پاچهی په اوښلو کی په اوج کی وه چی بایزید هغه وخت هلکی وو.

داچی یوسفزو ته د پیربابا د ورتلو علت څه وو څیرنه غواړی. ښائی لکه راویان چی وائی د علماؤ او صوفیانو سره په سیمه کی د الحاد د خپریدو تشویش وو او پیربابا ته به یی چی هغه وخت په ډیر ښه سړی او ولی الله مشهور وو عذر کړی وی چی د دغه فتنی د ختمیدو لپاره ورسره ولاړ سی. او یا ښائی مغلی واکداران (همایون) هغه دغه پښتنی سیمی ته استولی وی چی خلک ورته ارام کړی او شاعیه یی گډه کړیوی چی عوامو ورڅخه غوښتی وه چی یوسفزو ته ولاړ سی. همایون له پښتنو ډیر ویریدی، د شیر شاه هیت یی لا د زړه څخه نه وو وتلی؛ تازه یی د شیر شاه سوری له وارثانو څخه سلطنت په ډیر تکلیف نیولی وو نوی پخپل ټول توان کوښښ کاوه چی پښتانه بیا راټول نسی او ځانته مشر او قیادت پیدا نکړی. ښائی همایون د یوسفزو لویه غرنی سیمه چی د مغلو تر ولکی د باندی وه د پښتنو د بیا راټولیدو بالقوه سنگر گانه نو ځکه به یی پیربابا وراستولی وی چی کار پکښی وکړی او مغلو یا ددوی په اصطلاح د اسلام باچاته یی بیله جنگه تابع کړی. همایون ته دا وخت د پښتنو په سیمو کی د خپل اعتمادی سړی لکه پیربابا سخت ضرورت وو. پښتنو ته ډیر داسی پیران را استول سویدی چی چا نه پیژندل او استعمارگرانو ورته سید، حضرت، خواجه، صاحبزاده او مبارک او پیر ویلی، شجره یی ورته جوړه کړی او د هغوی د پیری او کرامت لپاره یی پراخ تبلیغات کړیدی. زموږ ځایی ښه خلک او زاهدان چی پلار و نیکه یی خلکو پیژندل ددغو تبلیغاتو تراثر لاندی محدود او بی ودی پاته سوی او ناچاره د وارداتی پیرانو مریدان سویدی او پدی ترتیب وارداتی پیران نور هم په ولس کی تقویه او مشهور سویدی. کرار کرار پردو شرایط داسی راوستی چی د وارداتی پیرانو سره کار کول د وخت ضرورت سویدی. پدی ډول استعمارگرانو د پښتنو هغه سیمی چی قابو کولی یی اسان نه وو پدغو پیرانو تسخیر کړیدی او هغه څه چی یی په جنگ نسوای گټلای په پیرانو یی ترلاسه کړیدی. د پیربابا په باره کی زما سره اسناد نسته چی دا ثابت کړی چی هغه په رښتیا څوک وو؟ کیدای سی هغه ډیر ښه سړی او روحانی مرشد وو او یا برعکس؛ خو دوستی یی د مغلو سره یقینی وه.

سیاسی حالات:

په ۹۳۱ هـ ق/ ۱۵۲۲ میلادی کی پښتنو لودی سردارانو د هند د واکمن ابراهیم لودی پخلاف بابر ته بلنه ورکړه. د پښتنو سردارانو ددغه بی اتفاقی په نتیجه کی ابراهیم لودی له بابر څخه ماته وخوړه او په هند کی نه یوازی د پښتنو د پیړیو حکومت ختم سو بلکه د پښتون قوم او د هغه د ثقافت پخلاف یوه اوږده او مؤثره

مبارزه روانه سوه چی ترڅو پیږیو پوری یی دوام وکړ. بابر تر خپل مرگ وروسته (۱۵۳۰م) و اولادی ته یو پراخ، مضبوط او پښتون ضد سلطنت په میراث پرېښود. که څه هم د مغلو اخیر پاچا بهادر شاه ظفرو و چی انگریزانو په ۱۸۵۸ کی له هندوستانه فرار کړ خو د مغلو مؤثر واک تر ۱۷۲۰ میلادی پوری وو؛ وروسته مغلو د افغانانو (احمد شاه بابا او دده د کورنی ترقیادت لاندی) او بیا څه وخت د انگریزانو تحت الحمايه نیمگړی واک چلاوه.

په هند کی د مغلو د واک پروخت، زموږ وختګ ته په ایران کی صفوی دولت (۱۵۲۲-۱۷۲۲م) په زور کی وو چی د سنیانو سخت ضد وو او د پښتنو ځینی سیمی یی هم لاندی کړیوی. صفویانو په دغو دواړو وجوهاتو، پښتون ثقافت و دی ته نه پرېښود. پدی ډول پښتانه د دوو لویو دښمنو طاقتو په منځکی سخت راگیر سوی وه. د سیمي دا دوه طاقتونه پخپلو منځو کی په رقابت کی وه خو د پښتنو پخلاف بیا سره یو وه؛ کله چی همایون د پښتون شیر شاه خڅه ماته و خوړه (۱۵۴۰م) هغه ایران ته پناه یوړه؛ ترهغو هلته میلمه وو چی د صفویانو په مرسته یی کابل بیرته د پښتنو خڅه ونيو (۱۵۴۵م).

بایزید روښان په همدغه وختګی (۹۳۱هـ/ ۱۵۲۲م) د هند د پنجاب په جلندهر کی پیدا سو. د مغلو په وخت کی پښتانه هرځای ځبل کیدل او له یوه ځایه بل ځای ته د سرد امن په تمه په کوچ و بار مجبوریدل. بایزید هم د دغه ناتار قربانی وو. داخوند درويزه په قول بایزید د ۲ کالو وو چی د مغلو فوجونو په پنجاب کی پښتانه سخت وځبل او په دغه سلسله کی د جلندهر پښتانه مجبور سول چی پنجاب پرېږدی او بیرته وزیرستان ته کډه وکړی (مخزن، مقدمه، یز). خو په پښتنو کی لاتراوسه څه ساه پاته وه؛ شیر شاه سوری و کولای سوای د بابر د زوی (همایون) خڅه د پښتنو غصب سوی سلطنت بیرته ونیسی (۱۵۴۰م). دغه وخت پښتانه بیرته خپلو ځایو ته ستانه سول. خو د پښتنو د حکومت ډیر کلونه لانه وه تیر سوی او پښتانه لا بیرته خپلو ځایو ته ټول نه وه ستانه سوی او ځانونه یی نه وه ټینگ کړی چی شیر شاه په یوه واقعه کی ځوانیمرګ سو او باچهی بیرته مغولو ونيول. څرنگه چی پښتانه د هندوستان د تخت و تاج دعوه دار وه نو مغلو د هغوی د ځبلو په منظور د هیڅ ظلمه مخ نه اړاوه؛ داځکه ددوی په کمزوری کی یی خپل قوت او ددوی په فنا کی یی خپله بقا لیدل. دا واری مغل د پښتنو ځبلو ته داسی متوجه سول چی ساه کښلو ته یی نور نه پرېښوول. بایزید په دغسی شرایطو کی لوی سو.

تر مغلو پخوا په هندوستان کی که به جنگ وو نو هغه به اکثر د مسلمانانو او نامسلمانو ترمنځ وو. مغل لومړنی خلک وه چی مسلمان یی په مسلمان و جنگاوه او پښتون یی په پښتون وواهه. د پښتنو خڅه یی حکومت ونيو. بابر، همایون او ورپسی اکبر ډیر پښتانه ووژل او د سرو خڅه یی کله منارونه جوړ کړل. روښانیانو د حالت خڅه په درس او استفاده سره پښتانه د روحانیت به چوکات کی راټول او د مغلو جنگ ته یی تیار کړل. لکه مغلو چی مسلمان پښتانه پدی نوم وژل چی باغیان دی همداسی روښانیانو د روحانیت وسله ددوی پر ضد استعمال کړه. روښانیانو بغیر د خپلی ډلی نور ټول خلک (خصوصا مغل) مشرکین بلل او خپل مریدان یی د یته تیار کړی وه چی د هغو سره په زغرده و جنگیږی. روښانی غورځنگ د پښتونخوا په یوه پراخه سیمه کی نژدی یوه پیږی دوام وکړ چی د مغلو امپراتوری ته یو سرخوږی وو. که څه هم مغلو په هندوستان کی د مسلمان په نوم حکومت کاوه خو د روښانی تحریک پواسطه پر پښتنی سیمو د استعمارگر په ډول معرفی سول او روښانی تحریک د یو ضد استعماری حرکت په توګه.

روښانی تحریک یو فعال پښتنی روحانی، سیاسی، ټولنیز ژوندی غورځنگ وو چی ژور اثرات یی تر ډیره وخته وه. ښایی بایزید په پښتنو کی ژر رسوخ پدی هم پیدا کړی وی چی پښتانه د مغلو تر سخت فشار لاندی وه. بایزید او دده کورنی د پښتنو لپاره یو سیاسی، مذهبی او ادبی منبر او سنگر جوړ کړ چی پخپلو وسایلو بیله بهرنی مرستی د زمانی د یوی لوی امپراتوری سره نژدی یوه پیږی و جنگیږی. ډله یی دومره مضبوطه وه چی کله جلاله د اکبر باچا سره د همکاری اراده وکړه نو روښانیانو هغه راوتښتاوه او بیا یی مبارزی ته تیار کړ.

په مذهبي او فرهنگي لحاظ دا تحريک دومره قوي وو چي حتی د بايزيد او دده د ټولو زامنو تر مرگ وروسته هم اخوند درويزه احساس د ناآرامۍ کاوه نوځکه يې ددې تحريک پخلاف ډير وروسته لاهم د کتابونو ليکل ضرور گڼل. هغه خلکو ته گواکي د دين په حکم عذر کاوه چي د روښانيانو کتابونه مه لولي بلکه زموږ دا ووايست. هغه ليکي «... آنکه درباره تصنيفها که از اين ملحد مانده باشند اگر بدست اهل سنت و جماعت در افتد بايد که به آتش بسوزاند و بدان معتقد نشوند. اگرچه در ظاهر بعضي سخنان دلکش و موزون و مرغوب دران هست و الا هلاک و گمراه و بيراه خواهند شد... القصه هر که از افغانان و سائر مسلمانان اين زمانه طالب دين باشند از اولاد او احتراز بکنند و الا هلاک خواهد شد و ابدا در دوزخ خواهند ماند (اخوند درويزه، ص ۱۲۷). دا معلومېږي چي که د بايزيد او دده د زامنو په مرگ سره دا تحريک مېر سوياي نو بيا اخوند درويزه وروسته ددغو کتابونو ليکلو ته ضرورت نه ليد. که وکتل سي هغه خپل ټول کتابونه د ۱۰۱۲ او ۱۰۲۱ تر منځ ليکلي دي؛ مخزن الاسلام يې په ۱۰۱۲ کي چي دا وخت د پيرروښان د اخيري زوي (جلال الدين) هډوکي لاريدي انويي په غزني کي راټول کړيوه؛ تذکره الابرار والاشراريي په ۱۰۲۱ کي ليکلي دي چي د احدات زمانه وه (احداد د بايزيد روښان لمسي وو).

بالآخړه دا تحريک پسله ډيرو قربانيو او مسلسل ځپلو مات او د سر خلک يې له ناچاره د مغلو ملگري سوه. ددې مضبوط تحريک د ختميدو څو مهم علتونه ښايي دا وي:

يو دا چي د روښاني تحريک په قيادت کي کمزوري راغله. قيادت که تريو حده کسبي دي خو تر ډيره حده فطري نوعي لري. هغه پدي معني چي انسانان تريو حده د خپل ماحول تابع دي خو ځيني خلک فطرتا او له کوچنيوالي د يو سرشار، مبتکر، هوډمن او مخکښ طبيعت څښتن وي چي دا خصوصيت يې په نورو ډيرو همزولو کي څه چي حتی د هغه د کورنۍ په نورو غړو کي نه وي کوم چي په يو ډول شرايطو کي پيدا، لوي سوي او ژوند ورسره کوي. د همدغه فطري قيادي خصوصيت نوموړي له نورو بيل او متميز کوي. د ميرويس نيکه، احمد شاه بابا او سيد جمال الدين افغان په زمانو کي ډيرو خلکو ژوند کاوه خو ټولو ددوي په شان د قيادت خصوصيات نه درلودل. همداراز سکندر، تيمور او ناپليون د خپلو زمانو د عادي خلکو په نسبت څه جلا خصوصيات درلودل چي دوي يې له نورو متميز کړيوه؛ اوس ددغو څو کسانو نومان سته خو ددوي د وخت د نورو سوو مليونو خلکو نوم نسته. تاريخونه همداسي کسانو جوړ کړيدي. رشتيا هم:

تاريخونه دي جوړ کړي اتلانو

هسي نه چي هر بزده هونښيارانو

بايزيد يوروحاني اتل وو. هغه د الهي الهام پر بنياد ځانته فکر، د کار طريقه او د عمل چوکات جوړ کړي وو. هغه د خپلي کورنۍ او ملگرو په منځکي يو ممتاز خصوصيات درلودل چي اولادو يې هغه نه درلوده. نظامونه تل په اخير کي د فساد او تشتت سره مخ وي دا ځکه د کورنۍ په اول سړي کي دا توان، استعداد او کمال وي چي نوي لار، او ابتکار عمل رامنځته کړي خو حتمي نده چي اولاده کي يې هم همداسي اوصاف ولري. قيادت تريو حده فطري ملکه ده چي په بايزيد او د تاريخ په لويو قهرمانانو کي وه خو اکثره په اولادو کي يې نه وي او هغوي هرڅه په مفتته پيدا کړيوي. هغوي ته خو هرڅه په ميراث او باد راوړي پاته وي. د يوي کورنۍ د سر سړي خپل ملگري د تاريخ په يوه مقطع کي پخپل قيادت قانع کړي يا تسليم کړيوي خو په اولادو پسې يې خلک په پټو سترگو نه ځي او که ولاړ سي نو تحريک گړنگ ته غورځي. پيغمبر عليه السلام له همدې ويرې خپل د کورنۍ څوک خپل خليفه ونه ټاکي چي مبادا خلافت ميراثي سي. جمهوريت همدا معني لري چي د زماني او

حالاتو مطابق به خلک خپل مشرتاکی. پیری و مړیدي او پاچهی د ولسواکۍ مخالف جهت دی. د بایزید اولاد له یوی خوا د پیر اولاد وو چی په اصطلاح واجب الاحترام وه خو له بلې خوا د ولسی تنظیم او سیاسی مبارزی سره مخ وه چی دا دواړه اوصاف په یو وخت او په یو چاکی ډیر نه وی. ددی ټولو حقایقو سره هغه وخت ځینی نوری ستونزی هم وی چی زه د بایزید پیروان نه ملا متوم چی ولی د هغه په اولاد پسی تلل یا نه تلل؟ د هغو دستونزو بیان ددی لنډی لیکنی ځای ندی.

د روښانیانو د ناکامی بل سبب د مغلو د امپراتوری قوت وو چی روښانیانو په یوازی سرنسواي ماتولای. د تاریخ یوه خاصه مقطع او شرایط ځینی وخت تحریکونه او مشران جوړوی او ځینی وخت یی بیا ځبی. روښانیان د پښتنو د تاریخ پدغسی یوه نامساعده مقطع کی راپیدا سول چی د پښتنو واک شوړیدلی وو او د مغلو واک تازه منځته راغلی او په زورکی وو چی هندو اکثریت ته یو مناسب بدیل وو. مغل د نړۍ په سطحه د خپل وخت یو لوی، مستقر او دوامداره طاقت وو چی تردری سوه کاله ډیر یی مسلسل او ارام حکومت وکړ (۱۵۲۲ څخه تر ۱۸۵۸م). یوازی اکبر، جهانگیر، شاهجهان او اورنگزیب یعنی پلار، زوی، لمسی او کړوسی دوه سوه کاله مسلسل پر ټول هندوستان پاچهی وکړه. تراوسه د هندوستان طلائی دوره همغه د مغلو دوره ده. که هندوستان همغسی پاته وای، انگریزانو نه وای مستعمره کړی او له پښو یی نه وای غورځولی یقینا به اوس د دنیا د لومړیو طاقتو څخه وای. روښانیانو ته د داسی یو لوی طاقت سره جنگ اسانه نه وو. که چیری بایزید تراورنگزیب وروسته پیدا سویوای ممکن د تحریک نتیجه یی برعکس بریالی وای.

د روښانیانو د ناکامی د پورتنی علت څنگته چی مغل یو ډیر قوی ځوان دولت وو بل مهم اړخ دا هم وو چی د پښتنو سره د مغلو بی کچه دښمنی وه دا ځکه سلطنت یی د پښتنو څخه نیولی وو او له هغو ډیر ویریدل. دوی د پښتنو هریو سیاسی تحریک په نطفه کی ځبی. پر پښتنو د مغلو د ظلمونو په سلسله کی حتی اخوند درويزه هم سلامت پاته نسو چاچی د روښانیانو په ځبلو کی له هیڅ راز کوښښه ځان نه وو سپمولی.

د بایزید د ناکامی بل علت ښائی دده افراطی او پاروونکی حرکت وو چی نوری ټول کافر گڼل. هغه دده او دده د مسلک پیروی پر هر چا فرض گڼل چی پکښی پیر بابا او نور پیران، اخوند درويزه او نور ملایان، اکبر باچا، مرزا حکیم او نور حکمرانان، خانان او عام وگړی ټول راتلل. په دغه طریقه چی یی څومره د دعوت ساحه پراخیده هومره یی مخالفت هم ډیریدی. بایزید پخپله زمانه کی بل چا ته نه یوازی په پیری نه وو قایل بلکه بل هر پیری گمراه او مشرک باله او د بل پیر پیروان یی هم گمراهان او مشرکان بلل دا ځکه دده په ادعا حق کلام (خیرالبیان) پرده نازل سوی وو او یوازی دده سره وو. دده په خیرالبیان کی راغلی «نشته په دا زمان پیر کامل بیرون له تاچه وارث د انبیاء وئی. د رښتینی لار تبستن ئی. ته باور کړه په دا کلام». څرنگه چی بایزید یوازی خپل ځان کامل، مکمل او پیر تمام باله نو پر نورو دده اطاعت لازم وو. په خیرالبیان کی راغلی دی: «من أخرج من طاعة شیخ الکامل ویدخل فی طاعة الناقص یذهب عن الايمان والاسلام والاحسان. هادی وئیلی دی رحمت د خدای په ده دا کلام» (بایزید انصاری، ص ۲۳۷). داسی ادعا او رویه پاروونکی وه چی دده د حلقی د باندی خلکو ته یی د تسامح او گذاری ډیر مجال نه ورکاوه.

بایزید په پیری کی هم افراط وکړ تردی چی که د نبی ادعای نه کول نو ډیر یی ځان کم هم نه گانه او ویل یی چی زه یی نظیر، سیال او ساری یم «و ما من نبی الا و له نظیر فی امته، هرچه نبی ویلی دی علیه السلام» (بایزید انصاری، ص ۳۳). بل ځای خیرالبیان کی راغلی دی «فان کنت فی شک مما انزلنا الیک فاسئل الذین یقرأون الکتاب من قبلک. لقد جاء الحق من ربک فلا تکن من الممتزین. ووايه هغه سړی و ته چه باور نه کا په دا کلام. چه راوړی له خدایه بهتر له دغه کلام. که یاست رښتینی آدمیان. وان کنتم فی ریب مما نزلنا عل عبدنا فأتوا بسوره من مثله. بیان دی په قرآن» (بایزید انصاری، ص ۳۳). یا چی وائی «بل تحسبونه کلام البشر. چه

جاهلان دا خير البيان د انسان كلام گڼي». يا بل خای وائی: «من آمن به و عمل به وجد هداية و معرفة و راحة - خوک چي پدا ایمان راوړی او عمل په وکړی هدایت، معرفت او راحت به بیا مومی (بایزید انصاری، ص ۲۹۴). پدی ډول بایزید خیرالبيان د قرآن مجید په منزلت کی باله چی هم به خوک ایمان پر راوړی او هم به عمل په کوی او منکری کافر دی. سره ددی چی ده استدلال کاوه چی خیرالبيان زما كلام نه بلکه د الهام په ذریعه د خدای (ج) لخوا پر ما نازل سویدی. خو په شریعت کی پر الهام ایمان راوړل جایز ندی. د همدی شرعی حکم په مقابل کی دی وائی څرنگه چی پر ما الهام د قرآنی احکامو مطابق دی نو ځکه باور باید په وسی. بیرته خوک دلیل ویلای سی چی که د خیرالبيان ټول احکام د قرآن کریم مطابق وی نو بیا د هغه دوباره الهامی نزول ته څه حاجت؟ کیداسی ددی په مقابل کی هم ددوی سره دلایل وی چی پدی ترتیب بایزید یوه لویه دعوه روانه کړیوه چی ډیر هی و هو یی په دینی حلقو کی راوړل کړي. که څه هم هر پیر نور پیران په زړه کی نه منی او تر هغو خپل ځان او خپله طریقه مؤثره او ښه بولی خو دا کار په اشارو او کنایو کوی او خلک د هغه په منلو نه مجبوروی او له زوره هم کار نه اخلی. هغوی اصلا دومره لوړه ادعا هم نکوی لکه بایزید چی کول. ده په زغرده خپل ځانته د مسکنت مقام ټاکلی وو چی بل هیچا د سکون دغه مقام نسوای حاصلولای؛ دی وائی: مسکین یودی - هریو محتاج دده دی عیان (بایزید انصاری، ص ۲۴۳). مقصود المؤمنین د وحدت د مقام په باره کی وائی چی پدی مقام کی سالک خپله هستی فنا کوی، د بشریت اوصاف ئی هم ختم سی او د ربوبیت په اوصاف ژوندی وی. د خپلی هستی. احساس شرک خفی دی او کله چی خپله هستی فناه شی شرک هم مرتفع سی. د سکونت په مقام کی روح سکون پیدا کړی او د بدن سره ئی تعلق نه وی؛ د بدن هیڅ عمل روح نه متأثر کوی او بایزید هم پدغه مقام کی وو. هغه استدلال کاوه چی محمد (ص) به دعاء کول چی یا الله مسکین می ژوندی لری، مسکین می مړ کړی او په آخرت می د مسکینانو په ډله کی راپورته کړي. د هغه مطلب د مال نیستی نه وو بلکه معنوی سکون وو.

سربیره پر افراطی پیروی او تند چالچلند، بایزید خپله عقیده د وحدة الوجود دنازکی موضوع سره تړلی وه او پر نورو یی هم د هغی منل فرضول. خیرالبيان (مخ ۲۲۹) وائی: «گوره آدمیان زما په هستی کی دی. زما هستی ده په آدمیان. لکه کبونه په اوبو او اوبه په کبو کښی». یا وائی: «د آسمان څاڅکی د اوبو څاڅکی دی، په یخنی واوره شی، چه لمر پر راو خوت په گرمی. یخنی تری مړه شی او اوبه شی. دغسی د انسان ذات د رحمن له ذاته دی، د شک په وجه د هغی شکل بدل شو، په نور تری هغه شک مړه شی او بیا د رحمن سره یو شی» (بایزید انصاری، ص ۲۷۵). د وحدت الوجود موضوع د اسلام په تاریخ کی تل جنجالی وه. منصور همدغه عقیده په دار کړي؛ شمس تبریز همدغه عقیده مړ کړي، او نو ځکه له همدې ویرو لویو عالمانو د مولنای جلال الدین بلخی په شمول ددغه عقیده د ښکاره کولو جرائت نه درلود. خو بایزید ته یی ډیر جنجال ځکه راپورته کړ چی ده نور د خپلی عقیده په پیروی مجبور گڼل پداسی حال کی چی ترده پخوا نورو پدی لار کی زور نه چلاوه بلکه صرف تبلیغ یې کاوه. ده هر هغه خوک چی دده لاری نه تعقیبول او دده پیروی یی نکول گمراه، مشرک او د قتل وړ باله خو ترده پخوا د وحدت الوجود معتقدینو ددی عقیده منل د هرچا خوښی ته پری ایښی وه او زور یی نه کاوه.

بایزید نور جنجالونه هم راپورته کوی او موحد عارف انسان د شریعت تابع نه بولی داځکه هغه ځان د خدای (ج) په درجه کی وینی. دی وائی «عارف مؤحد هغه دی چه ځان له یگانگي پس خلاص وینی له بندگی او گناهان (بایزید انصاری، ص ۲۷۷). داسی خبری د علماؤ قطعا ندی خوښی. که څه هم تر بایزید پخوا نورو هم داسی ادعاوی کړیدی او ترده یی لوړی او سختی کړیدی چی ښکاره مثال یی د جنید بغدادی مرید (حسین منصور الحلاج. مړ ۳۰۹ هق) وو چی د انالحق (زه خدای یم) ناری یی په جار وهلې. د حلاج طرفداران استدلال کوی چی کیدای سی یو صوفی په مکاشفه کی د بیهوښی په حال کی ووائی چی زه خدای یم. خو دده او د فرعون د

ادعاء چې هغه هم ویل چې زه خدای یم فرق دی؛ فرعون ځان لیدی او خدای یی نه؛ خو حلاج خدای لیدی او ځان یی نه. مگر علماء کرام د صوفیانو د دغسی تأویل سره موافق ندی خصوصاً د بایزید سره چې بیهوشنه وو او په هوشیاری یی دغه عقیده خپرول. شیخ محی الدین العربی چې د وحدت الوجود د فلسفې مشهور صوفی دی وایی چې هغه ذات چې نیستی په هستی کیږي صرف یو دی او نور څه چې ښکاری په حقیقت کی نسته؛ کوم شی چې ښکاری ټول همغه دی او دا نور ټول تصورات او وهم دی. د دریاب پر سر کوبی (حباب) چې لوړه ولاړه ده او تاسی یی گوری چې وچوی همغه اوبه دی، بیا نسته، هغه په حقیقت کی د دریاب شاخکی دی. یا په تارکی هره غوټه بیله ښکاری خو ټول یو تار دی. دا کثرت او ډیروالی زموږ د وهم او تصور نتیجه ده؛ عارف په هر څه کی یو وحدت خپور او وینی خو دغه وحدت او دغه کثرت او خپورتیا د عادی انسان ذهن نسی قابو کولای حتی تعبیر او تشریح یی هم نسی کولای. زموږ صوفی عبدالقادر خان خټک فرمائی:

نداره چیانو به یی شرح د مخ وکړای
تخیر ورته آواز د لاتقل کړی

د وحدت الوجود موضوع تر اسلام دمخه په یونانی فلاسفه وکی هم مورد بحث وه؛ چا خدای په مخلوق او مخلوق په خدای کی محوه باله، چا د ټول کائنات مجموعی ته خدای وایه او چا بیا خدای د کائنات په هره ذره کی خپور گانه. کله چې مسلمانانو د یونان د فیلسوفانو کتابونه عربی ته ترجمه، ولوستل او هغه یی د اسلامی طرز تفکر سره مزج کړل نو د وحدت الوجود د فلسفې ته یی نوی بڼه ورکړه. په اسلامی نړۍ کی دغه فلسفې یو شمیر طرفداران پیدا کړل. دلته د وحدت الوجود د فلسفې ځینی پیروان دومره لوی عالمان، پیرهیزگاران او په ټولنه کی د نفوذ ښتنان وه چې د ځینو عجائبو د ویلو سره بیا هم هر چا په زغرده د انتقاد گوته ورته نسوای نیولای. خو ځینی داسی علماء کرام هم وه چې د دغه فلسفې مخالفت یی په زغرده کړیدی چې ددی ډلی د مشرانو څخه شیخ الاسلام ابن تیمیه او شیخ احمد سرهندي مجدد الف ثانی وو. شیخ احمد (رح) د وحدت الوجود پر ځای د وحدت الشهود فلسفې ته رشد ورکړ او پخپلو مکتوباتو کی یی تبلیغ کړه. د وحدت الشهود په مرحله کی سالک بیله یو ذاته بل څه نه گوری خو نور نه نفی کوی. برعکس، وحدت الوجود هغه دی چې یو ذات موجود گڼی او نور نابود او دا نابوده د هغه یو موجود ذات مظهر گڼی. یعنی په وحدت الوجود کی د ماسوی نفی ده او په وحدت الشهود کی دا نفی نسته.

په افغانستان او پښتونخوا کی د وحدت الوجود د فلسفې معتقدینو چندانې سړندی پورته کړی. علت یی ښائی دا وی چې دلته دوی صوفی طریقې رایجی دی چې یوه یی قادریه او بل یی د نقشبندیه طریقه ده چې دواړه وحدت الوجود ته عقیده نلری. د قادریه طریقی د مؤسس شیخ عبدالقادر جیلانی (رح) د ځینو خارق العاده مشاهداتو روایت دلته څوک په کرامت تعبیری نه د وحدت الوجود فلسفې ته د هغه په اعتقاد. زموږ په سیمه کی علماء کرام پدی فکر دی چې که خدای او کائنات یو وجود وی او بیلوالی یوازې وهم او صرف تصور وی نو بیا د لا اله الا الله مفهوم څه دی؟ د خدای او بنده مفهوم څه سو؟ عابد او معبود څه معنی؟ جنت او دوزخ د چا لپاره؟ سزا وچاته او څوک یی ورکوی؟

د وحدت الوجود ډیر لوی بحث دی چې دا یی ځای ندی خو یوه خبره چې د یادولو ده هغه داده چې سرور کائنات فخر موجودات محمد (ص) چې تر ټولو عارفینو او موحدینو یی درجه لوړه ده هیڅ وخت ځان د خدای (ج) درجی ته حتی نژدی هم ندی بللی بلکه تل یی د خپل بندگی او عجز اقرار او اعلان کاوه. دیني فرایض او وجائب یی تر هر بل چا ډیر ښه پر ځای کول. د اهل سنت والجماعه مسلمانانو په عقیده تر انبیاء وروسته تر ټولو افضل ابوبکر صدیق، بیا عمر فاروق، عثمان غنی او علی مرتضی رضوان الله تعالی علیهم اجمعین وه هیڅ یو یی ددی فلسفې پر لار ندی تللی، خپل ځانونه یی د خدای (ج) درجی ته څه چې د نبی (ص) درجی ته هم نژدی

ندی بللی.

ځینې متصوفین وائی چې بیله پوره دیني علم او کامل مرشده څوک د وحده الوجود مکاشفی ته نسی رسيدلای او په لار کې گمراه کېږي داځکه هغه د روح او د الله ذات په منځ کې فرق نسی کولای. نو که د چا سره کافی علم وی او کامل مرشد ولري نو مرشد مريد ته د روح برين د الله (ج) ذات د تجلا څخه بیلوی او پدی ډول یی له گمراهی ساتی. په هر صورت دا ډیره باریکه موضوع ده. د بایزید مخالفینو چې مهم یی اخوند درويزه او پیر بابا وو ادعا کول چې بایزید نه منلی عالم دین وو او نه یی پیر درلود چې ځان یی په رسولی وی. بایزید د اخوند درويزه او پیر بابا سره موافق دی چې بی کامله پیره لار نه وهل کېږي خو وایی چې کامل پیر زه یم. هغوی فکر کاوه چې بایزید صوفی وو، خواری یی کښیلی وی او ځان یی یو ځای ته رسول غوښته خو په لار کې پاته سویدی نو ځکه د روح نور د خدای (ج) ذات تجلی گڼی چې پدی ترتیب هم خپله بیلاری دی او هم نور خلک بیلاری کوی. اخوند درويزه وائی:

«هرچه بی پیره پیری کا هم مريد مستقیم نه کا د ایمان سپینکئی کاروان یی شیاطینو دی وهلی».

یا وایی: «ذکر واخله له کامله څو حضور درته پیداشی هر ذاکر چه بی حضوره ذکر کاندی و سوسه ده». د بایزید بل مشکل دده د دیني علومو د تحصیل اندازه وه چې دده د ډیری لوړی ادعا سره یی سمون نه خوړ. که څه هم اخوند درويزه یی په علم اعتراف کوی او وایی «د بایزید پلارنیکه واره عالمان وو د ورمو هم رښتینی وو په دین کښی. ولی بایزید کله ملاشه، دده فهم په سودا شه، په طلب دی د دنیا شه». بل ځای وائی «بدان ای فرزند که عبدالله نام شخصی در حدود قندهار در موضع کانی گرم در میان افغانان ورم مردی با علم و صلاح و از اولاد علماء و صلحاء بوده تا بقضائی قدیر ازو فرزندی بزاد بایزید نام، اورا نیز در تحصیل علم گماشته تا بقدر وسع حاصل آورده... اما بعد از حصول مبلغ از علم او روی بسوداگری نهاده تا از ثمرقند دو اسب آورده و بهندوستان برده (اخواند درويزه، ص ۱۲۲).

بایزید نه یوازې مروجه علوم ویلی وه بلکه په یوه علمی کورنۍ کې پیدا او لوی سوی وو؛ دومره قابلیت یی درلود چې د شیخ اوريا او شیخ ذکریا سره مناقشی وکړي او یا د کابل د والی قاضیخان قانع کړي. هو، بایزید د اخوند درويزه غوندې لویو ملایانو سره څه استدلال کولای سواي څو هومره نه وو چې هغوی د تسلیم سرورته ټیټ کړي وای او یا کم له کمه په ملائی یی اعتراف کړي وای. بل داچې که بایزید عربي نه وای لیکلی نو کیدای سواي ملایانو ورسره ډیر مخالفت نه وای کړي. د خیرالبیان عربي کمزوره ده او علماؤ ته پر بایزید باندې د انتقاد پلمه جوړوي. هغوی به ویل چې دا څنگه د خدای (ج) له طرفه کلام دی چې سم ندي لیکل سوی. په عالی مدارجو کې دده د دیني علومو د تحصیل درجه نه راتلل او د عری ژبی کمزوری یی د اخوند درويزه غوندې لوی علماؤ تبر ته لاستی ورکاوه. بل داچې هغه وخت لوی پیران په عین حال کې لوی ملایان هم وه چې بایزید هغسی نه وو. پدی ډول علماؤ یوڅه پر حق وه خو ډېری یې ښایی دده سره د پیرانو او حاکمانو د مخالفت او پروپاگاندا تراغیزی لاندې هم راغلی وه. (څه ژرنده پڅه، څه غنم لاند).

که موضوع ته د بایزید له نظره وکتل سی گورو چې بایزید ډیر ذهین، هونسیار او مبتکر سپړی وو او د خپل ولس په نبض تر ډیرو ښه پوهیدی. نوموړی پوهیدی چې ساده عربي جمله پر عوامو د آیت او حدیث اثر کوی؛ په تیره چې ورته وویل سی چې دا د خدای (ج) له طرفه پیغام دی بیا خویي باور بالکل یقینی دی. هغه پوهیدی چې بیله عربي دده کار ډیر مخته نسواي تلای. عوام یی په صرفی او نحوی غلطیو نه پوهیده او د عربي پر سرد ملایانو سره مشکلات بایزید البته ډیر جدی نه گڼل. زموږ خلک خو دینداره او د عربي ژبی مشتاقان دی. حتی اوس هم چې څلورنیم سوه کاله د بایزید له زمانې څخه تیریري د عربي اثر زموږ پر خلکو او پر نورو غیر عرب مسلمانانو قاطع دی. تیره جمعه می په لندن کې د بنگالیانو په جومات کې د جمعی د ورځی لمونځ کاوه. د

خطبی اذان یو بنگالی وکړ. له ډیره اخلاصه یی الف په عین او ه یی په ح ویل. عشعد علا اله عل الله ... حی علی السّلاّح ... علاه عکبر. ترلمانځه وروسته چی می امام صاحب ته وویل چی و مؤذن صاحب ته سم آذان وروښئ؛ هغه و مسل او راته ویویل چی مه یی ښوروه ډیر اخلاصمن سړی دی. پښتنو خو تر ډیرو نورو قومونو عربو ته په اخلاص کی امتحانونه ورکړیدی. بیا څلور سوه کاله دمخه پښتانه. بدون شک بایزید په دغه رمز پوهیدی نو ځکه یی دالار خپله کړیوه.

همداراز که د غیبو ادعاء گناه وی نو د پیروښان پشان ډیرو نورو کسانو هم د غیب ویلو او کراماتو ادعاوی کړیدی؛ داسی خلک خو زموږ د تصوف په تاریخ کی لږندی. مگر هیچا دومره ندی پسی اخیستی لکه بایزید چی یی پسی واخیستی. حتی اخوند دریزه خپله د غیب ویلو ادعا کړیده او وایی چی هغه تر بلوغ دمخه شیخ افغانان سوی وو او ملا سنجر پاپینی غوندی لوی عالم به دده څخه د مغیباتو پوښتنی کولی (اخواند درويزه، مقدمه، ص ز).

د وحدت الوجود مسئله چی بایزید راپورته کړیوه هم څه نوی موضوع نه وه. ډیرو تر بایزید دمخه دغسی دعوی کړیدی هن چی د أنا الحق ناری یی وهلی دی خو نه چا کافر او ملعون بللی دی او نه یی په خلاف د علماؤ او پیروانو لخوا دومره لوی تحریک روان سویدی لکه د بایزید روښان په خلاف چی روان سو. حسن بصری (وفات ۱۱ هـ ق)، بایزید بسطامی (وفات ۲۲۱ هـ ق)، جنید بغدادی (وفات ۲۹۷ هـ ق)، ابوالمجد مجدود سنائی غزنوی (متوفی ۱۱۵۰ م)، فریدالدین عطار (متوفی ۱۲۲۹ م)، شمس تبریزی (وفات ۲۵۵ هـ ق)، شیخ محی الدین العربی، مولنا جلال الدین بلخی (وفات ۷۷۲ هـ ق ۱۲۷۳ م) ټول په لږو ډیر تفاوت د وحدة الوجود د فلسفی معتقد وه او خلک یی تراوسه احترام کوی. دولت لوانی داسی وایی:

له توحیده به خبر شی بیگمانه

چی په نغوته د روښان مسکین بایزید دی

ددی حال گواهان حسن، بایزید، جنید شوه

ملاروم، شمس تبریز، عطار فرید دی

که د بایزید گناه داوی چی پیری یی ولی کول نو پدی ساحه کی خو ډیرو تگاندو پیری او شیخی په نوم نخری کړیدی مگر پر ضد یی چا یو منظم تحریک روان نکړ. د پردو هر جاسوس چی د پیری یا ملنګی جامی واغونډی، سر بر کړی، پرتی و وایی، ښکتنځل وکړی موږ ورته تسلیم یو. پیرپرستی زموږ سره تراوسه سته او د هر زیارت د قبر په ډبرو او شنختو ځانونه موږو، د سر خاوره یی د دارو پشان خورو او پر قبرو یی دروږونه حلالوو. د معلوم الحال فاسق او فاجر پیر په کور کی پدی بهانه چی پخی غوښی نه او میری خپلی پیغلی او باعفته لونی ورايله کوو چی د هغه شرابی او مست زامن شهوترانی پروکړی. موږ خپله او اولاد مو له لوږی مرو خو د پیروانو او د هغو د اولاد د شراب او کباب لپاره د خپل ځان او اولاد د خولی څخه سپمولی پیسه او توبه هغوی ته د دروږ او شکرانی په نوم وروږو. ددغو مفاسدو پخلاف عالمانو او د معرفت خاوندانو ولی کوم مؤثر تحریک روان نکړ پداسی حال کی چی بایزید نه له مریدانو خیر و خیرات قبلواه او نه یی پر امامت اجرت اخیست. دده د اصلاحی تحریک پر ضد ولی سخت عکس العمل وښودل سو؟ حتی د کوډگرانو پر ضد چی رسول الله (ص) یی د وژلو حکم کوی چا اقدام ونکړ او تراوسه یی په پښتنو کی بازار ښه تود دی. بایزید خو دروږ او شکرانه هم نه اخیسته او تګ پیران یی مشرک بلل. نو بیا ولی چا آرام ته نه پریښود؟ ځینی نور مجهول الهویه ولی پر اوږو سپاره وگرځیدل او تراوسه گرځی او ده ولی د آرام ځای نه درلود او اولاد اولاد یی ورقتل کړه سول؟

که گمراهی وی نو اکبر باچا خو تر ټولو لوی گمراه او بیدینه وو. اسلام ته خو تر بایزید اکبر باچا او د هغه

الهی دین لوی تهديد وو. د اکبر لخوا د الهی دین په اعلان سره ملاشیرین شاعر هغه وخت وویل:

بادشاه امسال دعوای نبوت کرده است

اگر خدا خواهد پس از سالی خدا خواهد شد

اکبر پاچا دومره په بیدینی شهرت درلود چی کله یی په لاهور کی یو لوی مسجد جوړ او دهغه پرانستلو ته ورغلی وو، نو شاعر حکیم مصری دا طنزیه رباعی خلکو ته واورول:

شاه ما کرد مسجدی بنیاد

أیها المؤمنین مبارک باد

و اندرین هم مصلحت دارد

تا نماز گزاران بشمارد

مگر د پیر بابا او اخوند درويزه غوندی لوی پیران او ملایانان د اکبر پاچا د دومره لوئی بیدینی پخلاف راپورته نسول ځکه چی هغوی د اقتدار سره ټکر نه غوښت او ملایانو د پاچا سره پدی بهانه چی کفر بواح یی نه وو ځینی لیدلی جنگ نه کاوه. هغوی د اکبر پاچا د احکم د بغاوت لپاره کافی نه باله چی هندو دی مسلمان نه ښځه او مسلمان دی هندو په نکاح کړی. هغه د اسلام د پاچا پحيث خپله هم دا کار کړی وو.

ادبی بهیر

روښانیانو په پښتنو کی د اول ځل لپاره یوه لویه مستقلة تصوفی، علمی، فرهنگی او ټولنیزه ډله او بهیر جوړ کړ. که څه هم د دغه تحریک سیاسی برخه د بایزید پر کروسیانو ختمه او مذهبی برخی یی هم تردوی وروسته وده ونکړه؛ همداراز، ټولنیزه برخه یی لکه د موسیقی مقبول عام کول او په اجتماعی ژوند کی د ښځو گډول تر سیاسی تحریک هم ژر زموږ سوه خو برعکس، ادبی برخی یی د پښتو په تاریخ کی تر ډیره خپل ممتاز مقام وساتی. د روښانی دورې اهمیت هم تر ډیره ځایه په همدغه کی دی. لکه د غزنویانو، تیموریانو یا مغلو وختونه چی د فارسی شانداره دوری وی داسی د پښتو په تاریخ کی روښانیانو یو فرهنگی روښان دور پری ایښی دی چی د هغو سره مقایسه کیدای سی. د روښانیانو کلام د مفکوری او محتوی په لحاظ ډیر غنی دی خو د شعری صنایع، بدایع او ادبی تلازماتو په لحاظ د غزنوی، تیموری او مغلی دورو د شاعرانو پشان ډیر پوخ ندی او علت یی هم ښائی داوی چی د وخت حکومتونو د فارسی پر هر بیت د شاعر خوله په طلا ورد کول پداسی حال کی چی روښانیان چا په غرو کی هم نه پریښوول. ډیر فارسی شاعران په هغو دورو کی د حاکمانو حکم بگوش او مداحان وه پداسی حال کی چی روښانیانو ډیری ورسره وهلی. د روښانیانو یو امتیاز دادی چی بغیر د کوم سیاسی اورگان او مؤسسی له ملاتړه یی پښتو ژبی ته شانداره وده ورکړه. بل دا چی دوی د یوه معین فکر څښتن او خپلی لاری ته وقف خلک وه نو ځکه یی په لږ امکاناتو بلکه په سختو شرایطو کی یی ډیر څه وکړای سوای پداسی حال چی فارسی شاعران د روښانیانو پشان مضبوط، متعهد او د یوی لاری خلک نه وه او په ډیرو امکاناتو یی لږ څه کول. بله مهمه خبره داده چی تر بایزید دمخه پښتو ژبه نه لیکل کیده، د دربار، سیاست، اقتصاد، جومات، عرفان او د تصوف ژبه فارسی وه خو د ولس ژبه پښتو وه؛ بایزید ابتکار وکړ او د ولس عامو پر گڼو ته د رسیدو لپاره یی دهغوی ژبه غوره کړه.

د عزیزی افغانی خور په قول «پیرروښان او دده پیروانو په پښتنو کی د خپلی فلسفی او طریقی د خپرولو په منظور په پښتو ژبه ډیر څه ولیکل. مخالفین یی هم مجبور سوه چی په عامو پښتنو کی دده د تعلیماتو د تخریب او خنثی کولو لپاره په پښتو ژبه ډیر څه ولیکی. دغه فلسفی او سلوکی مخالفت یو ادبی او فرهنگی رقابت رامنځته کړ او د پښتو ژبی ادبی پانگه یی درنه کړه» (عزیزه افغانی، مقدمه ص ۲۰۱). هو، دوی په پښتو

کې دومره څه وليکل چې نه تردوی پخوا داسې يوه ډله تيره سويوه او نه تردوی وروسته تر ډيره وخته داسې يوه منظمه ډله راغله. حتی د پښتنو يو حکومت هم پښتو ژبې ته دومره خدمت ندی کړیوی. که څه هم تردوی وروسته پښتو ته د خوشحال خان خټک او د ميرويس خان نيکه د کورنيو خدمت د ستايلو دی خو روښاني دوره ځانته مقام لري.

همداراز عزيزه خور ليکي: «د بايزيد روښان متنازع فیه شخصيت او دده تعليمات ددی باعث سوه چې پرده ترده وروسته هم ډيری ليکنی وسی؛ ځینی يی (لکه قلندر مومند) سوچ مذهبی مصلح او ځینی يی (لکه اخوند درويزه) بدعتی بولی؛ ځینی يی (دده پيروان) روښان پير او ځینی يی بيا (لکه پير بابا) پير تاريخ نوموی. ځینی يی د پښتنو يو قهرمان بولی چې د مغلو د مغلولی سره پوره يوه پيری و جنگيد. ځینی بيا ددغه راز تحليل سره موافق نه دی. حتی روسی مستشرقينو (لکه اسلانو ف چې د بايزيد تحريک د فيودالانو او ملايانو پ په خلاف د خوارانو او بزگرانو قيام بولی) او په افغانستان کی روس نواز ليکوالانو په سيمه کی د روسی ښکيلاک د لومی د غورولو او په هغه کی ددی قامونو د راگيرولو په سلسله کی تل دا کوښښ کړی دی چې د بايزيد اصلی څهره مسخ او نوموړی خلاف واقعيت يو سوسيالست او په لسمه هجري پيری کی د اشتراکيت علمبردار وښی» (عزيزه افغانی، مقدمه ص ۲).

بايزيد په ځانکړی توگه او روښاني تحريک په لويه کی پښتو ژبه غنی کړه. د ملا ارزانی، دولت لوانی، ميرزا خان انصاری او نورو د اشعارو کتابونو د پښتو په ادب کی يو انقلاب راوست چې نور يی په تائيد او مخالفت راوهڅول. بايزيد او د هغه پښتو تالیفاتو (خصوصا خيرالبيان چې د روښانيانو مقدس کتاب او د الهام په ذريعه پر بايزيد نازل سوی وو) اخوند درويزه او نور مخالفين مجبور کړل چې په پښتو ليکنی وکړی که نه پښتو چا څه کول؛ همدغو به ويل چې د دورخ ژبه ده.

د پيروښان عقايد او افکار په خيرالبيان او مقصود المؤمنین کی ځای سويوه چې مريدانو به يی منظم تلاوت کاوه. دغه مأمول او معمول مخالفين وهڅول چې د هغو د اثر د خنثی کولو په خاطر بالمشله اقدام وکړی او په پښتو ژبه دینی کتابونه وليکي. يوازی اخوند درويزه خو کتابونه (تذکره الأبرار والأشرار، ارشاد الطالبين، ارشاد المريدین) وليکل چې اکثره يی پښتو وه. اخوند درويزه د خپل مخزن الاسلام د ليکلو باعث د بايزيد په پښتو ژبه تعليمات ښی او وایي: «سبب تأليف این کتاب (مخزن الاسلام) معلوم باد که در زماننا در افغانان يو سفزئی زندیقی پیدا شده بود ... نام او بايزيد بود و لقب خود را پيرروشان کرده و فقير اورا پيرتاريخ کرد. و آن ملعون بزبان افغانی شعر گفت ... پس فقير برخلاف او شعرهای افغانی آغاز کرد» (اخوان درويزه، ص ۲). په مخزن کی اخوند درويزه د امام محمد اويس د قصيده امالی د پښتو ترجمی په اخير کی ليکي:

«اوس د زړه په غوږو واوړه دا بيان چه افغانی دی - عربی ئی په پښتو کړه دا گفتار د درويزه ننگرهاری دی».

اخوان درويزه د خپل مخزن په يو بل ځای کی د ابو صيری د قصيده برده د پښتو ترجمی په اخير کی راوړی:

«درويزه چې اجتهاد په علم وکړ عربی يی پښتنو لره پښتو کړه ... دا کتاب می عربی وو... د نبی صفت کړی محمد بوسيری دی، دې فقير ځنی پښتو کړ» (اخوان درويزه، ص ۳۱). يا بل ځای وایي: «افغانان چون در طلب مولی محبت تام دارند و دين را جویان اند اما به سبب نادانی و جاهلی که از علوم دين محروم اند حق را از باطل نمی دانند ... پس اکنون این فقير میخواهد که متن عقايد بلفظ افغانی بياورد تا هر که آنرا بيايد ياد گيرد و باور دارد هرگز گمراه نه گردد» (اخوان درويزه، ص ۳۲). يا وائی «... پښتانه په بله ژبه نه پوهیږی ځکه دی ئی په پښتو وربښينه. په داخپله ژبه پوه شئ افغانانو. بل غرض می پکښی نشته مگر داچه شفقت کړم پر عاميانو» (اخوان درويزه، ص ۱۳۲). پاته دی نه وی چې د اخوند درويزه مخزن تر ډيره د سيمي علماؤ په جوماتو کی

تدریس کاوہ او په خطبو او د پوښتنو په ځوابونو کی یی استفاده ځینی کول. څرنگه چی د مخزن نشر د بایزید د نشر په پیروی مسجع وو نو ملایانو به د هغه یوه برخه په خطبو کی په ښه آهنگ او وزن ویل. دی کار خلک په جوماتو کی د پښتو د ویلو او اوریدلو سره آشنا او تشویق کړل. هغو کسانو چی غوښته به یی په پښتو حمد و نعت ووايي هم کوښښ کاوه چی د مخزن په پیروی په مسجع نشر څه ولیکی چی پدی ډول دغه سبک ښه وده وکړه. داخوند درويزه زوی، ملا کریمداد، او لمسی یې ملا عبدالرحیم هم پښتو اشعار ویل او لیکنی یی کړیدی. د بایزید د مکتوبات د سبک او لیکدود په پیروی د هند مشهور صوفی (شیخ احمد سرهندي مشهور په مجدد الف ثانی) هم یو شمیر سؤالو ته په فارسی جوابونه د لیک په شکل ولیکل چی هغه هم مکتوبات بولی او د نقشبندیه طریقی د پیروانو په منځکی یی تدریس رواج دی. ددغه ټول ادبی انقلاب خښته بایزید ایښی وه چی په پښتو یی خیرالبیان او نور کتابونه ولیکل او خپل د نظر موافقین او مخالفین یی وهڅول او یا مجبور کړل چی قلم راپورته او په پښتو ژبه د هغه په طرفداری او یا مخالفت لیکنی وکړی او پدی ډول د پښتو ادبی پانگه غنی کړی.

بایزید او دده پیروان په پښتو ادب کی ځانته یو خاص او ډیر محترم مقام لری. دی دورې ډیر ښه شاعران، لیکوالان او د مستقلو دیوانو څښتنان درلوده چی نه یوازی یی د بایزید دعوت خلکو ته په ښه او مؤثر و طریقو رساوه بلکه د پښتو د ادب پانگه یی هم بډایه کړه چی د یو څو ذکر یی په لنډ ډول کوو:

کند هاریان:

بایزید خپل یو خلیفه (شیخ مودود کندهاری) د کندهار او کوټی سیمو ته د دعوت لپاره استولی وو. هغه هلته د روښانی طریقی دخپرو لو لپاره ډیر کار وکړ. همداراز، د کندهاری برهان الدین خویشکی دری زامن (ملا عزیز ارزانی، ملا محمد عمر او ملا علی محمد مخلص) د بایزید تکړه خلیفه گان، ښه شاعران او لیکوالان وه چی عزیزی افغانی یی په تفصیل پخپل کتاب کی بیان کړیدی. پدغو وروڼو کی ملا ارزانی ډیر لوی عالم، ښه شاعر او صاحب دیوان وو. په علمیت یی ملا اخوند درويزه چی ددوی لوی مخالف وو هم اعتراف کاوه. هغه وایی: «ارزانی چون تیز فهم و فصیح زبان بود، در انواع ضلالت و بدعت شعرهای افغانی، فارسی، هندی و عربی بیان کرده» (تذکره الابرار و الاشرار، ص ۱۴۹). د ملا ارزانی دا لاندی څو بیتونه د هغه د فکر، علمیت او بایزید ته د اخلاص څرگندونه کوی:

دا زحمت به لیری نکړی
بی کامله رهنمایه
دی به ذکر خفی در کړی
په هر دم پری مولا ستایه
نن د نوح په کښتی کښینه
ته به بچ سی له طوفانه
د حیات اوبه نن وڅکه
ددی خضر له حیوانه
ریښتنی لاره وغواړه
له مهدی اخیر زمانه

یا وایی:

دا صورت د خاورو څلی

په دم سپور او په دم پلي
په دا خلی کی بسیا دی
ددې دواړو کونو کلی
حق ددواړو کونو علم
د صورت پر کتاب کښلی
دا کتاب دی هغو لوستی
چی یی خپل صورت کتلی
دا صورت لوح محفوظ دی
له لوی نون قلم وتلی

خو خپله ملا ارزانی اخوند د خپلو اشعارو او غزل په باره کی وایی:

دا غزل می د دل تار دی
پی اوبدلی دا چوتار دی
په خلور ژبو اوبدلی
د ارزانی افغان گفتار دی

یا دا چی د خپل دیوان په باره کی وایی:

د فقیر پښتو دیوان دی
دا دیوان حقانی خوان دی

ملا ارزانی د خپل پیر (بایزید) او د هغه د لاری په باب ډیر څه ولیکل او عالمانه یې ولیکل؛ د پوهی او شاعری آوازه یی تر ډیره ځایه ولاړه او تر ډیره خپره وه. خوشحال خان خټک دده په شاعری او پوهه داسی حسد کوی:

مسخره می ارزانی خویشکی زمند کړي

همداراز، ډیپروېښان په کندهاری پیروانو کی، ابا بکر کندهاری او دهغه دوه زامن (علی محمد او خواجه محمد) هم دلته د یادولو دی. علی محمد کندهاری د روښانی طریقی مخلص، د هغه دوری یو تکړه عالم او لیکوال او د مشهوری حالنامی مؤلف دی چی د اورنگزیب په زمانه کی یی ژوند کاوه. حالنامه د بایزید روښان کتاب وو چی علی محمد له سره ترتیب کړیدی. د ابا بکر بل زوی، خواجه محمد کندهاری، هم د روښانی دوری ښه شاعر وو.

دولت لوانی:

لوی ملا او د پښتو ژبی تکړه صوفی او د دیوان څښتن شاعر وو. د پښتو ژبی ځینی حروفو ته ده شکل ورکړیدی. د ملا دولت لوانی د اشعارو د دیوان یوه نسخه په برتش لائبرری، بله د هند د رامپور په رضاء لائبرری، بله نسخه یی په کابل او بله یی د غزنی د البیرونی په کتابتون کی خوندي ده. د دولت لوانی دیوان هم په کابل او هم په پیښور کی چاپ سویدی. هغه د روښانی طریقی ټوله فلسفه (وحدت الوجود) په یوه بیت داسی

انځوروی:

د یقین په نظر یوراته ښکاره شو
له اوله چی می څوک په نظر سل کوت

خوشحال خان بابا د پخوانی شاعرانو د ستایلو په سلسله کی د واصل روښانی د ذکر سره د دولت لوانی
داسی ستاینه کوی:

د مونږه په حساب دی
هیڅ می ندی واصل هېر
بل دولت فقیر دری پاوه
زه تری خو شیرشاهی تیر

مرزا حنان بارکزی هم دولت لوانی د علم کان بولی او وایی

یو مرزا، میرخان، دولت د علم کان وو
د سلوک شعری کړیدی افضل
بل اخوند میاداد د عشق په میو مست وو
ښه شیرین الفاظ ویلی دی واصل

واصل روښانی:

واصل، د روښانی دوری مشهور شاعر او پیژندگلوی ته اړندی، صفت یی خوشحال خان خټک، اشرف خان
هجری، حنان بارکزی او نورو ډیرو مشهورو شاعرانو او لیکوالانو کړیدی.

قادرداد:

قادرداد د محمد زمان زوی د پیرداد لمسی، د کمال الدین کړوسی او د بایزید کوسی د پښتو ژبی ښه شاعر
وو. وایی:

چه دی خدای ژبه گویا کړه
د احد، مرسل ثنا کړه
اول نوم یاد د احد دی
بیا درود په مصطفی کړه
د وحدت په تنهائی
یو احد احد صدا کړه
په خدائی رښتنی فکر
آئینه د زړه صفا کړه

قابل اورکزئی:

قابل، د روښاني تحریک ښه قابل صوفی او صاحب دیوان شاعر وو چی د احمد شاه بابا تر وخته ژوندی وو.

دا کتاب قابل پښتو کړي
جوړي نظم په پښتو کړي
بادشاهي د احمد شاه وه
تر دکنه ئي غوغا وه
احمد شاه و بڅښي خدایه
ای قادره رهنمایه

میرزا خان انصاری:

میرزا خان انصاری د نورالدین زوی او د بایزید لمسی وو. د روښاني فلسفی یو تکړه بیانونکی، صوفی او د دیوان څښتن شاعر وو. په دکن کی په یوه جنگ کی په ۱۰۴۰ هق کی مړ سو. د خپل طرز فکر په باره کی وایی:

د میرزا گمان فانی شه
هرچه وائی میاروښان دی

د میرزا خان انصاری په باره کی دولت لوانی هم وایی:

میرزا گنج راته خپل کور وښود غنی شوم
بیهوده منت به ولی د بل چا وړم

او بل ځای وایی:

د میرزا نورالدین صفت به خو کړم
میاروښان د پوهی شهر، دی یی ورو
د هادی په زړه چه پټ وه په ډیر کاله
د میرزا خوله، د هغه کلام مظهر وو

ولی محمد بره کی (د بایزید مرید) لطیفه شریفه لیکلی ده (کرگر، ص ۱۲۷). میرزا خان هم ښه عالم او ښه شاعر او د دولت لوانی نژدی اندیوال وو. همداراز کریمداد د جلاله زوی، مهدیداد د قادر داد ورو او ددی دوری نور ادیبان دیادولو وړ دی. په روښاني دوره کی تر یونیم سل ډیر تکړه لیکوالان او شاعران تیر سویدی چی عزیزی افغانی د هریوه په تفصیل سره بیان کړیدی. یقینا پدی دوره کی نور ادیبان او شاعران هم سته چی موږ ته یی اوس معلومات نسته دا ځکه په پښتنو کی ډیر شاعران نومور کی دی. د پښتو د ادبیاتو په تاریخ کی روښانیان لومړی کسان وه چی په پښتو یی مکمل دیوانونه ولیکل؛ پښتو توری او د هغو لپاره یی دغونه جوړ کړه چی دا پخپله پښتو ته یو لوی خدمت دی. همداراز په پښتو موسیقی کی ددوی برخه دیادولوده.

د کتاب پر لیک او ترتیب خو خبرې

د پښتو ژبې په وده کې د روښاني تحریک برخه او خدمتونه او پښتو ادب ته د دغه تحریک د پیروانو د قدردانۍ په منظور عزیزه افغانی پخپل دغه کتاب لیکلو سره یو لوی غنیمت کار کړیدی چې ډېر د ستاینې دی. د دغه کتاب نوم «د روښان او پروښانیانو لیکلي آثار» دی. ټول کتاب د عنوان، فهرست، مقدمو، متن او پایڅوړ سره ۱۲۷ مخه دی چې پر عادي کاغذ په ټایپ لیکل شوي دي. د کاغذ دمخ اوږدوالی او بر (۲۸) په ۲۲ سانتی متره) دی. کتاب لاجوردی وقایه لری او په منځ کې یې په زرین رنگ د کتاب عنوان او کښته څه کښې خواته د لیکوالې نوم حک سوی غونډی لیکلی دی.

د «د روښان او پروښانیانو لیکلي آثار» د کتاب مطالعه د روښاني دورې د څیړونکو سره دا مرسته کوي چې د روښاني دورې او یا پر دغه دوره لیکل سوي کتابونه او مدارک وروښيي چې پر موضوع کوم کتابونه سته او چا لیکلي دي؛ کومه موضوع په کوم کتاب کې او چیرې ده. خصوصاً که څوک د روښان او د هغه د پیروانو د آثارو په باره کښې معلومات غواړي نو دا کتاب ورته ډیر غنیمت لارښود دی. ددی کتاب په ویلو سره څوک په اسانه پوهېږي چې له روښانیانو څخه چا او پروښانیانو چا کوم کتابونه لیکلي او کوم ادبي آثار یې پرې ایښيدي؟ مخالفینو یې پر دوی څه ویلي دي؟ را وروسته نورو چا پر دوی او ددوی پر دوره څه لیکنې کړي دي؟ محترمه لیکواله د کتاب په مقدمه کې خپل دغه زیار نامکمل بولي او د عذر په شکل لیکي چې «په افغانستان کې پروښانی تحریک ډیرې لیکنې شوي دي چې ما پخپله لیدلی او لوستې وې خو اوس مې هغو ته په افغانستان کې د روس د جگړې په وجه دسترسی نسته». لکه د هرې موضوع څېړنه چې د وخت په تېریدو سره نور کار هم غواړي کیدای سي یا خپله محترمه لیکواله څه ولیکي او هغه معلومات پر ورزیات کړي چی د حالنامې د تحقیق څخه یې ترلاسه کړیدی او یا نور مینه وال پوهان دا نیمگړتیا پوره کړي.

څرنگه چې محترمه عزیزه افغانی د پښتو ادب مسلکي کارپوه ده او خصوصاً پروښانیانو یې ددې کتاب تر لیکلو پخوا هم د ماسټرۍ په سویه تحقیق کړی دی نو ددې دغه صلاحیتونه ستاسو په وړاندې د پروت کتاب لیکل او دا فهرست جوړول نور کره کوي. معلومېږي عزیزه افغانی خور دغه کتاب چې ستاسې په وړاندې پروت دی د پېښور پوهنتون د پښتو څانگې څخه د خپل ایمفل ډگري لپاره لیکلی دی. هغې ددی کتاب په لیکلو کې ډېر زیار ایستلی دی او اکثره فهرست سوي کتابونه یې پخپله لیدلي او لوستي دي. ددی په قول د کتابونو په یو گدام کې چې په زرو کتابونه سر پر سر په دورو کې پراته وي، د خپلې خوښې د کتابونو پیدا کول زړه چاودون دی.

عزیزه خور نه یوازې د روښاني دورې یا پر دې دورې د لیکلي کتابونو غنیمت فهرست وړاندې کوي او هغوی راپیژني، بلکه یو بل ډېر مهم کار یې هم ورسره کړیدی او هغه دا چې د هر کتاب د محتویات په باره کې یې هم په لنډو څه لیکلي دي. اکثره ماخذونه یې سرتريايه په ډېر غور او انتقادي نظر لوستي دي او بیا یې نڅوړ په څو کرښو کې و لوستونکي ته وړاندې کړیدی. د هر کتاب فکر، منځپانگه یې او د هغه پر کره والي او یا کمزورۍ یې خپل محققانه نظر هم ورکړیدی او د خپل نظر په ملاتړ یې مؤخذونه هم راوړيدي. په دې ډول دا کتاب د روښاني دورې د لیکوالانو وچه تذکره او معرفي نده بلکه لنډه ارزونه یې هم ده. په ډېرو ځایو کې د یوه لیکوال او یا کتاب د موضوع پر سرد نورو علماؤ نظر را اخلی، سره پر تله کوي یې، نقد پر کوي او بیا خپل نظر پر قایموي چې دا کار پوره مسلکي پوهه، حوصله او ډېره علمي خواري غواړي چې عزیزې خور کړی او ددې کتاب اهمیت یې نور هم وډېر کړیدی. د مثال په ډول دا د (خیرالبیان تنقیدی مطالعه) کتاب داسې

معرفی کوي: «دا یو تنقیدي اثر دی چې لیکونکی یې ښاغلی قلندر مومند صاحب دی او خپل والد محترم ته یې منسوب کړیدی. په ۱۹۸۸ کې کوهات روډ پېښور چاپځي خپور کړیدی. کتاب د مقدمې، اشارو او ضمیمو سره ټول ۳۲۲ مخه دی. د کتاب لیکونکی لیکي چې دا خیرالبيان نه د کابل عکسي نسخه ده او نه د پېښور چاپي نسخه ده بلکه له دغو دواړو نه اخذ شوی یو دریم قرائت دی چې زما د تحقیق مطابق اصل خیرالبيان دی». لیکونکي روښاني تحریک او ادب په پوره ډول خپرلی دی او خپلې رایې او نظریې یې وړاندې کړيدي. په کتاب کې ډېرې نوې خبرې دي، چې بېل بحث غواړي چې یوه د هغو څخه داده چې هغه ناروا الزامونه چې د اخوند درويزه صاحب لخوا پر بایزید روښان باندې تړل سويدي قلندر صاحب دا کار په مخزن کې د ورستیو خلکو لاس وهنه گڼلې ده او په دې ډول یې پیربابا او اخوند درويزه تر یوې اندازې سپین کړيدي (عزیزه افغانی، پایڅوړ). عزیزې خور پخپل دغه کتاب کې چې ستاسو مخته دی د هر لیکوال معرفي تقریبا همدغسې کړیده .

ماته د دغه څېړنیز کتاب اخيري نسخه چې زه یې تاسو ته پیژندگلوي کوم په لاس نده راغلې. اخیری اصلاح سوې نسخه یې د پېښور پوهنتون د پښتو څانگې په کتابتون کې ده؛ زما لاسته تراخيري کتو دمخه د ټایپ سوې اصل کاربوني کاپي راغلیده چې یو شمېر ټایپستي غلطۍ لري. زه شخصا د پېښور پوهنتون پښتو څانگې ته ورغلم او له مشره مې یې وغوښته چې د کتاب اصلی نسخه راښکاره کړي چې د دغه نسخې سره یې مقابله کړم خو لاسته رانغله.

د لیکلو په وخت کې ټایپست ځینې لیکلې تیروتنې کړيدي چې ځینې یې لیکوالې پخپل قلم اصلاح کړيدي مثلاً د کتاب د ۲۰ مخ په پایڅوړ کې لیکي: «د تفصیل لپاره وگورئ (روښانی رساله) - سریزه د ښاغلي رشتین لیکنه». خو لیکوالې د رشتین د ټایپ سوې کلیمې پر سر (بختانی) لیکلې او هغه یې پخپل خود کار قلم اصلاح کړیدی. پدې ډول ټایپي غلطۍ ځای پر ځای لیکوالې پخپل قلم سمې کړيدي خو څه لا پکښې پاته دي. ښایي په اخيري نسخه کې دغه قلم خوردگي نه وي او ټایپست یا مؤلفې اصلاح کړی وي. متأسفانه اخیره نسخه لاسته رانغله هیله ده دا کار یو بل څوک وکړي او یایې عزیزه خور د نورو علمي زیاتونو سره بیا د ادب مینانو ته وړاندې کړي.

یوڅه ټایپي اصلاحات د چاپ د وخت نایپست پخپل طبیعت هم کړيدي چې ځینې یې گټور او ځینې نه وه. یوڅه یې بیرته ما د لیکوالی لیکلی شکل ته واړول. خو هغه می چې مطلب یې نه خراباوه پرېښوول. په کتاب کې ځینې داسې نواقص هم سته چې په لیکوالی او پوهنتون اړه لری او یادول یې ضرور دي خو په هېڅ وجه د کتاب اهمیت نه کموي؛ که نه وای ښه به وای. مثلاً د کتاب د لیکلو نېټه نده ذکر سوي. څوک نه پوهېږي چې دا کله لیکل سويدي خو له مقدمې یې دومره څرگندېږي چې د کتاب د لیکلو په وخت کې روسان په افغانستان کې وه. د معلومات مطابق په ۱۹۸۹م کې لیکل سويدي. بله ستونزه داده چې د کتابونو معرفي یو ځانگړی ترتیب نلري. مثلاً د شاعرانو او لیکوالانو تذکره د الفباء په ترتیب نده راغلې یا بل داسې ردیف ندی ورته ایښوول سوی چې مطلوب لیکوال په اسانه پیدا سي.

د پښتو علمي او څیړونکې سټې (لکه عزیزه افغانی) خوزموډ په نارینو کې د گوتو په شمار دي، ښځینه طبقه خو ځانته خبره ده. له بده مرغه، په هراړودوړ او جنگ کې کمزوره خلک تر پښو ډېر لاندې او قرباني کېږي. که څه هم په تیرو دېرشو کالو کې د روس، امریکا او زموډ د گاونډیانو لخوا په تحمیل سوي وړانونکي جنگونو کې زموډ نارینه هم ډېر وځوریدل خو څرنگه چې ښځه زموډ په ټولنه کې کمزوره ده نو ځکه یې د نارینو په نسبت تکلیفونه هم ډېر گاللی دي. تر ټولو لوی تکلیف یې دادی چې د علم د حصول او دهغه د انتقال په لار کې ډېر خنډونه ورته ایجاد سول او د جاهلیت د زمانې ټولنیز شرایط پر مسلط دي. د هېواد په اوسنیو شرایطو کې د

بایزید روښان یادونه، د معاشري اصلاح او د استعمار او ظلم په مقابل کې دهغه د بې امانه مبارزې ذکر یو پرځای عمل گڼم. په دغه یاد، دادی تاسې د پښتو ادب مینانو ته «د روښان او پر روښانیانو لیکلي آثار» کتاب درپيژنم. د کتاب لیکونکې (عزیزه افغاني) ته د دغه علمي اثر د لیکلو مبارکي وایم او دعاء کوم چې زموږ د هېواد په اوسني پریشانه حالت کې چې پښتانه د ډېرو لېوانو په منځ کې راگیر دي دا ډول علمي شخصیتونه خدای (ج) تر ډېره ولري.

آمین یا رب العلمین.

دکتور فاروق اعظم
لندن. اکتوبر ۲۰۰۲م

ماخذونه

انصاري، بایزید، ۱۹۲۷، خیرالبیان، پښتو اکېډمي، پېښور یونیورسټي، پېښور، پاکستان
اخوند دروېزه، مخزن الاسلام، ۱۹۲۹، پښتو اکېډمي، پېښور یونیورسټي، پېښور، پاکستان
بخش، طبقات اکبری، سورج گپتا لمیټډ، کلکته
بریکوټی، شیرافضل خان، بایزید انصاري (پیرروخان)، ملت ایجوکیشن پرنټرز، لاهور، پاکستان
ډپټی حیات محمد خان، تاریخ حیات افغاني
کرگر، محمد اکبر، ۲۰۰۲، په حالنامه کې د بایزید روښان عرفاني او فلسفي خپره، دویم چاپ، دانش
خپرنډویه ټولنه، پېښور

روښان او پر روښانيانو ليکلي آثار (يوه تحقيقي مقاله)

ليکونکې:
عزيزه افغاني

سرليکونه

مخ

موضوع

- لومړۍ خبرې
- بايزيد روښان او دهغه ليکلي آثار
- دبایزید روښان د اراتمندانو او پيروانو ليکنې
- هغه ليکنې او چاپي آثار چې پر روښاني تحريک باندې په پښتو ليکلي شوي دي
- هغه ليکلي او چاپي آثار چې پر روښاني تحريک باندې په اردو ليکل سويدي
- هغه مجلې او ورځپاڼې چې د روښاني تحريک په باره کېي د مضمونو لرونکي دي
- هغه چاپي ليکنې چې د روښانيانو په باره کېي په نورو ژبو ليکلي شوي دي.

بسم الله الرحمن الرحيم

څو خبری

څه موده ترمخه ما پر روښانيانو تحقيق کاوه. په دې وخت کې زه له يو لړ ستونزو سره مخامخ شوم، چې هغه د کتابونو پيدا کول وو. د يوې ودانۍ د ودانولو لپاره په کار ده، چې مواد موجود وي، نو زه مجبوره شوم چې لومړۍ پر دې تحقيق وکړم چې کومې ليکنې چې پر روښاني تحريک ليکل شوي دي، معرفي کړم. لکه څنگه چې زه ورته اړه وم، کېدای شي چې د نورو پلټونکو هم په ښه راشي. له بلې خوا په ټوله نړۍ کې د هغو موضوعاتو لپاره چې د تحقيق وړ وي، کتاب ښود موجود وي چې د تحقيق کوونکي ستونزې تر يوه حده په حل شي.

په دې مقاله کې ما تراوسه کوښښ کړی دی، چې ټول هغه چاپي آثار چې پر روښانيانو ليکل شوي دي (پښتو، اردو، دري او د نورو ژبو) معرفي کړم، خو هغه متل دی چې وايي "علم درياب دی" څومره چې ما په دې لار کې پلټنه کوله، هغومره موضوع نوره پراخېدلې. ډېر داسې کتابونه ما وپېژندل، چې زما د مقالې موضوع وه، خو له بده مرغه هغه کتابونه يا دلته نه ول او يا که ول هم ناياب ول، چې زما و لاس ته نه دي راغلي.

په افغانستان کې پر روښاني تحريک ډېرې ليکنې شوي دي، چې ما په خپله لوستي ول او يا مې ليدلي وې، خو اوس هغه ته په افغانستان کې د روس د جگړې له لامله لاسرسی نشته.

دا مقاله ماته په پيل کې دوامه گرانه نه ښکارېده، خو وروسته له ځينو ستونزو سره مخامخ شوم چې يو له هغو څخه زموږ کتابتونونه (لاېبريرۍ) وه، چې د کتابتون پر معياري اصولو نه وه برابر. د يوه کتاب د موندلو لپاره به مې په کتابتونونو کې د امبار په شان له دوو ډک کتابونو پرله اړول. کله به مې خپل مطلوب کتاب وموند او کله به مې د ټولې ورځې خواړي اوبو يووړه.

دا مقاله پر روښانيانو باندې له تحقيق کوونکي سره دا مرسته کوي، چې کتابونه ورپه گوته کوي، چې کومه موضوع په کوم کتاب کې ده او که څوک د روښان او د هغه د پېروانو د آثارو په اړه معلومات غواړي، دا مقاله مرسته ورسره کولای شي.

ددې مقالې موضوع ده د روښان آثار، د هغه د پيرانو آثار او پر روښانيانو باندې د نورو چاپي آثار پېژندگلو.

عزيزه افغاني

سريزه

بايزيد روښان د سيمې د لسمې پېړۍ يو لوی سيا سي، رو حاني او ادبي شخصيت و چې په ليکنو او کتابونو کې د بايزيد، بايزيد روښان، بايزيد انصاري، پير روښان، پير تاريک او مسکين په نومونو ياد شوی دی. بايزيد د پنجاب په جلندر کې پر 931هـ ق کې زېږېدلی دی. پلار يې عبدالله نومېده؛ د دوی کورنی اصلاً د وزيرستان له اورمېږو څخه وه. بايزيد روښان يو ذهين او حساس سړی و چې په څلورو ژبو (پښتو، فارسي، عربي او هندي) يې ليک و لوست کاوه. خپلو پيروانو ته يې د معرفت او سلوک درس ورکاوه. نه يواځې يې د خپل ډول تصوف پېچلې فلسفه په خلکو کې ترويج کړه، بلکې په دې فلسفه کې يې لوی لوی مبلغين هم وروزل. په دغه برخه کې ارزښتناک ديوانونه او ادبي آثار وليکل شول، چې تراوسه موږ ته راپاته او د پښتو ادب لپاره پوره غنيمت دی.

په تصوف کې د بايزيد روښان خاص دريځ او د وحدت الوجود پر فلسفه دده پوځ يقين، دی يو داسې څوک گرځولی و چې هم يې طرفداران ډېر ول او هم يې مخالفين. دا چې څوک پر حق وه، دا يوازې علیم بذات الصدور حق ته معلومه ده، خو يوه خبره د انکار نه ده چې پښتو ادب ته ده او دده پيروانو د قدر وړ خدمتونه کړي دي. په عامو پښتنو کې د خپلې فلسفې د خپرولو لپاره بايزيد روښان او دده پيروانو په پښتو ژبه په يو خاص سبک، چې مسجع نثر ورته ويلی شو، ليکنې وکړې. دده مخالفين هم مجبور ول، چې په عامو پښتنو کې دده د تعليماتو د تخريب لپاره په پښتو ژبه همغه سبک، چې بايزيد اختيار کړی و، ډېر څه وليکي. په دې ډول دغه فلسفي مخالفت يو ادبي او فرهنگي رقابت رامنځ ته کړ او دا رنگه يې د پښتو ژبې ادبي پانگه درنه کړه.

د بايزيد روښان دغه متنزاع فیه شخصيت او دده تعليمات ددې باعث شوي دي چې پر ده ډېرې ليکنې وشي. ځينې يې مذهبي مصلح او ځينې يې يو بدعتي بولي. ځينې يې روښان پير او ځينې يې بيا پير تاريک خطابوي. ځينې يې د پښتنو يو قهرمان بولي چې د مغولو له مغلولو سره يوره يوه پېړۍ وڅنگېد خو ځينې بيا دده راز تحليل سره موافق نه دي. حتی روسي مستشرقينو او په افغانستان کې روس نواز ليکوالانو په سيمه کې د روسي ښکېلاک د لومې د غورولو او په هغه کې ددې قامونو د راگيرولو په سلسله کې تل دا کوښښ کړی دی چې د بايزيد اصلي څېره مسخ او هغه خلاف د واقعيت يو سوسيالست او په هجري لسمه پېړۍ کې د اشتراکيت عملبردار وښيي.

بايزيد روښان د خپل سياسي او فلسفي تحريک په يو پړاو کې پر 980هـ ق کې وفات شو. که څه هم سياسي مبارزې يې دده د اولاد او پيروانو له خوا تر يوې پېړۍ پورې دوام درود، خو ادبي کاروان يې دومره پياوړی او گړندی روان دی چې تر ډېره وخته به يې جرس د علاقه مندانو غوږونو ته رسي.

عزيزه افغاني

خير البيان

د بايزيد روښان مشهور اثر " خير البيان " دى چې د پښتو بشپړ لومړى كتاب گڼل كېږي. خير البيان د زماني ناورو او د روښانيانو مخالفينو له منځه وړى او ورك و. يواځينى نسخه يې د ارواښاد مولانا عبدالقادر په زيار او زحمت د جرمني په يو وړوكي پوهنتون "تيوينگن" په كتابخانه كې وموندل شوه، چې په دې باره كې ښاغلى حبيبي داسې ليكي:

" دا نسخه پنځه وېشت 25 كاله دمخه په لندن كې د سر دين سن راس انگليسي مستشرق څخه وه چې لومړى د ناروي ختيځ پوهاند مارگنسټرن د هند د لرغوني آثارو په مجله (11 گڼه، ص 366 بمبى 1949م) كې يوه مقاله پر وكتله. دا نسخه تر دويم جهاني جنگ وروسته د جرمني د ټوپنگن د پوهنتون په كتابخانه كې پيدا شوه او 1342ل كال (1962م) د كابل د استقلال په جشن كې د جرمني سفارت په نندارتون كې ايښې او ما ليدلې وه او تر دغه دمخه يې يوه عكسي (مايکروفلم) نسخه هم ښاغلي بېنوا لاس ته راوړې وه چې د هغه د رويه دغه اوسنى عكسي نسخه چاپيږي.¹ "(په سريزه كې يې د پوهاند حبيبي صاحب، ښاغلي بېنوا او پوهاند رشاد مقالې خپرې شوي دي). روښانيانو وځير البيان ته ډېره عقیده درلوده، د حالنامې مؤلف ليكي:

" كله چې پر بايزيد باندې د سر درد غلبه وكړه او د وفات وخت يې رانږدې شو، مريدانو يې ورته وويل چې وخت اخر دى، تاسو يو څه ووايئ. پير روښان وويل، چې زما په زړه كې چې د الله د طرف نه څه الهام شوى دى، هغه مې په خير البيان كې ليكلي دي، بخل مې نه دى پكې كړى، نبي ته او د هغه وارث ته دا حكم دى چې څه چې درياندې نازل شوي دي، دا ورسوه."

او دا هم د حالنامې د مؤلف روايت دى، چې كله چې بايزيد روښان خپل خليفه (مودود) كندهار ته واستاوه، هلته په كاسي قبيله كې به يې ورته د نارينه او ښځو په منځكې اوچت ځاى جوړ كړ. خليفه به پر هغه ځاى كښيناىست او خير البيان او مقصود المؤمنين به يې ورته وايه او ورته معنى كاوه به يې او نارينه او ښځو به اورېده.

په بل ځاى كې د حالنامې مؤلف ليكي چې:

" د پير روښان زامن چې له دېښمن سره په جگړه كې ماتې وكړه، په دې وخت كې د دوى نه چرته په لار كې خير البيان پاتې شوى و. په دې سخت وخت كې دوى معطل شول چې خير البيان راوړسېد او هله بيا مخ كې روان شول". داسې ډېرې واقعي دي چې د هغو نه د خير البيان قدر او اهميت ښكاري.

بايزيد روښان د خير البيان په 296مخ كې كښلي دي، چې څوك چې خير البيان لولي، خداى به هغه ته څلور ژبې وښيي؛ يعنې خير البيان په څلورو ژبو ليكل شوى دى (پښتو، فارسي، عربي او هندي). خو په دې نسخه كې چې موږ ته په لاس راغلى ده يواځې د سر په صفحو كې هندي ورسره ده او تر څوارلسو صفحو وروسته بيا درې واړه ژبې پاتېږي، يواځې پښتو يې تر اخره رسېږي.

ددې نه ښكاري چې كاتب خپل تصرف پكې كړى دى. ددې نسخې د كاتب نوم "فقير بهار توي" دى او د ليكلو كال يې 1061هجري دى. په خير البيان كې عربي عبارت او د قرآن كريم اياتونه، حديثونه او د عالمانو مقولې راوړل شوي دي. دا اياتونه او احاديث كله كله مستند او ځينې وخت ضعيقه دي. عربي يې ماته گوډه ده. كه چېرې بايزيد عربي نه واى ليكلى، كېدای شو چې مخالفين يې دومره ډېر نه واى او بل دده مريدانو له خپل پير سره ډېر اخلاص درلود. دده ماته گوډه عربي يې هم بده نه محسوسوله او يا به دا غلطې ناپوهه كاتبانو كړي وي.

محترم قاسمي صاحب د خير البيان په مقدمه كې ليكي:

" د اهميت وړ د خير البيان د پښتو حصه ده. لكه څرنگه چې مو دمخه عرض كړى دى، خير البيان د پښتو ادب د موجوده ذخيرې له ټولو څخه اول كتاب دى او د پښتو د تېرو درې سوو كالو د ذخيرې سر ددې كتاب څخه شروع شوى دى. دا خير البيان و، چې اخون دروېزه يې په دې اماده كړو چې خپل مخزن وليكي او د پښتو د ديني ادب نور كتابونه د مخزن دپسه او اكثره د مخزن په سيالي او يا د هغه په پيروي ليكل شوي دي."

په شعري ادب كې د خير البيان مضمون ارزاني ادا كړو او د ارزاني، مرزا او دولت شاعري د پښتو شعر ته دومره ترقي او غلغله وركړه چې خوشال خان دا خپله بهادري گڼي او په دې فخر كوي چې ما په خپل شعر ددې شاعرانو شهرت ختم كړو او نوم مې يې ورك كړو. ددې نه موږ اندازه لگولاى شو چې كه خير البيان نه واى نو نه به مخزن و او نه ارزاني او نه خوشحال. او اخون دروېزه چې نور كتابونه ليكلي دي، هم يې د بايزيد د نورو كتابونو په ځواب كې ليكلي دي.² "

د خير البيان سبک مسجع او په پښتو كې ددې سبک مؤسس پير روښان دى چې وروسته بيا دده پيروانو او مخالفينو رابچ كړ. بايزيد ددې سبک خوښول يو الهام بولي او د قرآن عظيم الشان د سورت رحمن (فباى الاء

¹ د كابل پښتو ټولنې د بايزيد روښان د نړېوال سيمينار په وياړ د خيرالبيان عكسي نسخه چاپ كړې ده.

² د پېښور چاپ، خير البيان مقدمه، 61 مخ

ربکما تکذبن) پر وزن او قافیه لیکلی دی.
د خیر البیان نمونه:

مرگ به ورشي و سړي وته ناگهان
نشته د سړي په دنيا تل د تله مقام
يادوي دي سرايونه، کورونه، خايونه، باغونه او هغه ونې چې سايه دارې مې-وي دارې دي. عيان گوره
هسي وړاندي دي د هرې زمانې ادميان لکه وران شو د وړانديني زمانې کسان.
په کومه چاره به سړی پنا مومي د نوس له بدی د شيطان
لار مکر راوبښه و ماته په خپل فرمان او سبحان
او بايزيد! هر چې د نوس له بدی پناه غواي ترونی بويه چې د نوس هوس د عقل په رنرا فهم لري. د ننغتي
د مشقت په تيغ دي ووژعيان³.

مقصود المؤمنین

مقصود المؤمنین د بايزيد روښان اثر دی چې په عربي ژبه يې لیکلی دی او د دبستان مذاهب لیکوال هم ددې کتاب يادونه کړې ده: "مقصود المؤمنین به عربي است."⁴
بايزيد دا کتاب د خپلو پيروانو لپاره چې په روښاني مسلک پوه شي او د خپل مشر زوی شيخ عمر په غوښتنه کښلی دی او خای پر خای د ولد عزيز په نوم يې خطاب ورته کړی دی. د مقصود المؤمنین په سريزه کې داسې کښل شوي دي:
" قال اصغر واعجز واضعف من امت محمد صلى الله عليه وسلم بايزيد (بايزيد) مسكين رحمة الله عليه بن عبدالله قاضی... " او بيا داسې دوام ورکوي، چې:
زما زوی شيخ عمر راته وويل چې که خوښه دي وي زما لپاره او د خپل نور زوزاد لپاره دي يو لارښود وکاروه چې قرآني آيت، د نبیانو احاديث، د اولياوو ويناوې او ستا خپل دليلونه پکې وي. ما يې وينا ومنله او اراده مې وکړه چې د خپل علم او درک په پرمخته پوه شوم او د خپل مشر زوی په مفضل لارښود ورته وکارم. د خدای په مرسته او مدد نوم مې "مقصود المؤمنین" پرې کړې شوی او ليکم به پکې له آياتونو او حديثونو سره سمې ويناوې ددې لپاره چې وي لولي، ياد يې کړي او عمل پرې وکړي مؤمنان او مؤمنانې.
د مقصود المؤمنین د ليکنې ډول دا دی چې خای پر خای يې قرآني آياتونه، حديثونه او د اولياوو ويناوې او خپلې خبرې سره پېلې کړي دي. له قرآني آياتونو سره يې "قوله تعالى، كما قال الله تعالى او کمال قال عزوجل ليکي. حديثونو ته حديث، قال النبي او نور کاري او د نورو ويناوو سره يې د ويونکي نوم ليکي لکه "قال ابوالحسن" او نور. د خان سره "قال بايزيد مسكين رحمة الله عليه" يا "قال يا بني" او يا يواځې "يا بني" ليکي. څو نمونې يې په لاندې ډول دي:
"ووی بايزيد مسكين رحمت د خدای دي وي پر ده څوک چې قرآن لولي او عمل نه پرې کوي هغه په زړه کې له قرآنه منکر دی.
ای زويه! پاک خدای مخلوقات پيدا کړي او انسان د توحيد د علم او معرفت له کبله تر ټولو ښه دی.
ای زويه! په تحقيق لوی خدای انسان پيدا کړ، په مخکې يې خليفه کړ او علم يې پرې ورزيات کړ.
ووی بايزيد (ج) څوک چې عمل نه کوي او وعظ کوي په بل چا يې وعظ اغېزه نشي کولای. ای زويه په ټولو وختو کې خپلو ويناو او کړو ته څار واوسه."⁵
دا وي د مقصود المؤمنین څو نمونې⁶.

د "مقصود المؤمنین" قلمي نسخه

د مقصود المؤمنین دوي خطي نسخې موجودې وي چې يوه خطي نسخه يې د لاهور د مرحوم پروفيسور محمد شفيق په کتابتون کې وه. تر کرښو لاندې درې ژباړه هم لري، 90 پاڼې او 21 فصلونه لري.
بله نسخه يې د حيدر اباد دکن په اصفيه کتابتون کې خوندي ده چې په 1226ق هـ کې کښل شوې ده او بروکلن يې هم نوم راوړی دی. يوه فوټو سټيټ کاپي يې د پېښور يونيورسټي د عربي ډيپارټمنټ له پروفيسر مير ولي سره ده⁶.
د مقصود المؤمنین مطالب عرفاني او تصوفي او شرعي دي خو ژبه يې معياري ادبي عربي نه ده. ډېرې

³ خير البیان، 203 مخ

⁴ دبستان، 251 مخ

⁵ کابل مجله، د 1355 ش کال لسمه گڼه، د حبيب الله رفيع مقاله.

⁶ روښانيان د مغولو تاريخيان

گرامري ناوړې لري او داسې ښکاري چې ليکوال يې په عربي گرامر لږ پوهېږي⁷.
حبيب الله رفيع ليکي چې بې له دې دوو نسخو په افغانستان کې خو دسره د مقصود المؤمنين څرک نه لگېده. نوموړی محقق ليکي چې څه موده وړاندې زما يو دوست ددې کتاب يوه نسخه له غزني څخه راوړه او ماته يې امانت راکړه چې دا نو د مقصود المؤمنين درېيمه معلومه نسخه کېږي او په دې ډول يې پېژني:
دا نسخه 17/14 سانتي متره ده، چې 79 پاڼې لري. د خطاط نوم او د خطاطي کال يې نشته. متن يې په توره سپاهي په نسخه ليک کېښل شوی دی. سرليکونه يې په سره رنگ او په څو مخو کې يې چې پښتو ژباړه شته، هغه هم په سره ليک ده. دا نسخه د پيل د خوا بشپړه ده او په دې جملو پيلېږي:
"الحمد لله حق و احسن حمده بعدد كثير الاكثر..."

چې د کرښې دپاسه يې درې ژباړه او تر کرښې لاندې يې پښتو ژباړه راغلې ده. خو د نسخې د پای پاڼې يې نشته او د نسخې د جوړښت نه برېښي، چې نوره به خطاط نه وي ليکلي.
ددې نسخې يو لوی امتياز دا دی چې په ځينو پاڼو کې يې تر کرښو لاندې پښتو ژباړه هم شته او تراوسه دا پته نه وه چې مقصود المؤمنين دې پښتو ژباړه ولري. د پښتو ژباړې د جوړښت او ليکدود څخه يې دا هم ښکاري چې ښايي مقصود المؤمنين ته به په هاغه اوله مرحله کې د بايزيد روښان له خوا په خپله او يا دده د پيروانو په وسيله پښتو ژباړه کېښل شوې وي، ځکه د ترجمې ژبه يې زړه او د خير البيان له متن سره اړخ لگوي. بل دا چې ليکدود يې روښاني دی او د پښتو غږونو د ځانگړيو تورو لپار، چې بايزيد روښان کوم نښی کړي، په هم هغه ډول دي.

مثال، متن: ... بعد الموت والاحمق من التبع نفسه و هويه و تمنى...
ترجمه: ... پس له مرگ او نادان هغه سړی دی چې پيروي د خپل ځان او د نوس او د ارزو...⁸

صراط التوحيد

د پير روښان بل اثر "صراط التوحيد" دی. دا کتاب په 178 هـ ق کال په عربي او دري ژبه ليکل شوی دی. د حائنامي د مؤلف وينا ده چې دا کتاب پير روښان د خليفه دولت په لاس اکبر پاچا ته استولی و او هغه د کتاب په ليدو ډېر خوشحاله شو او ويې ويل يې چې ما شيخ په پيری ومانه او پير روښان ته يې سوغات ورکړ او خليفه ته يې هم تحفه ورکړه⁹.

ددې کتاب يوه نسخه د پيښور د عجائب گهر مهتمم ښاغلي عبدالشکور د پيښور د بالا ماڼۍ د فضل صمداني له کتابتون نه ترلاسه کړې او 1952م کال کې يې په 116 مخونو کې خپره کړې ده.
د کتاب په لومړۍ برخه کې خپل ژوند او د وړوکوالي حالات په دري ژبه ليکي، بيا يې خپل دعوت نامې و حاکمانو او پاچاهانو ته په عربي او بيا هم هغه متن په دري ژبه ليکلی دی¹⁰. (په دې نسخه کې اکبر پاچا ته خطاب نشته).

دا چې ددې کتاب لومړي اته مخونه نشته، نو کېدای شي چې بله نسخه وموندل شي او په هغه کې وي او د مولانا قاسمي صاحب وينا ده کېدای شي چې دا کتاب به عام ليکل شوی وي او اکبر پاچا ته به صرف يوه نسخه لېږل شوی وي¹¹.

پاچاهانو او اميرانو ته يې درې نصيحتې او لارښوونې ليکلي دي چې هغه په دې ډول دي:

اول نصيحت: د عقل فضيلت او د معرفت مبادي او د خالق په قدرتونو کې تفکر.

دويم نصيحت: علم باطن او د پير کامل ضرورت او د اوامر او نواهي رعايت، د مرگ ياد او د تقوى لزوم، خوف و رجا.

درېيم نصيحت: صراط مستقيم د انسان په خپل زړه او ځان کې دی، انسان بايد ځان تزکيه کړي. د نبي دعوت او د انبياء د خلفاوو دعوتو ته غوړ ونيسي او د توحيد په دارالسلام کې داخل شي. د مشرکانو او منافقانو له ځويونو څخه ځان وژغوري. امر بالمعروف او نهی عن المنکر ته توجه وکړي او تل د خداى په

⁷ د روښان ياد، د روښان پير عصر او دده غورځنگ، پوهاند عبدالحي حبيبي، 291 مخ.

⁸ کابل مجله، د 1355 ش کال اتمه او لسمه گڼه، د حبيب الله رفيع ليکنه.

⁹ اى عزيز من بعد پير دستگير قدس سره خليفه دولت خان را با کتاب صراط التوحيد پيش اکبر پاچا فرستاد. چون خليفه پيش اکبر پاچا رفت و کتاب صراط التوحيد پيش نمود، چون اکبر پاچا صراط التوحيد را دید، فرمود که من شيخ را به پيری قبول کردم و هر خدمت که بفرمايد بجا ارم. (حالنامه، 282 مخ).

¹⁰ نظری دارم سوی پادشاهان و اميران اين زمان که تا کدام پادشاه و امير باشد که کار دين با اخلاص بيان کند تا در میان پادشاهان ديندار و دنيا دار نامدار گردد. (صراط التوحيد، 27 مخ).

¹¹ د خير البيان مقدمه، د پيښور چاپ، 48 مخ

خفي ذكر مشغول وي. له قربته وصلت ته سير وكري او له وصلته وحدت ته ولاړ شي¹².

فخر الطالبين

د بايزيد روښان ددې اثر اوس څرک نه لگيږي.

د حالنامې مؤلف ليکي، چې خليفه يوسف يې بدخشان ته واستاوه چې مرزا سليمان د هغه وخت مغولي حاکم ته د فخر الطالبين رساله يوسي. کله چې هلته ورسېد، مرزا سليمان دربار ته څو عالمان راوغوښتل. له خليفه سره يې بحث وکړ، تر بحث وروسته ميرزا سليمان د دوی دا غوښتنه ومنله او خليفه ته يې په خواب کې ليک ورکړ او يو اس او پوستين يې هم د سوغات په ډول ورکړل¹³.

په کاغذ کې يې ليکلي ول چې ما په خپلو مريدانو کې حساب کړي، چې څه خدمت دي وي ماته ووايه. خيال مې دی چې هلته درشم او په خدمت کې دي حاضر شم او خليفه ته يې هم يو اس وبابنه.

حالنامه

حالنامه د بايزيد روښان او روښانيانو د حال يو مشهور کتاب دی. د "دبستان مذهب" مؤلف وايي چې پير روښان يو کتاب ليکلی و او خپل حال يې پکې بيان کړی و¹⁴.

حالنامه هم د بايزيد د نورو کتابونو په رنگ لږ موندل کېږي. ددې کتاب اصلي نسخه د عليکبر په سبحان الله کتابتون په (370_920 نمبر) کې خوندي ده او پيڅه سوه شپږ وېشت مخونه لري. ددې نسخې يو نقل د افغانستان له پښتو ټولنې سره دی چې د بايزيد انصاري د څلور سومي کاليزي د نړېوال سيمينار په وياړ يې د چاپ ژمنه (وعده) شوې وه او دوه نور نقله يې يو په پنجاب يونيورسټي او بل نقل يې د پيښور په پښتو اکاډمي کې شته.

کتاب په فارسي ژبه ليکل شوی دی¹⁵. په لومړۍ برخه کې يې د بايزيد انصاري د کورنۍ حالات او دده د وروکوالي دوره په خورا مفصل ډول ليکل شوي ده او په دويمه برخه کې يې د بايزيد سفر و کندهار ته او وروسته تر هغه يې حالات بدلېدل او د پيړۍ اعلام او د تصوف د اتو مقامونو په پورې باندې د سکونت مقام ته رسېدل يې په خورا مشرح ډول بيان کړي دي. خلکو ته د چهلو په واسطه اته مقامات ښايي او د پښتنو نورو سيمو ته خپل خليفه گان او نصيفات استول¹⁶ او په مقابل کې د خلکو او دده د خپل پلار مخالفت راپارېدل او د سيمي د عالمانو او حاکمانو سره د بايزيد مناظرې او مناقشي په دې برخه کې شامل دي¹⁷.

په درېيمه حصه کې يې له مغولو او محلي خلکو سره د بايزيد روښان د اولاد مبارزه او جنگونه په مفصل ډول ليکلي دي.

د کتاب دويمه برخه کوم چې مخکې يې هم يادونه وشوه، د بايزيد د وينا طرز او انداز دی. د هرې مسنلې وروسته د ثبوت لپاره آيت او احاديث وړاندې کوي چې د کتاب نورې درې برخې دا ډول نه دي ليکل شوي. د بايزيد ويناوې په خپله دده د خولې نه دي، بلکې مؤلف يې د بايزيد د خولې ليکي. ځای پر ځای وايي: "پير دستگير فرمود".

زما (ليکونکي) په نظر دغه دويمه برخه د بايزيد روښان خپل اثر (اصلي حالنامه) ده چې مؤلف ترتيب ورکړی دی. ددې خبرې ملاتړ د حالنامې لومړۍ مخ په ښه ډول کوي. ليکي:

"وروسته له دې فقير حقير علي محمد بن ابابکر قندهاري چې د بايزيد د خاندان مريد او خاص خادم دی، عرض کوي چې ځينو مخلصو دوستانو چه د هغو خاطر ما پر ځان واجب گڼی دی فقير ته وويل چه د پير دستگير (بايزيد روښان) د حالنامې په عبارت کې د زمانې په تېرېدو او د ډېر نقل کولو په واسطه تغير او تبديل راغلی دی او صحت يې په سقامت بدل شوی دی او علاوه ددې د هغه د اولاد سوانح او د ژوند حالات لکه د هغه توره اخيستل و پيښور او تيرا ته او داسې نور واقعات چې په تحرير کې نه دي راغلي او يا ددې نسخې شريفې نه زائل شوي دي. ستاسو ډکې طبع چې د معاني او ابوابو کيلي او د پتو اسرارو کشف کوونکي ده، بعيد نه ده چې ستاسو د عميق فکر په واسطه دا تصحيح شي. د خدای په توکل دا اميد دی چې په اراتمندانو کې وشمېرل شي. وما توفيق الا بالله العلي العظيم.

او څه چې مې په دې کتاب کې ليدلي او يا مې د معتبرو ناقلانو نه اورېدلي ول، هغه مې په ساده ژبه قلم بند کړه او د تکلف او عبارت ارايۍ څخه مې بالکل خلاف وليکل څو د مبتديانو او متعلمانو لپاره پوره ذهن نشين

¹² د پښتو ادبياتو تاريخ، دويم ټوک، 282 مخ

¹³

¹⁴ دبستان مذهب، 251 مخ

¹⁵ ليکونکي د حالنامې په ترجمه او تحقيق لگيا ده. که ژوند و د پي.ايچ.ډي د مقالې لپاره به يې د لوستونکيو په خدمت کې وړاندې کړم.

¹⁶ حالنامه، 275 مخ

¹⁷ حالنامه، 139 او 249 مخ

شي او ثواب يې نقل کوونکي ته ورسېږي. الثواب من عند الله والله عنده حسن الثواب والسلام¹⁸." له پورتنې اقتباس څخه دا په ښه ډول څرگندېږي، چې کومه حالنامه چې زموږ په وړاندې ده، دا اصلي حالنامه نه ده بلکې د اصلي حالنامې دويم چاپ دی، چې تر بايزيد روښان اويا کاله وروسته د اورنگزېب په زمانه کې د ابابکر قندهاري زوی علي محمد له سره ترتيب ورکړی دی او خپلې زياتونې يې پکې کړي دي. کېدای شي، چې چيرته اصلي حالنامه هم وموندل شي. په حالنامه کې واقعات په مفصل ډول ليکل شوي دي خو د واقعاتو ترمنځ يې تسلسل نشته. تاريخ خو يې نه لیکي او که يې لیکي هم صحيح نه وي. په دې اثر کې دا هم لوی کمی دی چې د هغو جنگونو تفصيلات نه لري چې ده د خپل ژوند په وروستيو دوه نيمو کلونو کې له غلیمانو سره کړي دي¹⁹.

دا چې بايزيد خپلو منکرانو ته منافقان او مشرکان ويل²⁰ د مؤلف هم د خپل مرشد دا فکر په سر کې و چې د روښانيانو هره ناروا به يې پر غېږ روښانيانو روا بلله. مولانا قاسمي صاحب لیکي، چې د کتاب (حالنامه) د مطالعې دپسې د بايزيد په باب کې د هره قسمه بدگمانۍ کول روا دي. زما په خيال کونټ نویر چې په خپل کتاب (قيصر اکبر) کې څه خوشې خبرې لیکلي دي، هغه د حالنامې برکت دی²¹.

په حالنامه کې له مغولو سره د روښانيانو جگړې او مبارزې په پوره ډول ذکر شوي نه دي بلکې تر مغولو يې له پښتنو سره د جگړو ذکر ډېر کړی دی. علت دا و چې د مؤلف پلار د جهانيگر په وخت کې له الله داد (رشيد خان) سره دکن ته تللی و او په مغولي دربار کې د عهدي خاوند و²²، ځکه يې له مغولو سره د خپل مرشد د اختلاف نه صرف نظر کړی و. په دې باره کې زموږ محترم محققين داسې نظر لري:

مولانا قاسمي صاحب لیکي:

"مؤلف يې مريد دی، ځکه په بيان کې د خپل پير پر هره ضرور کوي او هره وينا يې د سند په ډول پېش کول گران کار دی." ²³

عبدالاکبر خان اکبر صاحب لیکي:

"دا کتاب په فارسي کې څه حصه د بايزيد د ژوندانه د خپل لاس ليکلی کتاب دی او علي محمد مخلص دوباره، سره د اضافو بيا ليکلی دی. د کتاب په لومړۍ برخه کې د بايزيد د ژوند حالات دي. ددې نه علاوه د هغه د اولاد د جلال، شيخ عمر، خيرالدين، عبدالقادر، احداد او نورو جنگونو حالات هم مفصل درج دي (البته د مغولو چې کوم ځای ذکر راغلی دی، هغته علي محمد د ډېر اخلاص نه کار اخيستی دی ولي بيا هم حقايق نه پټېږي، په څه شان څرگندېږي... ولي لويه خامي پکې دا ده چې د واقعاتو سن او تاريخ پکې ډېر کم، بکې د نشت برابره دی. ډېر تجسس او تحقيق غواړي، واقعات هم مسلسل نه دي د حالاتو په منځ کې منظوم کلام شروع شي. يوه خبره به پرېږدي، بلې ته به ودانگي)" ²⁴.

په پای کې زه د حالنامې د وروستي مؤلف (علي محمد د ابابکر قندهاري زوی لنډه پيژندنه ضروري گڼم: علي محمد د ابابکر قندهاري زوی، د پوره علم خاوند و. دی د حالنامې په لومړي مخ کې خپل خان داسې معرفي کوي:

"بيان سبب تاليف کتاب اين فقير حقير علی محمد ابن ابابکر قندهاری مريد و خادم خاندان بايزيد انصار، قدس الله سره العزيز ميگويد...."

د علي محمد ژبه روانه او سليسه ده. دی شاعر هم و، په حالنامه کې يې په نظم او نثر دواړو کې خپله طبع ازمايلي ده. د وينا خوند او ښه ثبوت لپاره يې خپل او د فارسي شاعرانو اشعار راوړي دي. د مؤلف پلار ابابکر د ځوانۍ په شروع کې د جلال الدين و دربار ته راغلی دی²⁵.

د حالنامې د بيان نه ښکاري، چې د مؤلف پلار د ډېر اخلاص په وجه ځان د بايزيد د کورنۍ مړی کړی و. د کور ټول خدمت يې کاوه او تر سر تېر و. د جلال الدين د حکومت نه بيا د روښاني تحريک تر زواله مؤلف له پېښو او واقعو سره سم د خپل پلار يادونه کوي²⁶.

¹⁸ د حالنامې ټيپ شوي نسخه، لومړی مخ

¹⁹ د روښان ياد، 169 مخ. د حبيب الله رفيع مقاله، چې د پښتو مجلې دويم کال د 4 گڼې په حواله لیکي.

²⁰ خير البيان، مقدمه، د پېښور چاپ، 75 مخ

²¹ ايضاً، 50 مخ

²²

²³ د خير البيان مقدمه، د پېښور چاپ، 50 مخ

²⁴ روښانيان د مغولو تاريخيان، عبدالاکبر خان اکبر، 15 مخ

²⁵ ای عزيز من پدر فقير تازه به بلاغت رسیده بود که در خدمت جلال الدين جيو مشرف گشت و به خدمت خاص خود ممتاز گردانيد. حالنامه 427 مخ.

(فقير د مؤلف خپل ځان ته اشاره ده، ټول روښانيان ځان ته فقير وايي.)

²⁶ اخر مرزا خان جيو فرمود با ايشان خواهم گفتم که ابابکر سپاسلار ماست و صاحب قبله است. اخر پدر فقير گفت کاشکی در اين سخن بهبود خاندان پير دستگير باشد...

کله چې په روښاني کورنۍ کې اختلاف پیدا شو، احداد او الهداد (رشید خان) یو د بل مخالف شول، د مؤلف پلار او میرزا خان انصاري د الهداد پر خوا شول، چې وروسته الهداد ته په دکن کې لوی منصب ورکړ شو²⁷.)

رساله غوثیه

د کابل د خطي نسخو په کتابتون کې څو خطي نسخې پیدا شوې چې یو ځای سره رانغښت شوي دي. په هغه کې یوه خطي نسخه د رساله غوثیه په نامه ده. خدای بخښلی حبیبی صاحب دغه رساله د پیر روښان اثر ګڼي او لیکي:

"د رسالې د لیک ډول داسې دی چې په سره خط قوله تعالی یا غوث اعظم کاري او وروسته ددغه غوث اعظم یوه عربي خبره رانقلوي بیا نو د هغې ترجمه په فارسي لیکي او کله کله ځینې فارسي بیتونه هم په دغه ترجمه کې ځای لري، چې منثور فارسي او ترجمه یې روانه او ښه ده مګر دغه منظومات یې مات او ګوډ او بې وزنه او په معنی کې ضعیف ښکاري او عربي یې هم د یوه پاڅه عرب لیک نه ښکاري او ناوړې لري، چې متأسفانه دغه غوثیه رساله ناتمامه ده او د لیک تاریخ او د کاتب او مؤلف نوم نه لري. په سر کې پس له حمده او نعت داسې شروع کېږي: "قوله تعالی...."²⁸

نوموړی پوهاند لیکي، چې ددې رسالې عربي او فارسي لیک او د موضوع سبک یې د پیر روښان نورو تالیفاتو ته ورته دی. عربي لیک یې په معیار پوره نه دی، نظمونه یې مات ګوډ او په معنی کې ضعیف دي او په صراحت سره بایزید مسکین نوم اخلي او بایزید به ځان لوی پیر او مریدانو به لوی غوث مانه. په دې دلاېلو فکر کوي، چې دغه رساله غوثیه به هم د بایزید روښان تالیف وي. بیا هم دا خبره زیاتوي چې څو ددې رسالې پوره متنونه ونه موندل شي او بیا د نورو رساله غوثیه سره چې ددې ترمخه لیکل شوي دي ونه کتل شي، دا خبره یقیني نه ده.

خو صدیق الله ربنتین د رساله غوثیه په اړه لیکي:

ښاغلی حبیبی د خیر البیان د مقدمې په 32 مخ کې رساله غوثیه د پیر روښان اثر بولي، خو زما په فکر دغه کتاب د شیخ نعمت د زوی همدان تالیف دی او د روښان د آثارو تلخیص شوی دی. په دغه مقاله کې (قال مسکین) له عبارت څخه داسې ښکاري، چې د کتاب مؤلف بل څوک دی، چې دده د خولي روایت کوي.

دغه راز د رساله غوثیه د نامه نه هم دغه خبره جوتیږي، ولې چې یو مرید د خپل پیر او غوث د وینا په باب څه لیکي، نو هغه ته یې نسبت کول مناسب ښکاري، خو خپل اثر ته په خپله رساله غوثیه ویل صحیح نه برېښي²⁹.

روښاني رساله

دا یو خطي نسخه ده، اصلي مؤلف یې نه دی معلوم. لیک دود او محتوا یې روښاني ده، د پای پانې یې نشته او په دې بیت شروع کېږي:

میا روښان وبلیدینه

دا سړی دې ونغوزینه

او بیا وروسته یې ځای پر ځای داسې کېښلي دي:

مسکین ویلي دینه

دا سړی دې یې ونغوزینه

دا رساله ځینې پوهان د بایزید روښان اثر بولي او ځینې یې بیا د هغه د نږدې مریدانو او پیروانو اثر بولي.

دا نسخه دارواښاد دوست محمد بریڅ په کتابتون کې وه. په 1349 هـ ش کال کې ددې نسخې پوره معرفي

که ما خود از سر و مال و جان در خدمت خاندان پیر دستگیر خود در گذشته ایم. (حالنامه، 427 مخ.)

²⁷ میجر جان راوړتي دېشتو اشعارو په منتخباتو کې لیکي: "میرزا خان پر خپلو ټولو کرو وړو او عقیده چې د روښانیانو سره یې لرله په اخر کې پښېمانه و". راوړتی داخبره د حالنامې په پورتنی دلیل سره وایي، خو داسې نه ده هغه اختلاف سیاسي و نه عقیدوي. احداد او الهداد (رشید خان) دواړه روښاني ول. (حالنامه، 395 او 397 مخونه)

²⁸ د خیر البیان مقدمه، د کابل عکسي چاپ.

²⁹ وږمه رساله، 1356 هـ ش کال، لومړۍ ګڼه (د خیر البیان مقدس او لغات نامې ته یوه کتنه.)

نوموړي دوست محمد بريځ د آريانا په مجله کې کړي وه او دا معلومه شوه چې دا رساله په روښاني نهضت پورې اړه لري. په خپله ارواښاد بريځ دا رساله د خير البيان خور بللي ده چې د خير البيان نه مخکې ليکل شوې ده خو دا نه شوه معلومه چې ددې رسالې مؤلف څوک دی.

په دې باره کې عبدالله بختانی داسې ليکي:

"دا چې رساله د ميا روښان په نامه شروع شوې ده، 21 خايه د مسکين نوم راغلی دی چې هغه هم د بايزيد روښان لقب دی. موضوعات يې ديني، تصوفي او فقهي دي. پخوانو شاعرانو او مؤلفانو کله کله څه چې اکثراً خان او خپل نوم د غاېب په صيغه يادوي، نو کېدای شي چې پخپله بايزيد روښان ويلي وي:

ميا روښان ويلي دینه

مسکين ويلي دینه

او که يې پخپله نه وي ويلي نو ارومرو دا دده د کوم نږدې عزيز، شاگرد، مريد، ملګري او يا اولاد اثر دی، چې دده نوم يې په دومره اهتمام ياد کړی دی او دده اقوال يې نقل کړي دي او دده د افکارو او ويناوو نه يې يوه لويه قصيده يا وړه رساله جوړه کړې ده..."

ددې ثبوت لپاره نوموړي ليکوال خپل پوره دلاېل وړاندې کړي دي.⁽³⁰⁾

پوهاند رښتين صاحب داسې نظر لري:

"ددغې رسالې د مؤلف نوم په ښکاره توګه نه معلومېږي، خو ښاغلی دوست يې د ميا روښان اثر بولي. ما چې ددغې رسالې يو څه برخه وکتله، نو لږ غوندې شکمن شوم او دغه نظريه راته قوي او منلې ښکاره نه شوه. په دې کې زما نظريه دا ده چې دغه رساله به د روښان کوم مريد ليکلي وي لکه ارزاني، واصل او يا کوم بل، خو زما احتمال دا دی چې ارزاني به ليکلي وي. په دې باره کې زما دليلونه دا دي..."⁽³¹⁾

وروسته ښاغلی پوهاند حبيبي دا رساله د پير روښان بللي ده او د خپلو پوره دلاېلو وروسته يې داسې پرېکړه کړې ده:

"... دغه دليلونه که په انفرادي ډول هر څنګه وي، خو په مجموعي ډول د لمر غوندې څرګند دي چې رساله خپله د پير روښان تاليف او د خير البيان نه دمخه ليکل شوې ده او په حساب د پښتو د ادب بشپړ اثر ورته ويلای شو."⁽³²⁾

د بايزيد روښان شعرونه

د بايزيد د شعرونو اوس څرک نه لګېږي. موږ د حالنامې له قول څخه دا اټکل کولای شو، چې بايزيد روښان به شعرونه ويلي وي.

حالنامه داسې ليکي:

ترجمه په پښتو کې تر دوه درې شعره بالانه وه؛ پير دستګير په پښتو ژبه قصيدې، غزلې، رباعيانې، قطعي او مثنوي جوړ کړي دي.⁽³³⁾

خو دا خبره د تعجب وړ ده چې د حالنامې مؤلف په حالنامه کې د ابابکر کندهاري او خواجه محمد (چې د مؤلف پلار او ورور دی) او د مېرزا خان انصاري د شعرونو نمونه راوړي، خو د خپل مرشد (بايزيد) د پښتو شعر يوه نمونه هم نه راوړي. سره له دې چې مؤلف دعوه کوي چې په دوني اصنافو کې هغه (بايزيد) شاعري کړې وه. که دا واقعيت وي، نو علي محمد غوندي مخلص مريد به ضرور د پير روښان له نورو حالاتو سره په حالنامه کې د بايزيد يو نيم پښتو شعر راوړی وای. خو ترڅو چې موږ ته د بايزيد روشن د شعرونو په اړه يو باوري سند لاس ته نه وي راغلی، موږ د حالنامې په خبره پوره يقين نشو کولای.

واجدي شلوك او مکتوبات

واجدي شلوك او مکتوبات هم د ځينو خيال دی چې دا د بايزيد روښان اثر دي، خو دا خبره پوره مستنده نه ده او پلټنې ته اړتيا لري. نو ځکه يې زه دلته يواځې د نوم په اخیستلو باندې اکتفا کوم.

ملا ارزاني

تر بايزيد روښان وروسته ارزاني د روښاني مسلک يو پوه، ښه شاعر او خليفه و. دده اشعار د پير روښان

³⁰ د تفصيل لپاره وګورئ (روښاني رساله)، سريزه د ښاغلي رښتين ليکنه.

³¹ ايضاً

³² د تفصيل لپاره وګورئ (روښاني رساله) د پوهاند حبيبي ليکنه.

³³ حالنامه، 275 مخ

له افکارو، تعلیماتو او فلسفي څخه ډک دي او ارزاني ته د پښتو لومړی صاحب دیوان شاعر هم ویلای شو. د اخون دروېزه وینا ده چې ارزاني په څلورو ژبو (پښتو، فارسي، عربي او هندي) شاعر کوله³⁴. اخون دا هم وایي، چې د خیر البیان په لیکلو کې ارزاني هم لاس درلود. په دې برخه کې ښاغلی عبدالاکبر خان هم داسې نظر ورکوي:

"... دا څه حده پورې درست هم معلومېږي. د خیر البیان د لوستو نه دا خبره څرگندېږي، چې ملا ارزاني د خپل پیر اقوال د هغه د خولې په خپل قلم لیکلي معلومېږي، ولې چې د هرې یوې مسئلې د شروع کېدو او ختمېدو سره دې وایي (رحمت د خدای په ده دا کلام) بایزید چې کله مخاطب شوی دی، نو هغه وایي او بایزید یا مسکین ممکنه ده، چې ارزاني او بایزید دواړه لیکلي وي³⁵."

خو په حالنامه کې یې راوړي دي چې پر بایزید روښان د سر درد غلبه وکړه، مریدانو یې ورته وویل چې وخت اخر دی، څه وفرمایاست. اخر ده وویل چې زما پر زړه د الله تعالی له طرفه څه الهام شوی دی، هغه مې په خیر البیان کې لیکلی دی، یعنې بایزید خیر البیان الهام بولي، نه دده او دده د یوه مرید مشترکه لیکنه.

ارزاني د تصوف پېچلي فلسفه نسبتاً په ساده ژبه بیان کړې ده، لکه چې په دې اړه په خپله وایي:

د فقیر پښتو دیوان دی
دا دیوان حقاني خوان دی³⁶

بل ځای کې داسې وایي:

دا غزل مې د دل تار دی
پی او بدلی دا چوتار دی
په څلور ژبو اوبدلی
د ارزاني افغان گفتار دی

ښاغلی حبیب الله رفیع لیکي:

دا ټول پخواني او اوسني روایات څرگندوي چې ده هم لکه خپل پیر میا روښان غوندې په څلورو ژبو وینا کړه، خو د بده مرغه د عربي، هندي او دري اشعارو بېلګې یې لا تراوسه نه دي ترلاسه شوي او دیوانونه یې ورک دي³⁷.

ارزاني یو بل کتاب هم کښلی دی، چې نوم یې "چهار رمه" دی. ښاغلی پوهاند عبدالحی حبیبی ددې کتاب نوم "چهار رمه" او ښاغلی صدیق الله ربینین ورته "چهار رساله" وایي.

د ارزاني دوه وروڼه ملا عمر او ملا علي محمد مخلص هم د روښان پیر مریدان او هم شاعران ول. ارزاني سربېره پر نظم نثر هم لیکلی دی، چې دیني مسایل، د اسلام پېنځه بڼاوې او د تصوف اته مقامونه پکې څېړل شوي دي.

د ارزاني دیوان تراوسه چاپ شوی نه دی، خو ځینې نیمګړې قلمي نسخې یې په لره او بره پښتونخوا کې موندل کېږي. د کلام نمونه یې دا ده:

څلوریزه

ارزاني ولې نه ژاړي خپل مقصود ولې نه غواړي
هوي ستاد عمر شپي څوک ولاړ دي څوک ولاړي³⁸

ملا عمر خېشکي

ملا عمر او علي محمد مخلص د مشهور روښاني شاعر ارزاني وروڼه دي او دوی د بایزید روښان تکړه مریدان او هم شاعران او عالمان ول.

ښاغلی حبیبی صاحب لیکي:

"په دې ډول روښان ډېر مقتدر او پوه پیروان وموندل، چې په دغو کې درې خېشکي وروڼه (ارزاني، ملا عمر او ملا علي محمد مخلص) ادباء، شاعران او عالمان وو."³⁹

د کتاب په لمن لیک کې (حبیبی صاحب) لیکلي دي، چې ددې وروڼو احوال او اشعار به په درېیم جلد کې راوړل شي. خو تراوسه د پښتو ادبیاتو درېیم جلد نه دی خپور شوی.

³⁴ ارزاني چون تیز فهم و فصیح زبان بود، در انواع ضلالت و بدعت شعرهای افغانی، فارسی، هندی و عربی بیان کرده. (تذکره الابرار ولاشرار، 149 مخ.)

³⁵ روښانيان د مغولو تاریکیان، 92 مخ

³⁶ د ارزاني قلمي دیوان، 65 مه

³⁷ د روښان یاد، روښاني لیکنې، 185 مخ

³⁸ د ارزاني قلمي دیوان

³⁹ عبدالحی حبیبی، د ادبیاتو تاریخ، 186 مخ.

د ملا عمر شعرونه تراوسه زموږ لاس ته نه دي راغلي، خو حبيب الله رفيع ليکي چې زما سره د عبدالغني کاسي د بيانات افغانۍ په دويمه برخه کې د عمر په نامه يو شعر شته. ددې جونگ زياتي ويناوې د روښانيانو ښکاري، نو ځکه زه د اټکل له مخې دا شعر د عمر روښاني گڼم. دا چې د فکر او محتوا له پلوه هم دا شعر د روښاني شعرونو د مکتب ښکاري، دا اټکل لا پسي پياوړی کوي. ددې شعر کسر دا دی:

د گورغه تنگه خونه يې دريچه شته نه يې وروڼه
په گورکې د بدانو ښادي نشته لور د لوره عذابونه⁴⁰

د حالنامې مؤلف ليکي، چې ملا عمر څي شکی د بايزيد روښان د زوی خير الدين په مشرۍ له مغولو سره په يوه جنگ کې شهيد شو⁴¹.

علي محمد مخلص

علي محمد مخلص هم د مشهور روښاني ارزاني ورور د پلار نوم يې برهان او د څي شکي د قبيلې نه و. دې په خپله هم د روښاني مسلک يوه عالم شاعر و. مضامين يې ډېر ښکلي او عالمنه او د روښان د تصوفي فلسفې ښکارندوی دي.

ځيني د حالنامې مؤلف هم علي محمد مخلص بولي او دواړه علي محمد يو کس گڼي، خو داسې نه ده. د ارزاني د ورور علي محمد د پلار نوم برهان، چې تخلص يې مخلص دی، ځکه چې مي-رزا خان او دولت په شاعرۍ کې د مخلص په نامه ياد شوي دي. خو د دويم علي محمد چې د حالنامې مؤلف دی، پلار يې ابابکر کندهارۍ نومېږي او د حالنامې له ليکنو څخه ښکاري، چې 70 کاله وروسته يې تر روښان پير ژوند کاوه، نو ځکه موږ د لومړي علي محمد، چې د ارزاني ورور دی، له نوم سره "مخلص" ليکو او د حالنامې د مؤلف له نوم څخه "مخلص" نوم لري کوو⁴².

د مخلص يو نيمگړی ديوان د پېښور په پښتو اکاډمۍ کې شته او حبيب الله رفيع ليکي، چې له ده سره د عبدالغني کاسي په جونگ کې د ميا علي محمد په نامه يو شعر شته، چې اټکل کېږي چې دا به د علي محمد مخلص وي.

د علي محمد مخلص د شعر نمونه:

کــه تــه غــواړې د و حــدــت پـيـالــه سـرپـوشــه
بــه يــي مــومي د تـو حـيــد د ســر فـرـوشــه
خــان جـهـان پـر بـاتـدې و پـر و لـه سـودمـند يـي
لــه کـاملــه د و حــدــت پـيـالــه کـر ه نو شــه
کــه د غــه پـيـالــه دې و څـښــه يـقــين و کـري
د گـمـان وري بـه و اچـوي لـه دوشــه⁴³

ميرزا خان انصاري

ميرزا خان انصاري د روښاني کورنۍ تکړه غړی او شاعر دی. دی د پير روښان د زوی نور الدين زوی دی، چې د پير روښان لمسی شي. په قوم اورمړ او د 988 هـ کال په شاوخوا کې زېږېدلی دی.

ميرزا خان انصاري لومړی غزلگو شاعر دی، غزل يې تصوفي رنگ لري. د سلوک او تصوف فلسفه يې په مرموز او ښکلي انداز کې او د وحدت الوجود پېچلې فلسفه يې نسبتاً ساده او جذابو الفاظو کې بيان کړې ده. ميرزا خان د روښاني فلسفې پوره ښکارندوی و. په دې باره کې دده همعصر او معتقد شاعر دولت لواني داسې وايي:

د مـيـرزا نـورالـدين صـفـت بـه څـو کـرم
مـيـا رـوښـان د پـه و هـي شـهـر د يـي و ر و
د هـمـاد ي پـه زړه چـي پـت و پـه ډـر کـاله
د مـيـرزا خـولـه د هـغـه عـلـم مـظـهـر و.

او بل ځای داسې وايي:

ميرزا گنج راته خپل کور وښود غني شوم

⁴⁰ روښان ياد، روښاني ليکني.

⁴¹ و دران روز سه تن از خلفاء نامدار شهيد شدند یکی ايوب، دوم ملا ذکريا و سوم ملا عمر څي شکی. (حالنامه، 307 مخ.).

⁴² د روښان ياد، 187 مخ

⁴³ د پښتو غزل، پروفيسر افضل رضا

بیهوده منت به ولي د بل چا وړم
د دولت لوانی له پورتنیو اشعارو څخه معلومیږي، چې د میرزا خان ټوله شاعري پر روښاني فلسفي بناده
او په خپله میرزا خان خپل خان هم د روښاني فکر هېنداره ښيي او وایي:
د میرزا گمان فاني شه
هر چه وایي میا روښان دی
او بیا داسې وایي:

د میرزا په خوله ونیږم
هر چه وایي میا روښان دی
میجر راورتي په خپل لیکلي اثر (د پښتو د شاعرۍ منتخبات) کې ځینې تېروتنې کړي دي، چې هغه
تېروتنې بیا ځینې نورو لیکوالو هم تکرار کړي دي. هغه په لاندې ډول دي:
1_ د میرزا خان نوم فتح خان و.
2_ میرزا خان په قوم یوسفزی و.
3_ میرزا خان پر 1040 هـ کال په شعر ویلو پیل کړی دی.
4_ میرزا خان د خپل عمر په پای کې پر خپلو کړو پېښېمانه او په خوانی کې چې یې کومه عقیده درلوده،
هغه یې پرې ایښې وه.

دا ویناوې زما په نظر کوم تحقیقي بنیاد نه لري، دا ځکه چې:
1_ د میرزا خان د نوم په برخه کې دده همعصره شاعرانو او ادیبانو دده د کلام توصیف کړی دی. هېڅ چا
هغه د فتح خان په نوم نه دی بللی، بلکې میرزا خان انصاري یې یاد کړی دی. (د بایزید انصاري دکورنۍ په
شجره کې هم میرزاخان انصاري د نورالدین زوی دی - فاروق اعظم).
2_ د هغه د قوم په باب د میرزا خان خپل همعصر او هم عقیده ملګري دولت لوانی په ډاګه ويلي دي:

د میرزا د نورالدین صفت به څو کړم
میا روښان د پوهې شهر دی یې وړ و
3_ میرزا خان پر 1040 هـ کال وفات شوی دی او هغه د دولت له دغه بیت څخه موږ ثابتوو:
د دکن په جنگ شهید شه خوشنود اوسه
په تاریخ د زر څلوېښت کې یې گذر و
4_ د څلورمې تېروتنې په اړه باید ووايم، چې د جلال الدین تر وفات وروسته په روښاني کورنۍ کې
سیاسي اختلاف پیدا شو. دا اختلاف د احدات او الهداد روښاني ترمنځ و. (الهداد ته وروسته مغولو رشید خان
لقب او درې زري منصب هم ورکړ).
د حالنامې مؤلف علي محمد لیکي: په هغو کسانو کې چې د الهداد (رشید خان) ملګري وو، یو میرزا خان
هم و⁴⁴).

نوموړي مؤلف په حالنامه کې ځای پر ځای له الهداد سره د میرزا خان او خپله ملګرتیا ښيي، خو د احدات
نوم هم په ډېر عزت اخلي. دا ځکه د هغو اختلاف یواځې سیاسي و، نه عقیدوي. ددې خبر ثبوت لپاره لاندې
بیتونه وګورئ:

مـا بـه حـضـر د پـر د پـر بـه یـوه کـمـر
اوس حسـاب شـوم د هـنـدوانو لـه قـطـاره
د روښـان د کـور سـر رور وې
د افغـان د سـر د سـر تـاره
اول مـي نـه پـيژنـدي خـکه پـي شـوم
د و حـد د نـوېـه د تـاره
د مـي رـز د زـر ارمـان شـوه
د ا حـد د پادشـاه د مـخ نـنـد ا ر ه⁴⁵

دا چې لیکي: "اول مي نه پيژندي خکه بيل شوم" له دې څخه ښکاري، چې دا بېلتون یواځې له احدات
سره و، نه د روښاني ملک سره. هغه بیا هم روښاني مسلک (د وحدت نوبهار) بولي.

دولت لوانی (نوحانی)⁴⁶

اصلي نوم یې دولت الله، خو په دولت مشهور و. پلار یې داد الله نومیږي⁴⁷. په قوم حسن خیل لوانی دی

⁴⁴ حالنامه، 398 مخ

⁴⁵ د میرزا خان انصاري دیوان، د کابل د پښتو ټولنې چاپ.

⁴⁶ روښانيان د مغلو تاریکیان، 138 مخ

⁴⁷ دولت خان ته داسې ويلي دي:

او مور يې وردگه وه. روارتي وايي، چې دی هندو مسلمان شوی دی، ولي ددی خبرې څه دليل نشته. بناغلی عبدالشکور رشاد د دولت لوانی د دیوان په سريزه کې ددی خبرې داسې تردید کوي: دا چې مشهور انگرېز ختيځ پوهاند میجر جارج راورتي (1240_1324 هـ ق) دولت هندو مسلمان بللی دی. یوه داسې تېروتنه ده، چې د دولت په دیوان کې د دولت له نامه سره د شېخ د کلمې له ذکر څخه پیدا شوې ده او د راورتي دې ته نه دی پام شوی، چې پښتانه د هندوستانیانو په څېر د شېخ کلمه یا خو د پیر په معنا پکاروي لکه د پیر روښان مشر زوی شېخ عمر او یا په ځینو سیمو کې مريدانو ته شېخان وايي او گومان کېږي، چې دولت لوانی به هم خپل له نامه سره د شېخ خطاب په دغه وروستني معنی راوړي وي. په خپله دولت لوانی یو بیت، چې په هغه کې د پیر روښان د زوی دولت نومي سره د شېخ خطاب راوړی دی، د میجر جارج راورتي خبره بېخي ماتوي. هغه بیت دا دی:

نورالدین خیر الدین کمالالدین دولت شېخ
په کوښښ يې خپل وژلی نفس کافر و⁴⁸

خوشال بابا هم د دولت شاعري په دې ټول تللي ده:

چې لاق وهــ شي د شـ عـ
نــن بـه دا دور دي دېـ رـ
خــدای دې نـه کـا چـي بـه وایـم
حـال د دوو تـي ر و بـيـ رـ
څـوک پـاوی څـوک نـیم پـاوی دی
قلـندر پـکـي نـیم سـيـر
د مـمـور پـه حـسـاب دی
هـمـيـش مـو نـه دي و ا صـل هـيـ ر
بـل د و لـت ف قـيـت ر درې پـا و هـ
زه ترې څو شیر شاهي تېر⁴⁹

د دولت له ځینو اشعارو څخه دا ښکاري، چې هغه مستقیماً له پیر روښان څخه فیض نه و اخیستی، بلکې د هغه د پیاوړو مريدانو او پیروانو علي محمد مخلص او بل د پیر روښانلمسی او پیرو میرزا خان انصاري څخه یې د روښاني مسلک فیض اخیستی و. لکه وایي چې:

همدان مخلص دولته
ددې درو په سفتن دي

یا دا چې:

میرزا گنج راته خپل کور وښود غني شوم
بیهوده منت به ولي د بل چا ورم
خو بیا هم د دولت لاتیدني بیتونه دا راښيي، چې ده د بایزید روښان پیروي په نېغه (مستقیماً) توگه کړې ده:

پیر روښان لکه ملاح مدد يې راگر
په گرداب کې مي زورن و په دا نن شپه
دولت لوانی یو مکمل دیوان پرې ایښی دی چې د شعر او شاعرۍ په هر فن ښکلی دی، په تېره پر عروضو برابر يې شعرونه ویلي دي.
دده د دیوان یوه نسخه په برتیش میوزیم کې خوندي ده. دوی نسخې يې د هند د رامپور په رضا لایبریری کې، یوه نسخه يې په کابل او بله د غزني د الیبروني په کتابتون کې ساتل شوې ده او چاپي نسخه يې لومړی ځل د همیش خلیل صاحب او بله يې په کابل کې چاپ شوې ده.
دولت لوانی د 1028 هـ ق کال وروسته په رشید اباد کې له رشید خان، الهداد روښاني او نورو روښانیانو سره⁵⁰ هلته مېشت شوی دی.
د اشعارو نمونه:

زه دولـت سـنـي مـسـلـم چـا ر یـا ر مـنـمـه
هـم پـه خـدای ر سـول راوړی دی ا یـمـان مـا
چـي د خـدای و ر سـول نـوم پـکـي یـا د بـري

د مـکـوتي ثـنا مـکره
د دادا او نوحاني زويه
(دادو) د پښتو په نومونو کې داد محمد لنډه شنې بڼه ده، خو په دیوان کې (داداو) لیکل شوې ده، کېدای شي چې د دویم الف زیاتونه د نقل کوونکي له خوا شوې وي.
⁴⁸ د دولت لوانی د دیوان سريزه، د کابل چاپ.
⁴⁹ د خوشال خان دیوان، 386 مخ
⁵⁰ د دولت لوانی د دیوان سريزه.

شاعري بله نور مڼه څنگه تر دا بڼه.

واصل

واصل روښاني د روښاني دورې يو مشهور شاعر دی چې په يوولسمه هجري پيړۍ کې يې ژوند کاوه. د پښتو لويو شاعرانو دده د شعر ستاينه کړې ده، خو له بده مرغه د اصل د اشعارو ديوان زموږ د نورو شاعرانو د ديوانونو په شان د زماني ناخوالو وړک کړی دی. خوشال خان خټک داسې ستايلي دي:

د موز په حساب دي
هيڅ مې نه دی اصل هيږ

(د کليات 974 مخ)

اشرف خان هجري داسې ويلي دي:

د اصل له شعره څه وایم و چاته
چې زما په مخ يې پورې د حال در دي

(ديوان هجري، 248 مخ)

او ميرزا حنان بارکزي داسې ويلي دي:

بل اخوند مياداد د عشق په ميو مست و
بڼه شيرين الفاظ ويلي دي اصل

(د ميرزا خان ديوان، 62 مخ، د کابل چاپ)

د "دبستان مذاهب" مؤلف له اصل روښاني سره ليدلي دي او د حالنامې هغه نسخه چې د دبستان مذاهب مؤلف ترې استفاده کړې ده، هغه هم د اصل روښاني وه⁵¹.

د اصل روښاني يواځې يوه قصيده او پېنځلس غزلې د ملا اختر قندهاري په بياض کې خوندي دي چې د پوهاند عبدالشکور رشاد په کوينډ سره موندل شوي دي او د کابل د پښتو ټولنې له خوا د نوموړي پوهاند په سريزه او سمونه د بايزيد روښان د بين المللي سيمينار په وياړ "د اصل روښاني څو شعرونه" په نامه چاپ شوي دي.

او هم داسې نوموړی پوهاند ليکي، چې د تاشکند په خطي کتابخانه کې يو فارسي ديوان، د "ديوان اصل" په نامه خوندي دی. د کټلاک مؤلف ورته ليکلي دي، چې دا د يوه هندي شاعر فارسي اشعارو مجموعه ده، خو دا خبره پوره معلومه نه ده چې دا به هم د اصل روښاني ديوان وي که نه؟⁵².

د اشعارو نمونه يې لاندې ده:

خود پرسست د عزازي ل ســـــره يـــــو کـــــور دی
پـــــه بـــــد جـــــه ل د شـــــيطان ســـــکني ورور دی

په تزوير يې د ریا خرغه اغوستي
د يقين ديوه يـــــي نـــــه ده ځلې دلي
کـــــه د ســـــر ســـــترگي يـــــي روڼـــــي پـــــه زړه کـــــور دی
نـــــاخلف پـــــسر حـــــرام بلـــــي پوېـــــه
کـــــور د پـــــلار ويرانـــــوي مـــــي ن پـــــر مـــــور دی
ای واصلـــــه خپـــــل عـــــزت لـــــه خدايـــــه غـــــواره
ملـــــک يـــــي ونيـــــو د شـــــيطان د څـــــوکي زور دی.

(د اصل روښاني څو شعرونه، 35 مخ)

له پورتنيو اشعارو څخه د اصل روښاني د شعر قوت ښکاري. دی هم د نورو روښاني شاعرانو په شان د وحدت الوجود د فلسفې وياند دی او د پير روښان مخلص مريد.

ابابکر کندهاري

ابابکر د روښانيانو تکړه مريد او مخلص و. دده احوال موږ له حالنامې څخه معلوموو چې دده زوی علي محمد راټوله کړي ده.

علي محمد ليکي چې دده پلار او کورنی د خليفه مودود په واسطه په کندهار کې د پير روښان تابعيت قبول کړی دی او د هغه مينې او اخلاص په وجه چې ابابکر له روښانيانو سره درلوده له کندهاره و تيرا ته راغی او خپل خان يې د پير کورنی ته د دروز په ډول ورکړ. دا هغه وخت و چې پير روښان او نور زامن يې شهيدان

⁵¹ د اصل روښاني څو شعرونه د پوهاند عبدالشکور رشاد په قلم سريزه.

⁵² د اصل روښاني څو شعرونه، د پوهاند عبدالشکور رشاد ليکنه، د کابل چاپ.

شوي ول، د جلال الدين روښاني دوره وه. علي محمد په حالنامه کې له واقعاتو سره د پلار ذکر د (پدر فقير) په نامه کوي او په مېړانه او دلاوري يې يادوي او د ميرزا خان انصاري ملگری و. ابابکر هم شاعر و، دده د شعر يوه نمونه وگورئ. علي محمد ليکي:

چې په يوه جگړه کې د احدات او بريم نومي، چې د شتيک د قبيلې سردار و او پر دوی باندې يې تېري کړی و، ترمنځ جگړه ونښتله. وايي چې په دې جگړه کې څلوېښت کسه د احدات له لښکر څخه په شهادت ورسېدل او د ابابکر د اس پښه غوڅه شوه. لنډه يې دا چې سخت جنگ ونښت. احدات سر پر سجده کړ او خير البيان يې خدای ته شفيع کړ او په اخر کې فتحه د احدات په نصيب شوه.

علي محمد ليکي چې زما پلار ددې جگړې قصيده وليکله، هغه د سراج العارفين په کتاب کې ده. زه يې څو بيته دلته (حالنامه) کې ليکم.

له پورتنې بيان څخه ښکاري، چې ابابکر کندهاري شاعر و چې قصيدې يې ليکلي. دا نه ده معلومه چې سراج العارفين د ابابکر ليکلې کتاب دی که کوم بل چا ليکلی دی او دده قصيده پکې ليکل شوې ده؟.

هغه بيتونه دا دي (دکتابت غلطې سته):

سپرئ پر مر مخ واخست تپسه د پليووي خوړه کړه
خير البيان يې کړ د وړاندې احدات خدای ته سجده کړه
څه حشر وکړ خاوند تر هر چايي شرمنده کړه
هغه رشيتيا غاږي دی چې توره پر جنگ سره کړه
رحمت په هغو باندې په غايم کښي کړه
پر هغه عنايت زيات کړه چې ماتمه دروازه کړه
الهداد بادشاه خوشحال شه مخ يې نوره تجله کړه
بريم په مياڼي و رار شه خلانق پر مسخره کړه⁵³

علي محمد

علي محمد د ابابکر کندهاري زوی، د روښان پير تکړه او مخلص مريد، عالم، اديب او شاعر و. د بايزيد روښان حالنامه يې له سره تاليف کړی او د هغه د ژوند او کورنۍ حالات يې په خپله هم پرې اضافه کړي دي.

د علي محمد پلار ابابکر په کندهار کې د روښان د خليفه گانو (مودود) په واسطه روښاني طريقې ته دعوت شوی او بيا له کندهار څخه تيرا ته د جلال الدين په وخت د خپل خاص اخلاص په وجه د روښان پير په کورنۍ کې د خادم په حيث اوسېدلی دی او تر مرگه يې د خپل پير د کورنۍ په خدمت باندې خان مشرف بللی دی.

بيا دده زوی او د حالنامې راټولونکی علي محمد له ميرزا خان انصاري او الهداد (رشيد خان) سره په دکن کې اوسېده او د اورنگزيب په زمانه کې ژوندی و.

د حالنامې له عبارتونو څخه ښکاري چې علي محمد د پوره علم خاوند و؛ ځای پر ځای يې د لويو عالمانو او شاعرانو مقولې او اشعار وړاندې کړي دي او دا چې حالنامه په فارسي ژبه ليکل شوې ده، نوموړي ليکونکي د اکثرو کيسو بيانولو وروسته هم هغه کيسه په فارسي نظم کې بيان کړې ده. له دې څخه ښکاري، چې علي محمد به د اشعارو مجموعه هم درلوده چې اوس نه ده موجوده.

د علي محمد د نثر او نظم نمونه په لاندې کرښو کې وگورئ:

"ای عزيزانو! د جهانگير پاچا په تذکره کې يې راوړي دي چې پير روښان غوښته چې په توره تياره کې کتاب ولولي. کله چې يې کتاب و مخ ته ونيو، دده د مخ نور پر کتاب پرېوت. د خپل مخ په روښنايي کتاب لوست، تر دغه وروسته يې لقب پير روښان شو."

د شعر بېلگه:

چون که روشن دل شده از فيض حق
پرتو دل برخش ظاهر شد
از شعاع وجه آن روشن ضمير
حرفها در شب عيان باهر نمود⁵⁴

خواجه محمد روښاني

خواجه محمد د حالنامې د مؤلف علي محمد ورور و. خواجه محمد هم د روښان پير، پيرو او شاعر و. په دې باره کې علي محمد د حالنامې مؤلف داسې ليکي:

⁵³ حالنامه، 417 مخ

⁵⁴ حالنامه، 200 مخ

څو کاله وروسته چې موږ د نواب رشید خان⁵⁵ غفرت پناه سره د جهانگیر پاچا په وخت کې هندوستان ته راغلو او خواجه محمد چې ددې بنده⁵⁶ (ورور دی، یو د پیر دستگیر له مريدانو او مخلصانو څخه و چې عالم، متقي، پرهېزگار، سخي، شجاع، د قلم او سکونت خاوند او اهل ذوق او محبت و او همېشه به په ذکر مشغول و. په پښتو ژبه به يې ښه شعر وايه او دا يو غزل د هغه له اشعارو څخه دی:

پــا هــا دې لــه لــون لــون وای
خپــل هــا دې پکــي و ســتای
د حــضرت لار دې تــازه کــره
ای رويــن آن حــق نــمــای
طالبــان دې بــینا کــري
درڅرگــند دې دواړه ســرای
پــر گــم رادې پــر لار کــري
د مــضــل وې رهنــمــای
چــې د زړه ســترگې دې ورکــري
هــېڅ بــه نــه وینــې بــې خــدای
پــر طــالبــې دې ايســتلی
د گــمــان د ســر بــین لــه لای
چــې یقــین یــن یــر زورور شــه
نــور بــه نــه خــوډي لــذای
هېڅــوک د خــبــر نــه دې
د مــســکین عــارف لــه راي
خواجه مــحمد دې قناعت کــري
لــوی غــنــې بــه شــي گــدای⁵⁷

سره له دې، چې دا اشعار کاتب غلط لیکلي دي، خو بیا هم لوستل کېدای شي، ژبه يې کندهاري ده او د شعرونو بحر يې لنډ دی⁵⁸.

بناغلی حبيب الله رفيع لیکي:

چې د ملا ښاپسته خان په جونگ کې د خواجه محمد په نامه پارکې خوندي دی. دا شعرونه دوه ډوله دي، چې د يوه شاعر نه ښکاري، خو کله چې مې د خواجه محمد ښځېن له ديوان سره مخامخ کړه، ټول هلته وموندل شول. زما په فکر دا شعرونه به ټول د همدې خواجه محمد وي. د کاتب د خوا به د ښځېن په ديوان کې ورگډ شوي دي او یا هم څرنگه، چې خواجه محمد ښځېن په خپله د تصوف او سلوب د لارې لاروی و، نو ښايي چې دی به د بایزید پیر د کورنی و⁵⁹.

خو په حالنامه کې په صراحت سره لیکلي دي، چې دغه خواجه محمد د علي محمد (د حالنامې د راټولونکي) ورور او د کندهار اوسېدونکی، په قام شینواری دی او خواجه محمد ښځېن يې دی⁶⁰.

حاجي گدای

په حالنامه کې لیکلي دي، چې په سربین کې پېنځه تنه طالبانو سبق وايه؛ له هغو څخه یو حاجي گدای و چې صادق سړی و او څو واره يې حج او عمره کړې وه. یوه ورځ حاجي گدای ته چا کتاب وښود چې پکې لیکلي وو، کله چې څوک مړ شي، لومړی پوښتنه به د توحید د علم څنې کېږي او بېله معرفت عبادت نه کېږي او د توحید او معرفت یواځې د پیر کامل نه حاصلېږي. هغه و چې حاجي گدای او څلور ملگري يې د پیر کامل په تلاښ شول. لنډه دا چې په ډېره خواړی يې له پیر روښان سره ولیدل او هغه توجه ورته وکړه. په دې پېنځو تنو کې ډېر فیض حاجي گدای واخیست او عجب و غریب واقعات به يې لیدل. که به يې د چا مخ ولید او یا به يې د سرود اواز تر غوږ شو او یا به يې خوندور خواړه خولي ته ورغله او

⁵⁵ الهداد د بایزید روښان لمسی وو چې د مغولو له خوا رشید خان خطاب ورکړ شوی و. دا هغه وخت دی چې د حالنامې مؤلف او نور روښانیان له الهداد (رشید خان) سره په لومړي ځل په هندوستان کې پر هغه جاکیر، چې د مغولو د خوا ورکړ شوی و، استوگن شوه.

⁵⁶ ددې بنده نه مطلب د علي محمد خپل ځان دی.

⁵⁷ حالنامه، د پښتو اکاډمۍ ټېپ شوې نسخه، 337 او 338 مخ.

⁵⁸ روښانیان، د مغلو تاریکیان، 116 مخ.

⁵⁹ د روښان یاد، 194 مخ.

⁶⁰ حالنامه، 338 مخ.

يا به يې خوشبويي حس كړه، په دې ټولو صورتو كې به يې د دوست دوست نارې وهلې او په دې باره كې حاجي گداى لاندې شعر ويلی دی:

څلور څيزه لطيف دي
هر يو مې د فقير په خان ناساز دي
كه ما فهم دليل وكه
يو ديدن دى بل اواز دى
يو بوى بل مزه دى
هر چې ما ورنكه د هغه ډېر بزه دي⁶¹

شعرونه يې مات و گود شاته دي، نه ده معلومه چې دا د كاتب غلطې ده او كه څنگه؟
لنډه دا چې حاجي گداى د روښاني لارې تكره لاروى او شعر يې هم وايه. د نورو شعرونو په باره كې يې معلومات نشته.

مير خان روښاني

مير خان روښاني موږ په دې ډول پېژنو، چې د دولت لوانې په ديوان (252 مخ، د كابل چاپ) يوه اوږده قصيده د مير خان په نامه شته، چې تر 100 بيتو زياته ده. دا سړى هم د روښاني مكتب شاگرد ښكاري، خو كله چې دولت ژوندى و (1058ق) ښايي دا روښاني ناظم به مړ و. دولت د گنج عارفين تر بيان وروسته چې د رسول صلى الله عليه وسلم معجزات دي، دا قصيده ددغې اصطلاح په شرحه كې راوړې ده، چې داسې شروع كېږي:

نن مې زړه لــه خفتــى گــنج كــه څو وينا
مخفي گــنج د بــي شــريكه بــي همتــا
يو عجيب ښايســته نــور و بــي مثالــه
منزله لــه ســبزه و ســرخه هــم بيضا
نه يې رنگ نه يې مثال ســته نه يې لــورى
پــاك ســاده او منــزه و تعا
هــم كامــل هــم مكمــل او هــم غنــى و
پــاك لــه فقــر لــه نقصــاته لــه فنا⁶²

ددې قصيدې ډېر بيتونه دي، ما يې يو څو بيتونه د مثال په ډول راوړل.
نو په دې ډول مير خان هم د روښاني ډلې په ناظمانو كې د قصيدې خاوند گڼل كېږي خو څنگه قصيده او شعر خو نه دى، خو نظم به وي⁶³.

كريمداد

كريمداد روښاني د روښاني دورې يو پياوړى شاعر دى. دى نه د اخوند درويزه زوى كريمداد دى او نه د روښان لمسى (د جلال الدين زوى) كريمداد دى. بلکې دده د ديوان په موندلو سره مو وپېژندى چې دا كريمداد درېيم كريمداد دى چې د فارسي په كلام كې يې له خان سره "بنگشى" ليکلى دى⁶⁴.

د كريمداد يو نيمگړى ديوان موندل شوى دى چې د انډيا افس لندن په كتابتون كې خوندي دى او په 1964م كال د ښاغلي خيال بخاري په سريزه د پېښور پوهنتون د پښتو اكاډېمۍ له خوا په پېلك اربت پريس كې چاپ او خپور شوى دى. دا ديوان نيمگړى دى ځكه چې د ديوان رديف تر "نون" پورې رسېدلى خو نوره برخه يې نيمه خوا شوې ده.

دكريمداد شعر خور او روان دى او په شاعرۍ كې يې د وحدت الوجود فلسفه ښكاره ده او دكامل پير وجود يې ضروري گڼلى دى. د كريمداد ديوان له 9 مخ څخه تر 30 مخ پورې د بايزيد روښان او د هغه د اولاد يادونه كوى او هم په ديوان كې يې څو خايه د بايزيد روښان ستاينې شته چې څو بيتونه يې دا دي:

د وحدت ونه يوه ده په يو اصل

⁶¹ حالنامه، 220 مخ

⁶² د دولت لوانې ديوان، 652 مخ

⁶³ د زېري ورځپاڼه، 7 گڼه، 1356هـ ش كال، د غوايې 14 ددې گڼې په لومړي مخ كې د مير خان روښاني په نظمونو كې قصيده تر عنوان لاندې مضمون خپور شوى دى چې ليكونكې يې پوهاند عبدالحى حبيبي دى.

⁶⁴ عيشى ام بنگشى ام خاك رهم ديين و دل باخته در راه تو ام

په کثرت باندې خوره شوه په څو بڼاخه
کريمداد حکمت موندلی
له روښان د دين سقراطه

د کريمداد له اشعارو ښکاري چې تر 1028 هـ کال وروسته په شمس اباد کې زيږيدلی او بيا په رشيد اباد⁶⁵ کې استوگن شوی دی. په شاعري کې يې د گنگا د سيند د غاړو او د نور هندوستان د ښکلا ذکر کړی دی. په 1056 هـ کال يې شعر وايه چې دا نېټه په يوه بيت کې داسې څرگندوي:

کريمداد دا بيان کښلی
په زر شپږ پنځوسم کال کې

داسې ښکاري چې د نوموړي شاعر کورنۍ به هم د ځينو نورو روښانيانو په ډول له الهداد روښاني (رشيد خان) سره هندوستان ته تللي او هلته به استوگن شوي وي⁶⁶. د کريمداد له اشعارو څخه ښکاري، چې شمس اباد او گنگا به رشيد اباد ته څيرمه وي.

کريمداد په فارسي ژبه هم خواره او روان شعار ويلې دي خو په فارسي اشعارو کې يې ځان ته "عيني بنگشي" ويلې دي او په دې اشعارو کې دده خپل نوم نشته. دا څرگنده نه ده چې دده دديوان مصحح ښاغلی خيال بخاري دا کلام يوازې له دې امله چې د کريمداد له ديوان سره موبڼتي راغلی دی دده بولي او که کوم بل دليل هم لري. په هر حال، تراوسه دا وينا هم دده بلل کېږي او موږ يې د کريمداد فارسي وينا بولو⁶⁷.

د شعر نمونه:

ای زمـــــاد زره انیســـــه
پنـــــاه غـــــواره لـــــه ابلیســـــه
د ده دپـــــر دې افاتونـــــه
ورســـــره مـــــه شـــــه چلیســـــه
څـــــو دده پـــــه نفوتـــــه درومـــــی
زر بـــــه پېـــــل نکـــــړې لـــــه میســـــه
د همـــــت بلنـــــدې غـــــواره
کـــــه پـــــه ذات نـــــه یـــــی خسیســـــه
د مـــــز دورو مـــــز دور مشـــــه
ای د لـــــوی کـــــی رنيســـــه
دا گمـــــان دی اغـــــزن بـــــوتی
جامـــــه ژغـــــوره لـــــه دې هیســـــه

کريمداد پـــــه حســـــاب پـــــوه شـــــه
چـــــی یـــــو یـــــو دی لـــــه چـــــالیس
دا حکمـــــت یـــــی دی مونـــــدلی
لـــــه روښان ارســـــطاليس

قـــــادر داد

هم له دغې ډلې څخه د محمد زمان زوی قادر داد، د روښان پير له کورنۍ څخه تر 1118 ق پورې ژوندی و چې پلار يې هند ته فرار شوی او هلته به مړ وي. (قادر داد دمحمد زمان زوی، دپيرداد لمسی، دکمال الدين کړوسی او دپيروښان کړوسی وو - فاروق اعظم). دی هم اوږدې اوږدې عرفاني غزلې لري چې کله کله يې

⁶⁵ هغه سيمه ده، چې د هندوستان مغل پاچا جهانگير له خوا و الهداد (رشيد خان) ته د جاگير په ډول ورکړ شوه. د رشيد اباد په نوم يادېږي. (حالنامه).

⁶⁶ الهداد د جلال الدين زوی او د ميا روشان لمسی و. (جلال الدين په 1009 هـ ق کې ومړ). الهداد لومړی وار پر 1026 ق کال دشمالی هندوستان پاچا مغل جهانگير ته ايل شو. جهانگير د رشيد خان خطاب ورکړ. زوی او ورور يې برمه ځينې وگرځول او دی يې د بنگشېو د مغلي حاکم (مهابت خان) سره بېرته (روه) ته رخصت کړ. الهداد پر 1028 هـ ق کال بيا مغلو ته پورته شو، جهانگير بيا ونازاوه، منصبدار يې کړ او په دکن کې يې د جنگېدونکيو مغلي لښکرو په مرسته د هندوستان جنوب ته ولېږه. الهداد مغلو په نوکړۍ کې څلور زري منصب ته ورسېد (د دولت لوانې د ديوان سريزه، د عبدالشکور رشاد ليکنه).

⁶⁷ د روشان ياد، روشاني ليکنې، د حبيب الله رفيع ليکنه، 195 مخ

دغه غزلي د قصيدي درشل ته هم قدم ږدي⁶⁸.

دده د اشعارو مجموعه هم تر موږه نه ده رارسېدلې. يواځې پېنځلس پارکي يې په ورکه خزانه کې خوندي دي. شعر يې خوږ، روان او د روښاني لارې لارښوونکی دی. د مینې او محبت اشعار يې ويلې دي. په دې ډول يې په روښاني ادب کې د مینې او عشق ويناوې ورزياتي کړي دي⁶⁹.

د کلام نمونه يې دا ده:

دلر بـا بـه کـه پـا و لـه مـخـه واکـه
گـدايان بـه د ديدن وړ تـوانـا کـا
کـه گنجـونـه د ديدن راتـه څرگـد کـا
د نيسـتـي نـوم بـه وړک لـه مـا لـه تـا کـا
د اسـمـان سـتـوري بـه کـل واره غاـثـب کـا
کـه يـو خـا کـي مـخ بـنـکاره مـر ارا کـا
هـسـي نـه چـي زه او تـه بانـدي شـيدا يـو
د خو بـاتـو مـدح تـل ارض و سـما کـا
چـي پـيالـه د مـحـبـت يـي شـي تـر شـنـدو
د منـصـور پـه شـان د انـصـالـحق صـدا کـا
چـي لـه خـپـلـه سـره شـه قـادر دادـه⁷⁰

..

..

..

اورکزى

اورکزى هم د روښاني دورې شاعر دی چې د 1175 هـ په شاوخوا کې يې ژوند کاوه. د نوم نه يې ښکاري چې دی به په قام اورکزى و، خو اصلي نوم يې نه دی معلوم.

د ميرزا خان د ديوان په نسخه کې دده څه منتخب کلام شته. د کلام نه يې ښکاري چې دی د ښې طبعي خاوند و. ښاغلى حبيب الله رفيع ليکي: په کوټه کې د ښاغلي سيال کاکړ په کورني کتابتون کې د قابل اورکزى په نامه يو ديوان شته چې د احمد شاه بابا په وخت کې يې ژوند کاوه او له روښاني اورکزى سره يې د ژوند وخت يو دی. نو کېدای شي چې قابل اورکزى هم همدا روښاني اورکزى وي⁷¹.

د اورکزى اشعار ځواکه او د مینې ډک دي. کېدای شي چې ده به هم د اشعارو ديوان درلود. د اشعارو نمونه يې دا ده:

چـي پـه زړه کـي يـي رېـنـي تـينـي مـحـبـت وـي
ميسـر بـه يـي پـه خـلـقـو کـي حـلـوت وـي
خـيـالات د مـعـشـوقـي ژواک د عاـشـقـانـو
گـنـره کـلـه پـه هـجـران کـي سـلامـت وـي
د او لـه يـي خـصـالت بـي پـروا هـي دى
و تر کـنـو خـو خـو دايـي وړکـى صـرـى صـلابـت وـي
لـعـل سـتـا د زلفـو مـنـى نـسـيم غـبارت کـا
لـغـه پـسـه يـي پـه کـل بانـدي قـسـمـت وـي
د کـا کـلو پـه سـواد جـهـان تـيـاره کـري
ظـهـر سـر سـتـا لـه حـسـنه صـبح سـعـادت وـي
د وړکـزي غـزل تحـفـه خـي و جـانـان تـه
کـه مـنـظـور يـي پـه جـنـاب د اجـابـت وـي⁷²

روښاني ډولـه ليکنـي⁷³

دروښانيانو تحريک يو داسې تحريک و چې تر ډېر وخت يې د ادب او تصوف پيروان وروزل او په دې ډول يې د پښتو ادب پانگه درنه کړه. خو د بده مرغه د روښاني د وري ټول اثار تر موږ نه دي رارسېدلي؛ بېله هغو

⁶⁸ د زيري ورځپاڼه، د 1356 هـ ش کال لومړۍ گڼه، د کابل پښتو ټولنه، د پوهاند عبدالحى حبيبي ليکنه.

⁶⁹ د روښان ياد، 196 مخ

⁷⁰ د پښتو غزل، ښاغلى افضل رضا، 61 مخ. د مقطع اخر بيت نشته.

⁷¹ د روښان ياد، 197 مخ

⁷² پښتو غزل، افضل رضا، 70 مخ

⁷³ د روښان ياد روښاني ليکنې 200 مخ.

شاعرانو چې نومونه يې تر اوسه ياد سوي دي. ځينې نور داسې شاعران هم شته چې په صراحت سره يې خپل ځانونه روښاني نه دي بللي بلکې يا خو يې نومونه د معلومو روښاني شاعرانو په کلام کې ياد شوي دي او يا يې د وينا له مخې دا اټکل کېږي چې دا به هم روښانيان وو.

زه دلته يوازې ددغو څو شاعرانو نومونه يادوم:

- 1- اخونميرداد 2- شيخ فريد 3- اخوندمصري
- 4- ادين 5- ازاد 6- سعيد 7- احمد.

اريانا دايرة المعارف

څلورم ټوک د افغانستان د دائرة المعارف د ټولنې خپرونه د چاپ کال 1341 هـ ش 1962م سپتمبر، د چاپ ځای کابل، دولتي مطبعه د 542 مخ نه تر 544 پورې پکښې د پير روښان بايزيد تر سرليک لاندې د روښان پير يادونه شوې ده.

ادبي ستوري (لومړی ټوک)

مؤلف يې ښاغلی حبيب الله رفيع دی. په کال 1353 هـ ش د کابل مجلې پښتو ټولنې له خوا خپور شوی دی. په دې کتاب کې د پښتو د پنځوسو (50) تنو نومورکو شاعرانو پېژندگلوي شوې ده او د دوی وړک آثار رابرسېره او د لسو تنو نامتو شاعرانو وړک پارکي راغونډ شوي دي. دا ټوک بې له متعلقاتو 276 مخه لري. ددې کتاب په لومړي مخ کې د ميا علي محمد يو نومورکی شاعر معرفي راغلی ده. په دويم او درېيم مخ کې يې د شاعر د پېژندگلوي لپاره د روښانيانو پر فلسفه او د دوی پر ادبي خدماتو يو سرسري نظر اچول شوی دی.

په اخر کې ليکونکي د اټکل په توګه دا ويلي دي چې دا علي محمد به روښاني شاعر علي محمد مخلص وي کوم چې يادونه يې د اخوندروپزه د خولي شوې ده او د ميا روښان د پيروانو او د روښاني شاعر ارزاني ورور يې بللی دی.

ادبي ستوري (دويم ټوک)

ددې ټوک ليکونکی هم ښاغلی حبيب الله رفيع دی. دا کتاب په کال 1356 ش (1977م) ليکل شوی دی او په 1359 ش (1980م) کې د ميا فقير الله جلال ابادي د مړينې د 200 تلن په وياړ د اطلاعاتو او کلتور د وزارت د هنر د رياست له خوا په دولتي مطبعه کې د 500 ټوکو په شمېر چاپ شوی دی. دغه کتاب ټول 390 مخه لري چې د 24 تنو نارينو او 7 (تنو ښځينه و شاعرانو پېژندگلوي پکې شوې ده او د څلورو نامتو شاعرانو ورکې ويناوې پکې راغلي دي.

ددې کتاب په لومړي مخ کې د شيخ ادم روښاني تر عنوان لاندې د يوه نومورکي شاعر پېژندگلوي شوې ده چې په وروسته مخونو کې د شيخ ادم روښاني اشعار له نورو روښاني اشعارو سره پرتله شوي دي او په دې ډول د روښانيانو يادونه شوې ده.

بيت:

د کامل دعايي مله ده

د ادم غشي به نه ځي له هدفه

د کتاب په 25 مخ کې د مير خان روښاني تر عنوان لاندې د يوه بل نومورکي روښاني شاعر پېژندگلوي شوې ده.

د ميرزا حنان بيتونه:

يو مـرزا، مـير خـان، دولـت د علـم کـان و
د سـلوك شـعـر يـي کـري دى افضـل
بـل اخـنـد مـيرداد د عشـق پـه مـيو مسـت و
بـنـه شـيرين الفـاظ ويا يـي دى واصـل

املاء او انشاء

مؤلف يې مرحوم گل پاچا الفت دی او پر 1338 هـ ش (1959م) کال د پښتو ټولنې له خوا چاپ شوی دی. د کتاب په 68 مخ کې (د پښتو پخوانی نثر) تر عنوان لاندې يو مضمون ليکل شوی دی. موضوع يې د پښتو د تاريخ په اوږدو کې د پښتو د نثري آثارو په جمله کې د خير البيان يوه نمونه راوړل شوې ده او همدارنګه ليکونکی د خير البيان د نسخې او د هغه د نثر په څرنگوالي څه رڼا اچولې ده.

انتخاب د خير البيان او مخزن) د زور نثر نمونې)

دا يو وركوتي كتاب دى چې د پښتو اكادمۍ پيښور يونيورسټي له خوا د ايم.اى د زده كړياتو لپاره په شاهين پريس پيښور كې چاپ شوى دى. د چاپ كال يې نه دى ليكلي. ددې ككتاب د درېيم مخ نه تر 27 مخ پورې د خير البيان د متن څو نمونې راوړل شوي دي.

بي بي نوره

دا كتاب د ښاغلي سيد تكريم الحق كاكاخېل (روغ لېوني) تاليف دى. په 204 مخونو كې د رحمن نيوز (ايجنسى) محله جنگي (پيښور له خوا چاپ او خپور شوى دى. موضوع يې د كورني ژوند حالات او د خاوند له خوا مېرمنې ته اټكلي ليكونه دي. د چاپ نېټه يې نه ده معلومه خو د ليكونو تاريخ يې 1954م دسمبر نه تر 1958م جنوري پورې دى. مقدمه يې سيد تقويم الحق كاكاخېل ليكلي ده چې د 11 مخ نه تر 14 مخ پورې پكې د بايزيد انصاري او دده د پيروانو د نثر يادونه شوې ده.

پښتانه

د 1350 هـ ش كال د وري د مياشتې په نهمه (1971م كال) په كابل كې د هغه وخت د قبايلو د مستقل رياست له خوا د ميا خان اپريدې په اهتمام چاپ او خپور شوى دى. ددې خپروني د دويم ټوك په درېيم مخ كې د "پير روښان نهضت او جنگونه" تر سرليك لاندې تر 6 مخ پورې يادونه راغلې ده.

پښتانه د تاريخ په رڼا كې

د ښاغلي سيد بهادر شاه ظفر كاكاخېل تاليف دى چې د 1384 هـ ق كال د ذى الحجې په مياشت كې په پيښور كې د يونيورسټي بڼك ايجنسى له خوا چاپ او خپور شوى دى. دا كتاب 1400 مخونه لري. د كتاب له 664 مخ نه تر 707 مخ پورې د "روښاني تحريك" تر عنوان لاندې د روښانيانو د ژوند حالات، مبارزه او د هغه طرز فكر د هغه اولاد او د هغو مبارزه او له روښانيانو سره د مغولي شاهانو كړه وړه په خورا عالمانه ډول څېړل شوي دي. كاكاخېل صاحب ليكي:

"دا خبره د فكر وړ ده چې حضرت اخند درويزه چې په بايزيد كوم الزامات لگولي دي هغه دومره شديد خوفناك بلكې شرمناك دي چې د داسې صفاتو يو سړى په مسلمانانو كې بالخصوص په پښتنو كې دومره اثر او رسوخ نشي حاصلولای، څومره چې بايزيد انصاري په پښتنو كې حاصل كړى و. په دې بنا دا الزامات قطعي د مسلك د اختلاف نتيجه ده او صداقت ته نژدو نه معلومېږي." (پښتانه د تاريخ په رڼا كې)

پښتانه شعراء

ليكوال يې څېړندوى عبدالله بختانى دى او د افغانستان د علومو د اكادمۍ د ژبې او ادبياتو د انستيتيوت له خوا په 1457 كال خپور شوى دى. ددې كتاب د څلورم ټوك د 908 مخ نه تر 927 مخ پورې د بايزيد روښان، علي محمد مخلص، ملا عمر، واصل روښاني او كريمداد تر نومونو لاندې د دوى يوه لنډه لنډه پيژندگلوي شوې ده.

پښتانه شعراء

د پوهاند حبيبي صاحب او د هغه وخت د پښتو ټولني د نورو غړيو له خوا تاليف شوى دى چې پر 1320 هـ ش كال د كابل په عمومي مطبعه كې د محمد گل نوري په اهتمام چاپ او د پښتو ټولني له خوا خپور شوى دى.

ددې كتاب د لومړي ټوك په 23 مخ كې (د روښانيانو ډله) تر عنوان لاندې تر 27 مخ پورې د بايزيد روښان او دده د شاگردانو يادونه شوې ده.

"دا ښكاره ده چې خير البيان يو مشهور مفكر چې په پير روښان يا پير تاريك مشهور دى ليكلى دى. اخون درويزه چې ددغه سړي د مسلك لوى مخالف او دښمن دى وايي چې دغه سړى بايزيد نومېدى. د عبدالله زوى و، پلار يې اصلاً د قندهار و چې په كاني گرم كې اوسېدى." (مخزن الاسلام).

په دې كتاب كې د خير البيان سبك، د خير البيان د سبك خواص او ددې سبك پر مشاهيرو علمي او تحقيقي بحث شوى دى.

پښتو ادب

د کتاب لیکونکی ښاغلی عبدالحمید اثر سلارزی د باجوړ دی. په 1370 هـ کال کې د اداره اشاعت سرحد قصه خوانی بازار پېښور ښار له خوا خپور شوی دی او عبدالخالق خلیق صاحب په علمي پرنټنگ پریس لاهور کې چاپ کړی دی. دا کتاب ټول 362 مخونه لري او په 63 فصلونو مشتمل دی او پر پښتو ادب یې هر اړخیز او عالمانه تحقیق کړی دی.

ددې کتاب په 71 مخ کې د پخواني نثر تر عنوان لاندې د بایزید انصاري خیر البیان په لومړنیو لیکل شوي نثرونو کې بللی دی او په 73 مخ کې یې د پیر روښان د خیر البیان د لیک یوه نمونه ورکړې ده.

پښتو سندرې

د ښاغلي گل پاچا الفت تالیف دی، چې پر 1325 هـ ش کال د پښتو ټولنې له خوا د کابل په عمومي مطبعه کې چاپ شوی دی. ددې کتاب په 12 مخ کې د روښانیانو دوره تر عنوان لاندې تر 20 مخ پورې د بایزید روښان او د هغه د ادبي پیروانو یادونه راغلې ده.

پښتو غزل

دا کتاب ښاغلي افضل رضا ترتیب او تدوین کړی دی. د پېښور پوهنتون پښتو اکاډمۍ په کال 1978 م د محترم استاد پریشان خټک په سریزه خپور کړی دی او د سیف الرحمن سید په اهتمام سپین زر سروسرز چاپ کړی دی.

ددې کتاب موضوع د اکبر زمینداوري (لومړی غزل بول چې د 750 هـ په شاوخوا کې اوسېدې) څخه بیا تر گلستان نومي شاعر پورې چې د څوارلسمې پېړۍ شاعر دی، د غزلو نمونې او د هغو په باب معلومات او د شاعرانو لنډه پېژندګلوي راغلې ده.

ددې کتاب له 54 نه تر 69 مخ پورې د روښانیانو ډله تر عنوان لاندې د لاندینیو روښاني شاعرانو پېژندګلوي او د هغو څو څو غزلې یې د بېلګې (نمونې) په ډول رانقل کړي دي. ارزاني، میرزاخان انصاري، قادر داد، مخلص، دولت لوانی، میا داد او اورکزی. کتاب ټول 387 مخونه لري.

پښتو قرات

د یوولسم ټولګي لپاره د افغانستان تعلیمي کتاب چې په 1354 کال د افغانستان د پوهنې د وزارت د تالیف او ترجمې له خوا چاپ شوی دی. مؤلف یې پوهاند عبدالشکور رشاد دی. ټول 159 مخه لري او د 110 مخ نه تر 113 مخ پورې د "پیر روښان او د هغه تالیفات" تر عنوان لاندې یادونه پکښې شوې ده.

پښتو نثر ته کره کتنې

لیکوال یې عبدالحی حبیبی او د افغانستان د علومو د اکاډمۍ د ژبو او ادبیاتو علمي او تحقیقي مرکز (پښتو ټولنې) له خوا پر 1360 کال کې چاپ شوی دی. ددې کتاب په څلورم څپرکي کې (پښتو نثر په تاریخ مرصع کې) تر سرلیک لاندې په 47 او 48 مخونو کې د روښانیانو د نثر یادونه شوې ده.

پښتونستان

د عبدالروف بېنوا تالیف دی چې په 1130 هـ ش کال د کابل په عمومي مطبعه کې په 479 مخونو کې چاپ او خپور شوی دی.

ددې کتاب له 306 مخ نه تر 316 پورې د "روښانیانو کورنۍ" تر سرلیک لاندې د بایزید روښان او د هغه د کورنۍ او مبارزې یادونه راغلې ده.

پښتو منتخبات

د پروفیسر ډورن ټولونډه او سریزه یې څېړنوال محمد صدیق روهي ژباړلي ده. د زلمي هېوادمېل په اهتمام پر 1356 کال د کابل د پښتو ټولنې له خوا دویم ځل چاپ شوی دی.

ددې کتاب د سرزې په اووم مخ کې يې د بايزيد انصاري تاليفاتو ته اشاره کړې ده.

تاريخ رياست سوات

د محمد اصف خان تاليف او د ښاغلي عبدالودود برتاکالي پېښوري په کتابت چې په 1958 م کال د ستمبر پر 27 نېټه بشپړ شوی دی. ددې کتاب د لومړۍ برخې په 27 مخ کې د بايزيد انصاري المشهور پير روشن او د هغه د عمر مختصر حالات تر عنوان لاندې تر 58 مخ پورې د بايزيد روښان يادونه راغلې ده.

تاريخ مرصع

د خوشال خان خټک د لمسي افضل خان خټک تاليف دی. دا کتاب په 1974 م کال د پياوړي محقق دوست محمد خان کامل د هلو ځلو په نتيجه کې چاپ شوی دی. د کتاب اصل متن 624 مخه دی، له متعلقاتو سره 1492 مخونه لري. په 238 مخ کې د بايزيد روښان د يادونې عنوان داسې ليکي: ذکر مشتمل په احوال د پير روښان او دده د اولاد چې په دا ملک د کابل د صوبي څه نیک او بد دده او دده د اولاد په سبب واقع شوي دي. د تاريخ مرصع ليکونکی چې د بايزيد په باب کې څه ليکلي دي هغه اکثره د اخوند درويزه او د هغه د اثر مخزن الاسلام په رڼا کې دي. " نور بايزيد د هغه خايه ننګرهار ته راغی، په مهمندو کې يې د ملک سلطان احمد کره قرار و مسکن ونيو. يو مدت يې ورته تير کړ اما ننګرهار تابع د عالمانو و، اطاعت او پيروي يې دده قبوله نکره. له هغه خايه بايزيد راروان شه پېښاور ته راغی په غوريا ځي ټو کې قرار ونيو. " هر گاه په پښتنو کې په هغه وخت کې علم کم و اکثره تابع دده شول او ده خپل شهرت په پيري او پېښوايي کړې و او عوام الناس ته به يې وې چې بي پيره کامله و خدای ته لار نشته. راځی زه پير کامل يم چې هدايت او رهنمايي درته وکړم. پښتانه يې په سبب د کم علمي په دا فريفته کره په دا خبر نه و چې په تفسير د بيضاوي کې يې راوړي دي چې لويه وسيله د خدای د معرفت اختيارول د اطاعت او عبادت او ترک د عصيان او د گناه دي او بېله استقامت د شريعت غرا او ملت بيضا و خدای ته لار نشته. بيت:

محالست سعدی که راه صفا

توان رفت جز در پی مصطفی

څو رسالي ده په هغه وخت تصنيف کړې، ايت او علم حديث يې دواړه خپل سندونه کړي وه. اما په هغه وخت عالمان نه وه چې دده سره يې مباحثه کړي وای چې ايت او احاديث په موقع دي يا غير موقع دي. هر چې ده ويل مريدانو به يې هغه کړل. اخر الامر تپيه د خليلو د ده مريدان شول، بيا مهمندزي د هشنغر ورغلل، دی يې و هشنغر ته راوست. هر چه په پښتانه کې جاهل تر هغه دده معتقد وه. د هشنغر په قلعه ډېر کې يې ځای ورکړ. " تاريخ مرصع.)
ځينې ليکوالان د افضل خان نظر دده د خانزادګۍ او دده د ذاتي گټو په نظر کې نيولو لپاره ګڼي.

تکـلـل

د صاحب شاه صابر د اشعارو مجموعه ده چې له 1973 کال نه يې تر 1984 م کال پورې ويلي دي. په 1986 م کال چاپ شوي دي، خو د چاپ ځای يې نه دی ښودلی. د "باغي" په نامه يو اوږد نظم کې يې د بايزيد، جلال، احداث، ميرزا خان او دولت يادونه کړې ده. د کتاب په اخر کې يې د شخصياتو او مقاماتو په پېژندګلوۍ کې د پورتنیو اشخاصو د الاپي په شمول يوه لنډه پېژندګلوي کړې ده.

تېـر يـادـونـه

ويونکی يې ښاغلی حبيب الله رفيع دی چې په 1354 ش کال د مرغومي په لومړۍ نېټه د اطلاعاتو او کلتور د وزارت د افغانستان د تاريخ ټولنې له خوا چاپ شوی دی. له 48 نه تر 50 مخ پورې د "روښان ته" تر سرليک لاندې يې د بايزيد روښان په ستاينه کې يو ښکلی نظم ويلي دی.

خير البيان

تصنيف د بايزيد روښان (انصاري) او مقدمه پرې ښاغلي حبيب الله رفيع ليکلی ده او د پښتو ادبي مرکز (سرای نورنگ) (پښو) له خوا په کال 1986 کې چاپ شوی دی. ددې کتاب په 33 مخ کې د بايزيد روښان

پيژندگلوي او پر ادب باندې يې ښه پوره څيړنه شوې ده. (په کابل کې د پښتو ټولنې لخوا د خيرالبيان د چاپ سوي نسخې ذکر مخکې سويدي - فاروق اعظم).

د افغانستان پېښليک

ليکوال يې ارواښاد پوهاند حبيبي او په 1353 هـ ش کال د کابل په دولتي مطبعه کې د بيهقي کتاب خپرولو د مؤسسې له خوا چاپ او خپور شوی دی. ددې کتاب د لومړي ټوک په لاندې مخونو کې د بايزيد روښان يادونه راغلي ده:

123، 127، 128، 129، 130، 132، 133، 135، 138، 139 او 140 مخونو کې.

د پښتو د ادبياتو تاريخ

مؤلف يې ارواښاد پوهاند عبدالحی حبيبي دی. په 1342 هـ ش کال د پښتو ټولنې له خوا د کابل په دولتي مطبعه کې چاپ او خپور شوی دی. ددې کتاب دويم ټوک د لسم څپرکي په 250 مخ کې بيا د کتاب تر پايه يعنې تر 368 مخ پورې د "پير روښان او دده د نثر مکتب او د پښتو فني نثر" تر سرليک لاندې خورا محققانه او عالمانه ليکنه شوې ده چې نه يواځې د بايزيد روښان ادبي خوا پکې څيړل شوې ده بلکې د پير روښان او دده د کورنۍ کارنامې، د مغلو سره د هغوی مبارزې او روښاني نهضت او جنگونه او دده دعوت او د خلکو رجوع او د بايزيد نصايح او بيا دده علمي او ادبي آثار او دده د مشهور کتاب خير البيان موضوع او مباحث او د بايزيد عرفاني او سياسي افکار په مفصل او مشرح او مستند ډول راوړل شوي دي.

د پښتو ادب په تاريخ کې قصيده

ليکوال يې ارواښاد پوهاند عبدالحی حبيبي او د زلمي هېوادمېل په زيار او اهتمام د افغانستان د علومو د اکاډمۍ د ژبو او ادبياتو د انستيتيوت له خوا په 1357 ش کال کې خپور شوی دی. ددې کتاب په درېيم څپرکي کې د "قصيده د روښانيانو په مکتب کې" تر سرليک لاندې، له 36 مخه تر 74 مخ پورې د روښاني شاعرانو قصيدې په بشپړه توگه څيړل شوې دي.

د پښتو د نثر تاريخي او تنقيدي جابزه

دا کتاب د ايم. فل مقاله ده. ليکونکي يې بي بي مريم ده او په کال 1986م کې د لطف الله په اهتمام په جدون پريس پېښور کې چاپ شوې ده. ددې کتاب په درېيم باب کې د 78 مخ نه تر 136 مخ پورې د (بايزيد انصاري) تر عنوان لاندې د هغه پر ژوند، تصنيفاتو او له هغه سره د اخوند دروېزه مخالفت څيړلی دی.

د پښتو د نثر تاريخ

(له 223 هـ نه تر 1350 هـ پورې)

مؤلف يې ښاغلی محمد افضل رضا او په کال 1968م د اپريل په 15مه نېټه د عظيم پېلشنګ هاوس خيبر بازار پېښور له خوا په منظور عام پريس پېښور کې چاپ شو دی. ددې کتاب په درېيم باب کې له 120 مخ څخه تر 184 مخ پورې د (پښتو نثر دويم دور د نهمې هجري صدۍ نه تر يوولسمې هجري صدۍ) (بايزيد انصاري) تر عنوان لاندې يو اوږد او مفصل بحث لري. "د بايزيد او اخوند دروېزه خپلو کې شخړې د پښتو ادب پنگه بې کچه درنه کړه. هغه وايي چې بايزيد رومبۍ پښتون ليکوال و چې پښتو ادب يې په شعوري ډول د يو خاص غرض دپاره استعمال کړو او خپل تعليمات يې پکې پښتنو ته وړاندې کړل. ول څه وخت چې د بايزيد د تعليماتو خبر اخوند دروېزه صاحب ته ورسېد، نو د خپل استاد پير بابا په وينا يې د استاد سره اوږه په اوږه د بايزيد مخالفت شروع کړ. اول دا معامله د خبرو مناظرو او مباحثو په شکل کې وه، ولې وروستو دې داسې صورت اختيار کړو چې خبره ډاگې شوه او نوبت يې قتلونو او جنگونو ته ورسېدو. د اخوند صاحب چې د بايزيد سره په کومو عقيدو کې اختلاف وو په هغو کې وحدت الوجود هم شامل دی چې په هر دور کې ترېنه پيلات پورته شوي. دا شخړه په درېيمه هجري صدۍ کې شروع او تر بايزيد پورې..."

د پښتونخوا د شعر هار و بهار

ټولونکی يې جيمز ډارمستېر دی چې په 1356 هـ ش کال د زمري پر 15 مه نېټه د پښتو ټولنې له خوا په درېيم ځل چاپ شوی دی. ددې کتاب په سر کې يو مضمون (په پښتو ژبه کې اولسي ادب) تر سرليک لاندې چې ليکوال يې ډارمستېر او ژباړن يې روان فرهادي دی، توضيحات د پوهاند عبدالحی حبيبي او پښتو کوونکی يې حبيب الله رفيع دی. ددې کتاب له 10 مخ نه تر 12 مخ پورې د پير روښان او اخون درويزه بحث راغلی دی.

د پښتونستان مسئله د حق خود اراديت په رڼا کې

مؤلف يې محمد ابراهيم عطايي او په 1348 هـ ش کال د وري د مياشتې په نهمه نېټه د افغانستان د قبايلو د رياست له خوا خپور شوی دی. ددې کتاب په 71 مخ کې (د روښان نهضت او جنگونه) تر سرليک لاندې تر 79 مخ پورې د بايزيد روښان يادونه راغلي ده.

پښتانه شعراء حصه اول

دا کتاب د لومړي ټوک پښتانه شعراء لنډ شوی شکل دی چې د مرحوم عبدالخالق خلیق او اجمل خټک له خوا دوه ځله لومړی ځل په 1951 ع کال او دویم ځل 1964 ع کال د اداره اشاعت سرحد له خوا په پېښور کې چاپ شوی دی.

دې کتاب د 48 مخ څخه تر 61 مخ پورې د ميرزاخان او د دولت لوانې لنډه پيژندگلوي او د اشعارو نمونې وړاندې کړي دي.

په دې ځای کې اجمل خټک د ميجر راورتي هغه تيروتنې تکرار کړي دي، چې ليکلي يې دي: د ميرزاخان نوم فتح خان دی، ميرزاخان په قوم يوسفزی دی. همدغسې ددې کتاب په 120 مخ کې د بايزيد روښان او د خيرالبيان پيژندنه شوې ده داسې ليکي:

بايزيد يا پيرروښان يا پيرتاريک يو عالم او فلسفي سړی و، په علمونو پسې يې لوی لوی سفرونه کړي وو، هندوستان او ترکستان يې ورپسې کتلي وو او په اخر کې يې د خپل علم او فلسفې په رڼا کې د پيري او مريدي لار ونيوه او يو نوی مسلک يې اختيار کړو. دده ډېر مريدان پيدا شول او دوی د خپل مسلک تبليغ کولو. د پير روښان ملگرو د خپلې عقيدې تبليغ په اشعارو او په نظمونو کې هم کولو ځکه چې دا يوه ډېره اثرناکه طريقه وه.

د پښتو ادبي سوغات

دغه تذکره او ادبي کتاب د قاضي عبدالسلام زيادتي تاليف و چې په 1948 م کال په پېښور کې چاپ شوی دی او په اهتمام د محمد حسين منظور عام برقي پريس گورنمنټ پرنټرز.

دا کتاب 391 مخه لري. دې کتاب له 220 مخ څخه تر 225 مخ پورې د ميرزا خان انصاري او دولت لوانې لنډه پيژندگلوي او د هغو د کلام نمونه راوړي ده.

په دې کتاب کې هم نوموړي ليکوال د ميجر راورتي هغه تيروتنه تکرار کړې ده چې ليکي: د مرزا خان انصاري نوم فتح خان دی او په قوم يوسفزی دی.⁷⁴

پښتو رساله

پښتو مياشتنی مجله د 1988 م کال د جولایي د مياشتې گڼه، طابع يې سيد احمد احمد، د محمد جاوید خليل په اهتمام په حميدیه اليکټرک پريس پېښور کې چاپ او د پښتو اکاډمۍ له خوا خپره شوې ده.

ددې رسالې په 48 مخ کې (د پښتو اکيډمي قلمي نسخې) تر سرليک لاندې يو مضمون خپور شوی دی. ليکونکی يې حبيب الله رفيع دی. ددې قلمي نسخو په لړ کې يې د بايزيد روښان او مخلص حالنامه معرفي کړې ده.

د خيبر ادب

د کتاب ليکونکی ښاغلی مراد شينواری دی او په کال 1958 م په منظور عام پريس پېښور کې چاپ شوی دی. ددې کتاب په 21 مخ کې (د روښانيانو دوره) په نامه د ميرزا خان انصاري، قادر داد او اورکزي

پېژندګلوي او د هغوی پر ادبياتو څېړنه شوې ده.

د دولت لوانې ديوان

مصنف يې دولت لوانې، سرريزه يې پوهاند عبدالشکور (رشاد) ليکلي ده. د عزيز الله او محمد عارف غروال په سريزه د کابل د پښتو ټولنې له خوا چاپ شوی دی. نوموړی ديوان د بايزيد روښان د تصوف او سلوک په اړه لويه قصيده لري چې يو بيت يې دا دی:

بل صفت د بايزيد مسکين بيان کړم
خاص و عام خنې و نغوړې په غوړونو

او اخر بيت يې داسې دی:

د معنی شاهد به مخ ورته څرګند کا
که په دا کلام عمل وکړي پښتونه
بې له دې قصيدې نه دولت څو خايه نور هم د بايزيد روښان ستاينه کړې ده.

درننه پښتو

د ښاغلي پروفيسر پرېشان خټک تاليف دی چې په 1978م کال پېښور يونيورسټي پښتو اکاډيمی له خوا چاپ شوی دی.

په دې کتاب ګوتي کې د پښتنو نارينه او ښځينه قهرمانانو د مېړانې تاريخي واقعات راوړل شوي دي چې د هغوی نه په 81 مخ کې د بي بي شمسو تر عنوان لاندې د روښانيانو هغه تاريخي واقعه راوړل شوې ده چې د بايزيد روښان تر وفات وروسته د هغه پيښه زامن له يوسفزو سره په جگړه کې شهيدان شول. "د بايزيد روښان مېرمن بي بي شمسو د يوسفزو په قيد کې وه چې د زامنو سرونه يې ورته راوړه. بي بي شمسو اف قدر هم ونه کړ او نه يې تر سترگو اوښکې راغلې بلکې دا يې وويل چې زامن مې څه په غلا او کاسيری کې نه دي قتل شوي، د خدای په لاره کې يې سرونه ورکړي دي؛ شاباشی زامنو زه ستاسې په مور والي فخر کوم."

د روښان ياد

دا د بايزيد روښان د نړيوال سيمينار د مقالو مجموعه ده چې په 1353ل کال د مرغومي له 15 نېټې نه تر 22 نېټې پورې دوام درلود. د ښاغلي حبيب الله رفيع په زيار او اهتمام د کابل د پښتو ټولنې له خوا چاپ شوی دی. په دې سيمينار کې د افغانستان او نورې نړۍ 25 پوهانو او محققينو د بايزيد روښان د شخصيت په باره کې خپلې مقالې لوستلې وې چې زه دلته صرف د محقق نوم او د هغه د مضمون سرليک وړاندې کوم:

1_ څېړنمل محمد صديق روهي:

(د روښان پېژندګلوي او روښاني نهضت تر سر ليک لاندې مقاله)

2_ محترمه مېرمن معصومه عصمتي:

(د روښان د نهضت سياسي اوضاع)

3_ ښاغلی محمد اسماعيل مبلغ:

(نگاهی بر تصوف پير روښان)

4_ استاد قيام الدين خادم:

(د روښانيانو مبارزې)

5_ څېړنوال عبدالله خدمتگار بختانی:

(په پښتو ادب کې د روښاني آثارو مقام)

6_ ښاغلی عبدالباري جهاني:

(د روښاني نهضت د پرمختګ او ماتې عوامل)

7_ ښاغلی عبدالجليل وجدي:

(د روښانيانو روښانه ملي لار)

8_ ښاغلی عبدالقيوم نورزی:

(د روښانيانو د مبارزو څرنگوالی)

9_ ښاغلی محمد ابراهيم عطايي:

(د روښاني نهضت پر سيمه ييزه پېژندنه يو تحليلي څېړنه)

10_ پروفيسور نیکولای الکساندر وويچ دوربانکوف:

(د افغانانو د کلتور په تاريخ کې د بايزيد روښان) خير البيان (د پښتو ژبې مقام او

اهميت)

11_ ښاغلی حبيب الله رفيع:

(روښاني ليکنې)

12_ پوهاند محمد رحيم الهام:

(د خير البيان ژبني خصوصيتونه)

13_ استاد دكتور شاه حسيني تهراني:

(نهضت روشاني از نظر فلسفه، شعر و ادب)

14_ پوهنوال محمد حسن ضمير:

(بايزيد روښان او د هغه وخت د سياسي اوضاعو تحليل)

15_ ځيرنمل محمددين ژواک:

(بايزيد روښان د ملت د بنسټ ايښوونکي په حيث)

16_ پوهاند عبدالحی حبيبي:

(د پير روښان پر ژوند، پيښو او آثارو باندې ځيرنه)

17_ پروفيسور عبد قادر ميانيازوف:

(د تاجکستان او افغانستان ادبي او کولتوري اړيکي)

18_ ښاغلی غلام غوث شهامت:

(دروښاني نهضت د نفوذ ساحه)

19_ پوهاند عبدالشکور رشاد:

(خير البيان نظم دی که نثر؟)

20_ ځيرنمل دوست محمد دوست:

(د روښاني ادب د پښتو يوه منظومه رساله)

21_ پروفيسور انور علي دمسکونه:

(نکاتی چند در باره نهضت روشانی)

د روښانيانو ملي نهضت

ليکوال يې روسی ليکونکی اسلاتوف، ژبان يې محمد اکبر معتمد او په 1353ل کال د کابل د پښتو ټولنې له خوا د بايزيد روښان د بين المللي سيمينار په وياړ چاپ شوی دی.

دا يو وړوکی کتاب دی چې 66 مه لري. له 4 مخ نه تر 30 پورې د ژباړن سرريزه خپره شوې ده چې په هغه کې د بايزيد روښان آثار او د هغه مبارزه ځيرل شوې ده.

د مضمون سرليک دی د روښانيانو ملي نهضت (په شپاړسمه او اوولسمه پيړۍ کې) د پښتو په ادب کې انعکاس.

د مضمون سرليکونه: د روښانيانو تاريخ، د روښانيانو د حرکت خصوصيت، خوشحال خان او د روښانيانو کړه وړه.

دغه ليکونکي هم د نورو روسي ليکوالانو په شان روښاني تحريک فيودالي ضد بزگرۍ تحريک بللی دی. يعنې محتوا يې د سوسيالستي نظام غوښتونکې وه. هغه ليکي " خوشحال خان خټک د فيودالي طبقې څخه دی او دا دده د آثارو ددغو لاندینو واقعو څخه څرگندېږي:

"د روښانيانو د ډلې سره د خوشحال خان ښکاره دښمني ددغې ډلې د کلکو مخلصانو بلکې بنگش قوم سره دده دښمني، ددغې ډلې د مشرانو سره د ده عداوت او د روښاني شاعرانو (لکه ارزاني) سره دده مبارزه شوه او بله دا چې ده تل په خپلو اثارو کې د يوه قوي فيودالي حکومت ضروريات بيان کړي دي او د ملت د مقاومت له منځه وړلو طرفدار و."

(د روښانيانو ملي نهضت، 31 مخ)

د ميرزا خان انصاري ديوان

ميرزا خان د بايزيد روښان لمسی او د پښتو ژبې يو نوميالی شاعر دی. ديوان يې پر 1959م کال د ښاغلي هميش خليل صاحب په ترتيب او سرريزه په بابو حيدر رود پيښور ښار کې چاپ شوی دی. د ديوان د (ح) مخ نه تر (ق) مخ پورې د بايزيد روښان د ژوند حالات د هغه تصانيف او د تصوف فلسفه په خورا عالمانه او تحقيقي ډول تشرېح شوې ده.

د ميرزا خان انصاري ديوان د کابل د پښتو ټولنې له خوا هم په 1354هـ ش کال چاپ شوی دی چې سرريزه، سمون او لمنې يې ځيرنمل دوست محمد دوست کړي دي.

د ميرزا خان په ديوان کې ډېر ځايه د بايزيد روښان ستاينه شوې ده. څو بيته يې دا دي:

د ميرزا کلام شرين شو

پير روښان له برکته
واره عيب و هنر خپل پخپله گوري
د ميرزا کلام روښان شو له سراجه

د واصل روښاني څو شعرونه

د واصل روښاني څو شعرونه چې د بايزيد روښان د بين المللي سيمينار په وياړ په 1353 هـ ش کال د کابل د پښتو ټولنې له خوا چاپ شوی دی. مقدمه او تصحيح يې پوهاند عبدالشکور رشاد او سرريزه يې محمد صديق روهي او ډاکتر سيدال شاه پولاد کړي ده. کتاب له مقدمې سره 48 مخه لري.

"په هندوستان کې د لودي پاچهۍ تر رنګۍ دلو يو کال دمخه (په 931 هـ ق) د اورمرو پښتنو په يوه داسې کورنۍ کې چې د شپږو پښتو څخه ستانه (روحاني) او عالمه کورنۍ يادېدلې، يو هلک وزېږېده. ددغه هلک پلار (قاضي عبدالله) په ارثي توګه د اسلامي تصوف له تاريخه سره ښه اشنا و او د تبرک دپاره يې پر خپل زوی باندې د طيغوريه طريقې د مؤسس نامتو بزرګ بايزيد طيغور بسطامي (په 261 هـ ق مړ) نوم کېښود. دغه پښتون بايزيد د خپل وخت نامتو بزرګ شو. ډېر پښتانه يې مريدان شول او په خپلو ارادتمندانو کې يې د روښان پير لقب وگاټه."

("د واصل روښاني څو شعرونه" مقدمه)

د يونس ديوان

نقل، مقابلې، سمون، مقدمه او حاشيه يې ځېړندوی عبدالله بختاني کړې ده او د 1356 هـ ش کال د تلې په 25 مه نېټه د اطلاعاتو او کولتور د وزارت د پښتو د پرمختيا او پياوړتيا د امريت له خوا د عبدالله سحر او حفيظ الله رهجو په اهتمام چاپ شوی دی.

ددې کتاب د سرريزې له لومړي مخ څخه تر درېيم مخ پورې د بايزيد روښان او دده د نظريې او مبارزې يادونه راغلې ده.

رحمان بابا

د رحمان بابا ديوان د ښاغلي ارواښاد دوست محمد کامل مومند په تحقيقي، علمي، تاريخي او ادبي جاج سره د پرنټر پبلشرز بکسيلرز شمال انډسټريز اسټيټ کوهات روډ پېښور له خوا دويم ځل چاپ شوی دی. د چاپ نېټه يې نه ده ليکلې. ددې کتاب له 23 مخ نه تر 25 مخ پورې د بايزيد روښان پر پيروانو او د هغو پر آثارو يې يوه تنه رڼا اچولې ده.

روحاني تړون

دا کتاب د ښاغلي عبدالحليم اثر افغاني تاليف دی. په 1072 مخونو کې د دارالاشاعت باجوړ (ملاکنډ ايجنسۍ) له خوا د 1965م کال د اکتوبر په مياشت کې چاپ شوی دی. د کتاب د 534 مخه بيا تر 541 مخه پورې يې د روښانيه، حلولي، باطنييه فرقو دور تر سرليک لاندې د پير روښان يادونه کړې ده.

روښانيان د مغلو تاريخيان

مؤلف يې ښاغلی عبدالاکبر خان اکبر او سرريزه يې خيال بخاري صاحب ليکلې ده. په 160 مخونو کې په 1966م کال د اکتوبر په 24 مه نېټه د پېښور د قصه خوانۍ بازار د اداره اشاعت سرحد له خوا چاپ شوی دی.

په دې کتاب کې اکبر صاحب د بايزيد روښان پر ژوند، مبارزه، تصوف او د هغه د پيروانو پر حالاتو پوره ځېړنه کړې ده. زه دلته د اکبر صاحب د خيالاتو يو لنډ اقتباس وړاندې کوم:

"که سړی بې غرضه، بې تعصبه د دغې وخت په واقعياتو او تاريخي حالاتو نظر اوکړي، نو په دې نتيجه به اورسي چې کوم پيران، عالمان د مغلو مخالف وه او د پښتنو خيرخواهان وه، په اصل و نسب هم د پښتنو د نسل نه وه. هغه د غير پښتون پير ملا په حقله ښه مسلمانان نه و، ولې چې د وخت د پاچاهانو مخالف و. لکه بايزيد، کریمداد، مرزا خان، شيخ فريد، پير طيب، پير پهلوان، شيخ الياس، پير جلال، دولت لوانی، ازاد مير اورکزی، يوسف خان افریدی، بهار خان مهمندزی، پاينده خان مهمندزی، ملا دولت مهمندزی (محمدزی) وغيره. دا ټول پښتانه د مغلو برخلاف وه او د پير روښان مريدان او پرهدار وو. اخون درويزه هم خپل نسل

ازبکو ترک ثابتوي او دا هم ليکي چي زما نيکه سره پښتنو ډېره بدي کړې وه. دده بي عزتي يې کړې وه او د بلخ ازبکو ددې پښتنو نه بدل اخيستی و."

روهي ادب

مؤلف يې ښاغلی محمد نواز طائر صاحب دی او د پښتو اکېډمۍ پېښور يونيورسټي له خوا چاپ شوی دی. دا کتاب په دوو جلدو کې دی چې د لومړي جلد له 178 مخ نه تر 214 مخ پورې تر لاندینيو عنوانونو لاندې مفصل بحث شوی دی:

د بايزيد علمي مقام، د خير البيان مطالب، د بايزيد صوفیانه مسلک، د بايزيد تصانيف، د روښانيانو مسلک، د روښانيانو ادب او تعليمات، روښانيان او سماع او د روښانيانو ادبي خدمات.

فالنامه د مصحف د خوشحال خان خټک

مؤلف يې خوشال بابا، سريزه او مرتب يې حبيب الله رفيع او خپرونکی يې خوشحال ريسرچ سيل دی. د چاپ کال يې 1985م دی. ددې کتاب د سريزي له 4 مخ نه تر 7 مخ پورې د روښانيانو په الف نامه باندې بحث شوی دی. کتاب ټول 86 مخه لري.

کتاب ښود

د ښاغلي حبيب الله رفيع په زيار او کوينېښ پر 1356 هـ ش کال د اطلاعاتو او کولتور د وزارت له خوا (په دوو وروستيو پېړيو کې د پښتو چاپ شوو اثارو سيمينار) په وياړ چاپ شوی دی چې ټول 275 مخه لري. ددې کتاب د ب په رديف په 49 مخ کې د بايزيد انصاري نوم راغلی دی.

مخزن الاسلام

د اخون درويزه مشهور تاليف دی چې پر 1969م کال د پېښور يونيورسټي پښتو اکاډمۍ په اهتمام په حميديه پريس کې چاپ شوی دی او سيد تقويم الحق کاکاخېل صاحب ورباندې اوږده مقدمه ليکلي ده، چې د مقدمې د (له) مخ څخه تر (سهر) مخ پورې د اخون درويزه او بايزيد انصاري تر سرليک لاندې يادونه لري. او هم په خپله د مخزن د متن د لومړي مخ او 122 مخ نه تر 136 مخ پورې د بايزيد روښان غندنه ده او لکه څنگه چې اخون درويزه ددې کتاب په سر او پای کې ليکي: د مخزن الاسلام د ليکلو سبب د بايزيد روښان وجود و، دا کتاب په مخزن درويزه، مخزن پښتو او مخزن اخوند هم مشهور دی. لکه خوشحال خان چې وايي:

که ژوندی شي افلاطون

په سوات کې ونيسی سکون

نوي رڼا

مؤلف يې ښاغلی قيام الدين خادم دی او د ښاغلي سيد قاسم (رشتيا) او محمد ابراهيم کندهاري په مرسته چاپ شوی دی. دا د اجتماعي افکار سل مقالې دي چې په 1342 هـ ش کال چاپ شوي دي. په دې کتاب کې د "افغان مليت او پښتني ښځې" تر سرليک لاندې د بايزيد د ښځينه لمسيانو د مبارزې يادونه شوې ده.

ورکه خزانه

د ښاغلي همېش خليل تاليف دی چې په 1960م کال د دسمبر په مياشت کې د پېښور ښار د جهانگير پورې د بابو حيدر روډ د دارالتصنيف له خوا چاپ او خپور شوی دی. ددې کتاب دويم ټوک د لومړي مخ نه تر پېنځه څلوېښتم مخ پورې د بايزيد انصاري تر سرليک لاندې د بايزيد روښان د ژوند پېښې راغلي دي او د ميرزا خان انصاري دا بيت ورته ليکل شوی دی:

دا فقير مرزا ثنا د مياروښان کا

چې دانش يې د کل علم سربلند دی لکه شمع

اريانا د ابرة المعارف

څلورم ټوك، د افغانستان د داپرة المعارف د ټولنې خپرونه، د چاپ كال يې 1341 هـ ش (1962م) سپتمبر، او د چاپ ځاى يې كابل دولتي مطبعة دى. د كتاب له 542 مخ نه تر 544 مخ پورې د (پير روښان بايزيد) تر سرليك لاندې يادونه شوې ده.

تاريخ افغانستان

(در عصر كورگانی هند)

مؤلف يې خداى بڅېلى پوهاند عبدالحى حبيبي دى چې په 1341 هـ ش كال د افغانستان د تاريخ ټولنې له خوا د كابل د پوهنې په مطبعة كې چاپ او خپور شوى دى.

ددې كتاب په 136 مخ كې يې د "نهضت هاى ملي در مقابل مغل" تر سرليك لاندې پر لاندې موضوعاتو باندې رڼا اچولې ده:

روښانيان و نهضت ايشان، فلسفه اين حركت، بايزيد روشن، جلال الدين، فتح غزنى و كشته شدن جلال الدين، احدات، كشته شدن احدات، عبدالقادر، كريمداد، هاديداد، الهام داد، مرزا خان انصاري او قادر داد. د كتاب له 136 مخ څخه تر 162 مخ پورې د روښانيانو بحث دى.

تاريخ مختصر افغانستان

مؤلف يې پوهاند عبدالحى حبيبي صاحب دى چې په 1399 هـ كال د وري د مياشتې په لومړۍ ورځ د افغانستان د اكيډمۍ د تاريخ ټولنې له خوا د كابل په دولتي مطبعة كې چاپ شوى دى.

ددې كتاب د دويم ټوك په شپږمه برخه او له 48 مخ نه تر 62 مخ پورې د "روښانيان" تر سرليك لاندې د بايزيد روښان يادونه راغلې ده.

تذكرة الابرار والاشرار

مؤلف يې اخون دروېزه دى چې په 1309 هـ كې د هندوستان په هند پريس مطبعة كې چاپ شوى دى. ددې كتاب په 135 مخ كې د تذكرة سوم تر سرليك لاندې د بايزيد روښان غندنه شوې ده او هغه ته يې ملعون، مرتد او كافر ويلي دي او په 148 مخ كې د بايزيد روښان د كتاب خير البيان په باب خبرې لري.

"اين ملعون كتاب را تصنيف كرده بعضى كلمات او را به زبان عربى بلا ادراك ترتيب جمع آورده و بعضى را به زبان فارسى و بعضى را به زبان افغانى و انرا خيرالبيان نام برده. و چون مملو از كفر و الحاد و مشحون از افتراء و فساد بوده فقير انرا شرالبيان ناميده و اگر خر البيان نامند بهتر است."

("د تذكرة الابرار والاشرار" 128 مخ)

دېستان مذاهب

دېستان مذاهب يو فارسي كتاب دى چې مصنف يې د بايزيد روښان د مرگ نه شپږمه-اوپا كاله وروسته د هند په بېلابېلو سيمو كې گرځېدلى او د هغه وخت د راجو بېلابېلو فرقو حالات يې راجمع كړي دي چې ټول دولس مذهبي عقيدې دي.

كتاب له واقعاتو سره افسانې هم لري او دولس مذهبي عقيدې پكې څېړل شوي دي او يو باب پكې د روښانيانو پر موضوع ليكل شوى دى. ددې باب په درې فصلونو كې اول فصل د روښانيانو پر هغه خيالونو مشتمل دى چې مصنف وايي: ما د (پير روشن د كتاب) حالنامه نه نقل كړي دي، د كتاب په دويم فصل كې د روښانيانو نور معلومات ليكل شوي دي چې مؤلف د نورو ماخذونو نه راغونډ كړي دي او په دريم فصل كې يې د روښانيانو تاريخي حالات بيان كړي دي. په كتاب كې د مؤلف نوم نشته خو مصمصام الدوله شهنواز خان ددغه كتاب مؤلف ذوالفقار دستاني (اصفهانى) بللى دى، چې مؤيد يې تخلص وو.

لغات نامه

لغات نامه د دهخدا تاليف دى چې په 1348 هـ ش كال د خرداد په مياشت په تهران كې چاپ او خپور شوى دى او د "ب" په رديف كې په 618 مخ كې د بايزيد تر نوم لاندې داسې ليكي: "بايزيد انصاري از صوفيه زمان اكبر شاه درافغانستان ملقب به پير روشن بود و رجوع به قاموس الاعلام تركى، جلد 2 ص 1225

شود."

عمل صالح

عمل صالح مشهور په شاجهان نامه د محمد صالح کتبولا هوري تاليف چي د بنگال د راييل ايشيا ټيک سوساېتي له خوا په 1939م کال د کلکتې بېټسټ مشن مطبعه کي چاپ شوی دی. ددې کتاب د لومړي ټوک په 363 مخ کي تر دغه سرليک لاندې د روښانيانو يادونه شوې ده. مضمون تر 379مخ پورې غځي دلی دی. " بيان محو اثار و رسوم بدعت که در میان طوائف افغانان کوه نشين به سرحد کابل شيوع و وقوع يافته بود، از توجه اشرف ...".

فرهنگ زبان و ادبيات پښتو

دا کتاب د ښاغلي زلمي هې وادمل په زيار او زحمت راټول شوی دی. په 1356هـ ش کال د افغانستان د ښووني او روزنې او د تاليف او ترجمې له خوا په 549 مخونو کي د عبدالکريم پتنگ په اهتمام په دري ژبه چاپ شوی دی. ښاغلي هې وادمل دغه اثر خپل استاد پوهاند عبدالحی حبيبي صاحب ته اهداء کړی دی. په دې فرهنگ کي د دويمې هجري پيړۍ (له 139 څخه تر 154هـ څخه تر 1397 هـ پورې) د پښتو ژبې د هغو نشر ليکونکيو او شاعرانو احوال او د هغوی د کلام نموني راغلي دي چي په دغه دوران کي يي ژوند کاوه. د معرفي شويو کسانو شمېر 2000 تنو ته رسيږي چي نمونه يي د الفبا په ترتيب راغلي دي. ددې کتاب په لاندینيو مخونو کي د روښان او روښاني شاعرانو مختصره خو جامع پيژندگلوي شوې ده: 7، 29، 71، 58، 179، 383، 399 او 466 مخونو کي د ابابکر قندهاري، ارزاني روښاني، بايزيد روښان، خواجه محمد، دولت لوائي، قادر داد، کریمداد او مخلص علي محمد پيژندنه شوې ده.

صراط التوحيد

دا کتاب د بايزيد روښان تاليف دی چي د يوه ليک په ډول يي ليکلی دی او دخليفه دولت په لاس يي د هند مغولي پاچا اکبر ته ليږلی و. دا کتاب په 1952م کال کي ښاغلي عبدالشکور د پيښور ميوزيم پخواني مهتمم چاپ کړ چي 116 مخونه لري. لومړي 30 مخه يي خپل سرگذشت په دري ژبه ليکلی او پاتې کتاب يي په عربي او دري ژبه ليکلی دی. د کتاب په پای کي يي راوړي دي چي دا کتاب په 978هـ کال ليکل شوی دی.

مآثر الامراء

د صمصام الدوله شاهنواز خان تاليف دی او په 1790م کال په کلکته کي د بنگال د ايشيا ټيک سوسايتي له خوا چاپ او خپور شوی دی. ددې کتاب د دويم ټوک په 242 مخ کي د رشيد خان انصاري تر نوم لاندې د بايزيد روښان يادونه شوې ده.

مجاهدات روشانيان عليه تجاوزات امپراطوری مغل هند

د 1329هـ ش کال په سر کي د عبدالروف پيښور يوه ليکنه د کابل د اصلاح د ورځپاڼي په لومړي مخ کي خپره شوه. په دې مضمون کي د روښانيانو مبارزه په پوره ډول څيړل شوې ده.

منتخب التواريخ

د عبدالقادر بن ملوک شاه بدواني تاليف دی. په 299، 346، 349 او 354 مخونو کي تر دې عنوان لاندې د روښانيانو ذکر راغلی دی: مباحثه اهل الاسلام انصاري، ذکر پير روشنايي، محاربه با افغانان روشنايي.

ميخانه راز

دا یو نظم دی چې ظفر خان د هند د مغولي پاچا جهانگیر له خوا چې له 1032 هـ ق کال څخه تر 1038 هـ ق کال پورې د کابل گورنر او د روښانيانو دینمن و، ویلی دی.

د بایزید روښان د لمسي اعداد د مړینې پېښه یې د یوه دینمن په حیث د یوه نظم په شکل کې لیکلې ده او هم یې د بایزید په غندنه کې بیتونه ویلي دي او بیا د هغه د زوی جلال الدین د مړینې کیسه لیکي.

قلمي نسخه یې د پوهاند رشاد صاحب په کتابتون کې موجوده ده.

نظری به ادبیات پښتو

مؤلف یې ښاغلی پوهاند عبدالحی حبیبی صاحب دی او پر 1357 هـ ش کال د عبدالکریم پتنگ په اهتمام د ادبیاتو او بشري علومو د پوهنځي له خوا خپور شوی دی.

ددې کتاب له 25 مخ نه تر 27 مخ پورې د بایزید انصاري د پیرې او مبارزې او د هغه د تالیفاتو یادونه شوې ده.

خیر البیان

دا د بایزید روښان مشهور کتاب دی چې پر 1967م کال د جون په میاشت کې د حافظ محمد عبدالقدوس قاسمي په ترتیب، تدوین او حواشي او د مولانا عبدالقادر په پښتو ژندگلوۍ او د ښاغلي خیال بخاري په اهتمام د پېښور په خیبر میل پریس کې چاپ شوی دی. (په کابل کې د پښتو ټولنې او په بنون کې د پښتو د ادبی مرکز سرای نورنگ لخوا د خیرالبیان د چاپ سوو نسخو ذکر مخکې سویدی – فاروق اعظم).

کتاب سربېره پر دې چې د بایزید روښان مذهبي افکار څرگندوي، په مقدمه کې یې د مولانا عبدالقادر تر پښتو ژندگلوۍ وروسته د مولانا محمد عبدالقدوس قاسمي له خوا دا موضوعات څېړل شوي دي:

1. د بایزید انصاري کورنۍ او ابتدایي حالات
2. د بایزید علمي زده کړه
3. د بایزید د طریقت، پیرې او مړیدۍ سلسله
4. له خپل پلار سره د بایزید اختلاف
5. د بایزید د دعوت خپرېدل
6. د اخوند دروېزه مخالفت
7. د هند له امپراطورۍ سره د بایزید مبارزه
8. د بایزید اولاد
9. د روښانيانو سیاسي موقف
10. د بایزید د اولاد شجره
11. د بایزید خلفاء
12. د بایزید تصانیف
13. د خیر البیان پېغام او د بایزید مسلک.

اردو د ابرة المعارف اسلامیه

دویم جلد، د پنجاب د لاهور پوهنتون په اهتمام (د 1 ج_1 فن) پورې 1386 هـ _ 1966 هـ لومړی طبع. ددغه ټوک په 137 مخ کې د افغان په ردیف کې د پښتو ادب تر سرلیک لاندې د بایزید انصاري او خیر البیان ذکر کړی دی او دا یې د پښتو لومړی په لاس راغلی اثر ګڼلی دی.

پته‌هان

د انګرېز سیاسي او مؤرخ (اولف کیرو) تالیف دی او سید محبوب علي په اردو ژباړلی دی. پر 1967م کال د پېښور د پښتو اکاډمۍ له خوا په خیبر میل پریس کې چاپ شوی دی.

د دې کتاب په 277، 280، 285، 292، 293 او 319 مخونو کې د بایزید روښان یادونه شته.

نوموړی (انګریز لیکوال د یوبل پخوانی انګریز لیکوال راورتي له خولې چې دواړه د هند په نیمه وچه کې د برتانوي استعمار سیاسي کارکونکي وه) لیکلي دي چې هغه وایي چې د بایزید پلار انصاري و او بیا یې سمدستي اعتراف کړی دی چې عبدالله تاجک و، خو د اورمرو سره اوسېدلی دی او بیا یې دا هم لیکلي دي چې په کاتیکرم کې د اورمرو سره ډېرې کورنۍ داسې دي چې د خود پسندی په وجه یې ځان ته سید یا انصاري لقب

ورکړی و.

بیا اولف کیرو لیکي چې: "زما په خیال چې د بایزید پلار به د خپل مذهبي حیثیت د اوچتوالي په وجه خپل خان ته انصاري لقب ورکړی وي، خو بیا هم د اورمرو سره اوسېدلی دی. که بایزید نسلي طور اورمرو نه وي نو په تربیتي اعتبار خو اورمرو و."

(پتهان، 281 مخ)

پشتو ادب (ایک تعارف)

دا کتاب پروفیسر عبدالروف نوشهروي لیکلی دی او په 1986م کال په پاپولر پریس پېښور کې چاپ شوی دی.

دا کتاب په یوولس بابو کې لیکل شوی دی. په دویم باب کې یې د "ابتدایي اثار" تر سرلیک لاندې د بایزید انصاري اثر "خیر البیان" پېژندگلوې او بیا د بایزید روښان پېژندگلوې او د هغه تالیفات، تصوف او د هغه د آثارو پښتو، فارسي او عربي نمونې رانقل کړي دي.

له 33 مخ څخه تر 35 مخ پورې او بیا یې په 65 مخ کې د "روشناني مکتبه فکر کې شعراء" تر سرلیک لاندې د بایزید مکتب یو فکري انقلاب بللی دی او ددې دورې په شاعرۍ کې یې معنوي او ظاهري بدلون څرگند کړی دی او همدا یې زیاته کړې ده چې بې له بایزید نه د هغه نورو مریدانو او پیروانو لکه مخلص، ارزاني، میرزا خان انصاري، واصل او دولت تصوف یې د شاعرۍ په واسطه و پښتو ته ورننويست او په دې ډول یې د پښتو د ادب لمن پراخه کړه.

پشتو شاعری

ددې کتاب لیکونکی ښاغلی فارغ بخاري او ښاغلی رضا همداني دی چې په 1966م کال د انجمن ترقی اردو (پاکستان) له خوا په کراچۍ کې چاپ شوی دی.

په دې کتاب کې د امیر کروړ نه نیولې بیا تر ملا نعمت الله پورې د پښتو شاعران پر څلورو دورو وېشل شوي دي او د هر یوه شاعر یوه یا دوه غزلې یې په اردو شعر ترجمه کړي دي. په دې لړ کې په دویم دور کې "میرزا خان انصاري" "دولت خان لوانی" تر سرلیک لاندې د پورتنیو شاعرانو په پېژندگلوۍ کې د بایزید روښان یادونه راغلې ده او د نوموړیو شاعرانو څو غزلې په اردو شعر ترجمه شوي دي.

پشتون کون؟

دا هغه تحقیقي، تاریخي او تنقیدي اثر دی چې مؤلف یې محترم استاد پرېشان خټک دی او مولانا عبدالقادر ته یې په خپل ډېر اخلاص منسوب کړی دی. بیا کتنه (نظر ثاني) یې پروفیسر محمد نواز طائر او پروفیسر جهانزیب نیاز کړې ده او د "خوشحال ریسرچ سیل" په سلسله کې په جدون پریس کې د پښتو اکاډمۍ پېښور یونیورسټی له خوا چاپ شوی دی. کتاب له متعلقاتو سره 620 مخه لري او په 595 مخونو کې د پښتنو پر اصل او نسل او بیا په تیره د خټکو په قبيله او په هغه کې د خوشال خان او د هغه د اولاد پر کړو وړو ښه پوره رڼا اچولې ده او نورې څېړنې یې کړي دي.

ددې کتاب له 242 مخ نه تر 258 مخ پورې د بایزید انصاري قبيله (اورمرو او انصاري) څېړلې او بیا یې د هغه ټول ژوند او مبارزه په مختصر ډول سره څېړلې ده.

پهلی لسانی اور ثقافتی کانفرنس

دا د هغو مقالو مجموعه ده چې پر 1986م کال د اپریل په 29مه نېټه د صوبه سرحد د نومیالیو پوهانو او محققینو له خوا د پېښور پوهنتون په یوه تالار کې ولوستل شول چې ما (لیکونکي) هم پکې گډون درلود.

وروسته دا مقالې د ښاغلي محمد نواز طائر په ترتیب او تدوین د پښتو اکاډمۍ پېښور یونیورسټی او د اکاډمي ادبیات پاکستان اسلام آباد په تعارف په هم دغه کال په جدون پریس پېښور کې چاپ شوې او د صوبه سرحد وزیر اعلیٰ ارباب محمد جهانگیر خان ته منسوب شوې.

دا مجموعه 324 مخه لري او د 18 مقالو لرونکې ده چې یوه مقاله د "سرحد کې صوفي شعراء" تر سرلیک لاندې د ښاغلي پروفیسر جهانزیب نیاز صاحب له خوا لوستل شوې. ددې مقالې په 76 مخ کې یې د پښتو په صوفيانه ادب کې پر روښاني تحریک د هغو پر علم و ادب د بایزید انصاري او د هغه د پیروانو پر تصوف او ادب څېړنه کړې ده.

او په همدغه کنفرانس کې یوه مقاله د "پشتو ادب" تر سرلیک لاندې د پروفیسر افضل رضا له خوا

ولوستل شوه چې 212 مخ کې د خير البنان په نامه د بايزيد انصاري لنډه پيژندگلوي د هغه په مبارزه او تصنيفاتو باندې يې رڼا اچولې ده.

تاريخ رياست سوات

دا کتاب د پښاغلي الله بخش يوسفی تالیف دی چې د محمد علي ایجوکیشنل سوسائټی له خوا په عظیم پبلشنگ هاوس 27، نیو مارکېټ کابلی گیت پېښور پښار کې چاپ شوی دی. ددې کتاب له 55 مخ نه تر 59 مخ پورې د "تحریک روشنایی" تر سرلیک لاندې د بايزيد روښان یادونه راغلې ده.

توزک جهانگیری

د شهنشاه نورالدین جهانگیر د ژوند حالات چې پخپله یې لیکلي دي، ترجمه او حواشي يې اعجاز الحق قدوسي او نظرثاني يې د سيد حسام الدين راشدي له خوا په 1970م کال شوې او په زرین اربت پریس لاهور کې چاپ شوی دی. ددې کتاب په 110 مخ کې د "الله داد پسر جلال خان کی بغاوت کی تفصیل" تر سرلیک لاندې د الهداد، د جلال الدین زوی او د پیر وښان د لمسي په نوم څه لیکل شوي دي.

خوشحال خان خټک

(بابای پشتو شاعری)

مؤلف يې شاه جهان خان او د پښتو اکاډمۍ پېښور یونیورسټی له خوا په 1985م کال کې چاپ شوی دی. کتاب له متعلقاتو سره 165 مخه لري. په 17 فصلونو کې يې د خوشال خان د ژوند او ادب پوره پيژندگلوي کړي ده. د "پشتو زبان کی قدامت اور ادوار" تر سرلیک لاندې يې د میرزا خان انصاري پر شاعری څېړنه کړې او په دې لړ کې يې په 22 مخ کې د بايزيد انصاري یادونه کړې ده. په دې برخه کې زه له دغه کتابه د میرزا خان انصاري د غزل یوه مقطع دلته رانقلوم:

د نیک بخت په بخره شهد
د کم بخت په خان لاشه یم

د میرزا په خوله وهیرم
یو روښان بي مثله زه یم

رود کوثر

اسلامی هند اور پاکستان کی مذهبی اور روحانی تاریخ (عهد مغلیه)
مؤلف يې ډاکتر شيخ محمد اکرام دی او په 1975م کال د ادارهء ثقافت اسلامیه له خوا په نسیم پریس لاهور کې چاپ شوی دی. ددې کتاب په 43 مخ کې د "روشنیه فرقه" تر سرلیک لاندې او بیا د "پیر روشن میا بايزيد انصاری" تر سرلیک لاندې یو مضمون خپور شوی دی چې د پیر روښان د ژوند حالات يې په تفصیل سره بیان کړي دي او بیا "پیر روشن کی متعلق اختلافات" تر سرلیک لاندې يې یوه موضوع څېړلې ده او هغه دا چې د حالنامې قلمي نسخه چې اوس په علیگره پوهنتون کې خوندي ده، هغه اصل نه ده بلکې د حالنامې یو نوی اېډیشن دی. د مصنف تر مړینې 70 یا 80 کاله وروسته د عالمگیر (اورنگزیب) په زمانه کې د هغه دیوه مخلص مرید له خوا ترتیب شوی دی. نوموړی لیکوال دا وینا د ډاکتر ظهور الدین صاحب د مضمون په حواله لیکي چې سرلیک يې "پاکستان می فارسی ادب" دی او د حالنامې 1-2 مخونه يې د سند په ډول وړاندې کړي دي او دا مضمون د کتاب (رود کوثر) تر 58 مخ پورې دوام لري.

شیخ رحمکار صاحب (کاکا صاحب)

مؤلف یې محترم مؤرخ او محقق سید بهادر شاه ظفر کاکاځي ل دی. په 1986م کال په کوهات روډ پي پښور کې چاپ شوی دی او د حضرت شیخ رحمکار صاحب عقیدت مندانو ته یې منسوب کړی دی. په 73 فصلونو او 347 مخونو کې یې د حضرت شیخ رحمکار بابا (مشهور په کاکا صاحب) سوانح لیکلي ده. که څه هم محترم لیکونکی یې مختصر گڼي خو ډېر مشر د دی.

ددې کتاب په وروستی برخه کې یې د "سیاسي حالات" تر سرلیک لاندې د "تحریک روشنیه کی بانی کا مختصر حال" او "روشانپو کا سیاسی موقف" تر سرلیکونو لاندې د بایزید انصاري یادونه کړې ده.

د کتاب له 334 مخ څخه تر 347 مخ پورې یې د بایزید انصاري لنډه پېژندنه او د هغه مذهبي او سیاسي مبارزه په خورا مدلل ډول تشریح کړې ده او شپږ دلیله یې راوړي دي چې د هغو په واسطه د بایزید روښان مخالفت شوی دی. شپږم دلیل یې زه د بېلگې په ډول وړاندې کوم:

"د بایزید سیاسي او مذهبي جدوجهد دواړه نامکمل او بې کفایته و. وروسته یې اثرات پاتې نشو، مگر د پښتو ژبې د ادب دپاره دده خدمات د قدر وړ دي او موږ یې ستایو."

صوفیائی خټک

مؤلف یې ډاکټر عبدالرشید دی او د عثمان غني په اهتمام په اسحاقیه پرنټنگ پریس کراچۍ کې چاپ شوی دی او د جمال المعروف په فقیر بابا چشتي نوم ته منسوب شوی دی. دا کتاب له متعلقاتو سره 185 مخه دی چې پکې د لاندینيو پیرانو بحث په مفصل ډول شوی دی:

مست بابا، بهادر بابا، فقیر بابا، میرزا گل بابا، حضرت شیخ بابر بابا، پیر بابا، بایزید انصاري، اخوند درويزه او پنجو بابا.

د کتاب له 157 مخ څخه تر 164 مخ پورې د بایزید انصاري لنډه سوانح، د هغه مبارزه او تالیفات (خیر البیان، مقصود المؤمنین، صراط التوحید، فخر الطالبین او حالنامه) یې په ښه ډول تشریح کړي دي او د مضمون په لوستلو کې له بایزید انصاري سره د لیکونکي مینه ښکاري.

ماثر الامراء

د صمصا الدوله شهنواز تالیف دی او پر 1969م کال پروفیسر محمد ایوب قادري په اردو ژبه ژباړلی دی او د لاهور د اردو بورډ له خوا خپور شوی دی. (ددې کتاب اصل په 1790م کال په کلکته کې د بنگال د ایشیا ټیک سوسایټي له خوا چاپ او خپور شوی دی - فاروق اعظم).

ددې کتاب د دویم ټوک له 244 مخ څخه تر 252 مخ پورې د "رشید خان انصاری" تر سرلیک لاندې د بایزید انصاري او د هغه د اولاد یادونه شوې ده.

منتخب التواریخ

مصنف یې ملا عبدالقادر ملوک شاه بدایونی او ژباړن یې محمود احمد فاروقي دی. نوموړی لیکوال د هندوستان د اسلامي شاهانو تذکره، د محمود غزنوي له زمانې څخه د اکبر تر زمانې پورې، په درېو برخو وېشلی ده. دا کتاب پر 1962م کال د شیخ غلام علي اینډ سنز، کشمیري بازار لاهور له خوا خپور شوی دی. دا کتاب ټول 778 مخونه لري او په 523، 524 او 525 مخونو کې یې د "پیر روشن کی لوټ مار"، "روشنانی قبیلې پر فوج کشی" او "روشنانی کی شکست" تر سرلیکونو لاندې د بایزید روښان په ذم کې حالات بیان کړي دي چې یو مثال یې دا دی:

بیت:

اگر بیضه زاغ ظلمت سرشت
نهی زیر طاوس باغ بهشت
شود عاقبت بیضه زاغ زاغ
کشد مرغ بیهوده طاو باغ

(ژباړه: که د تور کارگه (کارغه) هکې د جنت د بڼ تر طاوس لاندې کړې، بیا هم د کارگه هکې کارگه شي او د جنت د بڼ طاوس بې خایه خواري کړي. بایزید انصاري یې له کارگه او د هغه زوی جلال الدین یې د کارگه د بچي او د دهلي سلطان (اکبر پاچا) یې د جنت د بڼ له طاوس سره تشبیه کړي دي.

يوسفزي

د کتاب مؤلف الله بخش يوسفی دی او د کتاب موضوع د مردان، ملاکنډ، سوات، بونیر، دیر او باجوړ د سیمو تاریخ دی.

کتاب په 1960 هـ کال اقبال کالوني کراچی خپور کړی دی چې ټول 701 مخونه لري او تر 691 سرلیکونو لاندې د یوسفزو پښتنو تاریخ، پر هغوی باندې د نورو واکمني او د هغو کړه وړه په بڼه او مفصل ډول تشریح شوي دي.

ددې کتاب له 248 مخ څخه تر 256 مخ پورې د "تحریک بایزید انصاری" او "حضرت اخون درويزه" تر سرلیکونو لاندې د بایزید انصاري تحریک او د اخون درويزه مخالفت په لنډ خو جامع ډول تشریح شوي دي.

بایزید انصاري

دا د ایم.فل او پي.ايچ.ډي مقاله ده چې د پي.ښور پوهنتون د پښتو څانگې زده کوونکي اختر خان لیکلي ده. د ایم.فل مقاله 62 مخه ده او په 8 پارکو کې یې د بایزید روښان زیږېدنه، وروکوالی، تعلیم، تصوف، کشمکش، هجرت، قیام، اغاز، مصاف، مړینه او د مړینې کال او بیایي د پي.ايچ.ډي مقاله کې پراخوالی ورکړی دی. ددې مقالې لارښود ښاغلی پرېشان خټک دی.

پښتو درې میاشتنۍ رساله

د 1377 هـ ش کال د ربیع الاول او د 1957 م کال د اکتوبر د میاشتې گڼه چې د پښتو اکاډمۍ پي.ښور یونیورسټی له خوا د مولانا عبدالقادر په نگرانی او د ښاغلي خیال بخاري په چلونه چاپ او خپره شوې ده. ددې مجلې په 24 مخ کې د مولانا عبدالقدوس په قلم د (بایزید روښان) تر سرلیک لاندې یو مضمون خپور شوی دی، چې تر 36 مخ پورې غځېدلی دی. دا مضمون خورا علمي او تحقیقي اثر دی.

پښتو درې میاشتنۍ رساله

د 1958 م کال د جولایي-اگست- سپتمبر د میاشتو لومړۍ جلد، څلورمه گڼه د مولانا عبدالقادر په نگرانی او د ښاغلي خیال بخاري په چلونه د پي.ښور یونیورسټی پښتو اکاډمۍ له خوا په منظور عام پریس کې چاپ شوې ده.

ددې رسالې له 103 مخ څخه تر 119 مخ پورې د بایزید روښان مذهبي افکار تر سرلیک لاندې د مولانا عبدالقدوس په قلم یوه پخه لیکنه شته.

په دې لیکنه کې د صراط التوحید، دبستان مذاهب، خیر البیان، د ارزاني دیوان، تذکرة الابرار او مخزن الاسلام د مرزا دولت دیوانونو یوه لنډه، خو جامع معرفي سوي ده. زه یې یو څو کرښې د بېلگې په توگه رانقلوم:

"مغل مؤرخینو (لکه طبقات اکبري، مآثر الأمراء، عمل صالح، مصنفین) هم په خپلو کتابونو کې د بایزید او د روښانیانو په باب کې خپل معلومات درج کړي دي، خو دوی چې څومره ددې علاقې نه په سوونو میله لرې و، دغه هومره ددې ځای د حالاتو نه بې خبره وو، ځکه دوی چې څه لیکلي اکثره گپي شپې ویشتلې دي. دغه ټولې گپي شپې ځکه الله خان په خپل اردو کتاب "تاریخ هندوستان" کې راجمع کړي دي او یوه لویه افسانه یې ترې جوړه کړې ده.

ابو القاسم رفیق دلاروي په انمه تلپیس کې هم ددغه روایاتو نه کار اخیستی دی."

(پورتنۍ رساله، 160 مخ)

پښتو رساله

د 1983 م کال د می د میاشتې د گڼې له 50 مخ نه تر 56 مخ پورې یو مضمون خپور شوی دی چې سرلیک یې "بایزید انصاری پیر روښان یا پیر تاریک" دی. ددې مضمون لیکونکی ښاغلی عبدالحلیم اثر دی.

پښتو رساله

د 1985_86 م کال د رسالو مجموعه ده چې د پي.ښور پوهنتون پښتو اکاډمۍ له خوا خپره شوې ده. ددې رسالې په 106 مخ کې یو مضمون خپور شوی دی چې سرلیک یې (د مسجع او مقفی نثر نه جدید نظم پورې) دی. د مضمون لیکونکی ښاغلی ډاکتر راج ولي شاه خټک دی. په دې مضمون کې د بایزید انصاري د خیر

البيان يادونه شوي ده.

پښتو رساله

د 1987م کال میاشتني رسالي کليز نمبر 52 مخ کې د جمال او رومان د پښتنو (تر سرليک لاندې يو مضمون خپور شوی دی. د مضمون ليکونکی ډاکټر راج ولي شاه خټک دی او په دې ډول يې د بايزيد انصاري يادونه کړې ده:

"د پښتنو په تاريخ کې شپاړسمه عيسوي پېړۍ داسې ده چې موږ ته يې د فخر وړ فلسفې راکړي دي. دغه باشعوره فلسفې پير روښان بايزيد انصاري دی چې بنيادي توگه بايزيد يو صوفي و. د هغه پرورش هم په يوه خاص مذهبي ماحول کې شوی و، خو نابغه و، د خپل ماحول او مروجه مذهبي روايتونو نه مطمئن نه و. دده نه وړاندې چنگيز خان، هلاکو خان، امير تيمور د مظالمو خونړی دور تېر شوی و چې په نتيجه کې مسلمانان صوفيان د تنهائې په غارونو کې پټ شوي وو، دنيا يې پرې ايښې وه او په اسلامي تصوف کې هم د عيسايت، بودايزم او هندوانو په شان د جوگيتوب او رهبانيت روايت خور شوی و. بايزيد هسې خو صوفي و، ولي مزاج يې پښتون و. د عمل قايل و نو ځکه په اسلامي تصوف کې يې د تجديد په ذريعه د يوې نوې فلسفې روح و رپوک و هلو. د تصوف په لاسو کې يې توره ورکړه او د جنگ ميدان ته يې راوستو. د تصوف ددې نوي رجحان په شا د هغه پښتون فکر او هم د هاغه روماتيت و. هغه ولوله، جوش او د دليل په جذباتو دانايي وه. د روح بصيرت و، د وجداني پوهې رڼا وه."

پشاور يونيورسټي جرنل

مدیر اعلیٰ یې پروفیسر پرېشان خټک دی. د رسالې په 100 مخ کې يو مضمون خپور شوی دی چې سرليک يې (په پښتو نثر د عربي اثر) دی. ليکونکی يې ارباب محمد يعقوب خان او موضوع يې د ټولو پښتنو ادبياتو په اثارو کې د عربي اثر دی. په دې لړ کې يې د بايزيد انصاري خير البيان هم د بېلگې په توگه راخيستی دی. "وکښه هغه حرفونه چې په هره ژبه سازېږي د فايدي دپاره د ادبياتو ته دانايي له هر څيزه ماته زده بيرون حرفونه د قرآن."

(پورتنۍ رساله، 1000 مخ)

زېږي

دا رساله د افغانستان د اطلاعاتو او کولتور د وزارت او د پښتو د پرمختيا او پياوړتيا د امریت له خوا چاپېدله.

ددې مجلې د لومړي کال لومړۍ (د 1355 هـ ش کال د تلې د مياشتې) په گڼه کې يو مضمون خپور شوی دی چې سرليک يې (په لاتيني تورو د پښتو فونميک) دی. په دې مضمون کې د روښانيانو او د هغو رسم الخط يادونه شوی ده. (د مضمون سرليک د رسالې په شپږم مخ کې دی.)

د همدې مجلې ددې کال د ليندۍ او مرغومي د مياشتو د گڼې په 18 مخ کې د (خير البيان) تر سرليک لاندې يو مضمون خپور شوی دی. ليکونکی يې زلمی هې وادمل دی او پر لاندینيو موضوعگانو پکې بحث شوی دی:

د خير البيان مؤلف، د خير البيان محتويات، د خير البيان نثر، د خير البيان خطي نسخې او د همدې مجلې د دويم کال (د 1356 هـ ش) کال د تلې او لړم د گڼې په 67 مخ کې د روښانيانو او د هغو د پيروانو پر ليکونو بحث شوی دی.

زېږي

دا مجله د کابل د پښتو ټولنې له خوا خپرېږي او علمي، ادبي، تاريخي او هنري مضامين خپروي. د 1355 هـ ش کال د کب د مياشتې گڼه د افغان سيد جمال الدين د اتيايم تلين د نماخنې علمي غونډې او د پښتو ټولنې (سوغات) خصوصي نمبر) دی. ددې مجلې په نهم مخ کې يو مضمون خپور شوی دی چې سرليک يې (د روښانيانو ادبي مکتب) دی. ليکونکی يې عبدالقيوم دی او مضمون پر لاندې وړو سرليکونو باندې مشتمل دی: خير البيان، د خير البيان لومړۍ يا اساسي ژبه، د خير البيان موضوع. دلته د بايزيد انصاري پر نورو تصنيفاتو هم رڼا اچول سوېده.

همدارنگه ددې مجلې په پېنځم مخ کې يو مضمون خپور شوی دی چې سرليک يې (د خير البيان مؤلف په کوم کال مړی دی؟) دی. ددې مقالې ليکونکی پوهاند عبدالشکور رشاد دی. دا مضمون د خير البيان کابل چاپ په مقدمه کې چاپ شوی دی او د بايزيد روښان په بين المللي سيمينار کې لوستل شوی دی او د "روښان ياد" نومي کتاب د مقالو په مجموعه کې چاپ شوی دی.

زېږی

د 1356 هـ ش کال د زمري د مياشتې خصوصي دويم نمبر، د کابل د پښتو ټولنې له خوا (په دوو وروستيو پېړيو کې د پښتو د چاپي اثارو د بين المللي سيمينار غړو ته د پښتو ټولنې سوغات) په ډول وړندې شوې ده. ددې مجلې په لسم مخ کې يو مضمون خپور شوی دی چې سرليک يې (د پښتو اثارو په خپرېدو کې د سوات د حکومت ونډه) دی. د مضمون ليکونکی حبيب الله رفيع دی. نوموړي ليکوال په دې مضمون کې د سوات تاريخچه، د شيخ ملي نه بيا د سوات پاچا صاحب عبدالودود گل شهزاده خدمات په بڼه ډول څېړلي دي. په دې لړ کې يې د بايزيد روښان د مبارزې داسې يادونه کړې ده:

"... په لسمه هجري پېړۍ کې د پښتنو يو بل مفکر سياست او د پښتنو پر خپلواکۍ او ازادۍ مېن شخص بايزيد روښان هم د خپلو ملي غورځنگونو او ملي مبارزو لپاره د سوات سيمه خوښه کړه. ده دده زامنو او دده پيروانو له همدې خايه د گورگاني بڼکي لاک (استعمار) پر ضد مېړنۍ مبارزې وکړې او د پښتني واکمنۍ د بيا ټينگولو هڅې يې وکړې او د بايزيد روښان ارزښتناک اثار هم د همدې سيمې محصول دي."

د زېږي کالنی

د افغانستان د علومو د اکاډمۍ د ژبو او ادبياتو انستيتيوت له خوا په 1357 هـ ش کال کې خپره شوې ده. ددې مجموعې له 25 مخ نه تر 31 مخ پورې يو مضمون خپور شوی دی چې سرليک يې (په روښاني نهضت کې د موسيقۍ سره رابطه) دی. د مضمون ليکونکی څېړنوال دوست دی او د همدې مجموعې په 342 مخ کې د عبدالقيوم نورزي يو مضمون خپور شوی دی چې سرليک يې (د روښاني نهضت سره د مخالفت علتونه) دی. مضمون له 343 مخ څخه تر 362 مخ پورې دوام لري.

ژوندون

اووه ورځنۍ رساله

نوموړې رساله د افغانستان د اطلاعاتو او کولتور له خوا خپرېږي. د 1359 هـ ش کال د دلوۍ د څلورمې يا 1981 م کال د فبرورۍ د مياشتې په 43 او 44 شماره کې يې يو مضمون خپور شوی دی چې سرليک يې (خير البيان د بايزيد روښان اثر) دی. د مضمون ليکونکی زرين گرديوال په دې مضمون کې د بايزيد روښان پوره پېژندگلوۍ کړې ده.

سالنامه

د کابل د ادبي انجمن له خوا په 1311 هـ ش (1933/1934 م) کال، خپره شوې ده، ټول 414 مخونه لري. ددې رسالې په 399 مخ کې د (پښتو ته يوه کتنه) تر سرليک لاندې يو مضمون خپور شوی دی چې ليکونکی يې امين الله زمريالی دی. نوموړی ليکوال د پښتو د شاعرانو په لړ کې د بايزيد روښان او د هغه د پيروانو شاعرانو نومونه ياد کړي دي، خو ميرزا خان انصاري يې "ميرزا جان انصاري" ليکلی دی.

د زيري ورځپاڼه

د کابل د پښتو ټولنې له خوا خپرېږي، چې د بنسټ کال يې 1316 هـ ش دی او د چهارشنبې 1 گڼه 1356 کال د وري د مياشتې درېيمه، پرله پسې 2249 گڼه ده. ددې گڼې په لومړي مخ کې يو مضمون خپور شوی دی چې سرليک يې "د روښان پير د ډلې يو شمېر ناظم قصيده سازان" دی.

د مضمون ليکونکی پوهاند عبدالحی حبيبي دی، په دې ډول يې د روښاني قادرداد مقام ټاکلی دی. قادر داد د روښانيانو په صف کې د کریمداد بنگېښ ترڅنگ، خو وروسته د درېدلو حق لري. ځکه چې په کلام کې يې شعريت تر واصل دروند ښکاري. محتواوی او موضوع خو يې يوه ده، خو کله کله هنر هم پکې ځلېږي او سړی ويلای شي چې غزل يې د شعر ښکلاوې لري. لکه:

چې مدام په زړه کې خيال لري و جنګ ته
 څوک به څه وايي دې مسست شوو و شنگ ته
 چې پېرې آه د عاجزانو اثــر نــکــه
 د نرمۍ څوۍ به څه سستايي و ســنــگ ته
 لکه زه چې د هجران په اور گــداز شــوم

خــداى دى هســى ســاعت پــى بــن نكــه پــتــى تــه.

(وركه خزانه، 1-113)

ليکوال ليکي چي د قادر داد د کلام په نمونو کي يوه اوږده قصيده هم شته چي په دې ډول شروع کړي:

ابتدا چي د حمل په درست جهان سي
زمکه سبزه زرغونه هم کوهستان سي

او وروسته يي د قصيدي د مختلفو برخو تشریح په ښه ډول کړي ده. زه يي يواځي وروستۍ بيت رانقلوم:
هېڅ سړی به غلط نه يي قادر داده
که پيرو د انصاري بايزيد روښان سي

(وركه خزانه، 1-228)

د زيري ورځپاڼه

چهار شنبه 2 گڼه، د 1356 کال د وري د مياشتي لسمه، پرله پسې 2450 گڼه.

ددې گڼې په لومړي مخ کې يو مضمون خپور شوی دی چې سرليک يي (د کریمداد بنگین په دیوان کې قصاید) دی. لیکونکی يي پوهاند عبدالحی حبيبي دی.

د پښتو ادب د قصيدي په اوږده تاريخ کې چې کله موږ د غوري دورې تر لورو او ښکلیو قصيدو راتېر شو، نو د روښاني مکتب د بې خونډو منظوماتو سره مخامخ کېږو او داسې وینو چې له 800 ق راپه دې خوا پر پښتو ادب باندې د هنري رکود او د ښکلا د فقر دوره راغلې ده، خو کله کله په خپله په دغه ډله کې ځيني د ذوق خاوندان او د هنر او ښکلا روزونکي شاعران هم پيدا شوي دي چې له هغو څخه يو کریمداد دی. دې په دري شعر کې خان "عیشی" بولي.

د روښاني ډلې د منظوماتو په لړ کې د کریمداد ځيني قصيده وشمه منظومي د هېرولو وړ نه دي. دده دیوان اکثره په هغو اوږدو تغزلاتو ډک دی چې سړی يي غزل نشي بللای، خو د قصيدي ټولې ځانگړتياوې او تعريفونه هم لري.

کریمداد هم عمر په هندوستان کې تېراوه، په قوم بنگین و. ځيني فارسي غزلې هم د دیوان په پای کې لري چې ادبي ارزښت يي متوسط دی، خو دده پښتو وينا تر نورو روښانيانو قوي ښکاري او سړی ویلای شي چې کریمداد يو ناظم و چې د شعر درشل ته ورنږدې شوی و.

د زيري ورځپاڼه

چهارشنبه، 3 گڼه، د 1356 هـ ش کال د وري د مياشتي 17، پرله پسې 4451 گڼه.

ددې گڼې په لومړي مخ کې يو مضمون خپور شوی دی چې سرليک يي دی (د کریمداد بنگین د قاصي دو هنري خوا). لیکونکی يي پوهاند عبدالحی حبيبي دی. کریمداد کله د قصيده سرايانو پر سنت برابر د بهار د مناظرو تثبيت لري او بيا خپلو عرفاني او تلقيني مطالبو ته تخلص او گریز کوي او دلته نو سړی دا مني چې زموږ د پښتو ادبياتو کړی د لوی افغانستان په سلسله الذهب پورې نښلي او هغه رنگه مطالب چې سنایي په خپلو عرفاني او اخلاقي قصيدو کې ځای کړي و، د کریمداد په کلام کې هم هغسې ښکاري. لکه دا قصيده:

بڼــه نســيم چــي زېــرې راوړه لــه بهــاره
عــنــدليــب مــي پــه فــغان شــه تــر گلــزاره
پــه وصال يــي د گــل ډېــره خوښــي وشــوه
چــي پــه ځــان يــي محنت وځــاک او لــه ځــاره

سالنامه

په 1314 هـ ش (1935/1936م) کال د کابل د ادبي انجمن له خوا چاپ شوې ده. له متعلقاتو سره ټول 500 مخه لري.

په دې رساله کې د (پښتون) تر سرليک لاندې يو مضمون خپور شوی دی؛ د مضمون لیکونکی د کابل د ادبي انجمن غړی جناب امين الله خان (زمریالی) د اسلام او پښتانه، غزنویان او پښتانه، غوريان او پښتانه، په حمله کې د اکبر جلال الدين مغل او پښتانه تر سرليکونو لاندې د پير روښان مبارزه او هغه د اولاد مبارزه او له مغولو سره د هغه مخالفت بيان کړی دی.

د روښان په هکله د لیکونکي معلومات يواځي د اخوند دروېزه له رواياتو څخه ښکاري.

کابل مجله

د پښتو ټولنې مياشتنۍ خپرونه، د 1348 هـ ش کال د غويي او د 1969 م کال د اپريل او مۍ د مياشتو گڼې په ديارلسم مخ کې د "روښانيانو نهضت" تر سرليک لاندې د روسي پښتو پوه د م.ک. اسلانوف يوه ليکنه خپره کړې ده چې معتمد شينواري له روسي ژبې څخه پښتو ته ژباړلې ده او د کابل مجلې د پورتنۍ گڼې تر 19 مخ پورې خپره شوې ده.

کابل مجله

د افغانستان د پښتو ټولنې مياشتنۍ مجله ده. د 1350 هـ ش کال د تلې او د 1971 م کال د ستمبر او اکتوبر د مياشتو په 622 گڼې له 58 مخ څخه تر 68 مخ پورې د "روښانيانو او د هغوی د مبارزې" تر سرليک لاندې د ښاغلي غلام سرور شريفي يوه ليکنه خپره شوې ده چې تر بايزيد دمخه د پښتو سياسي او اقتصادي وضع او له پښتنو سره د مغولو پر وضع باندې د اسلانوف "د روښانيانو خلقي نهضت په رڼا کې" رڼا اچولې ده.

کابل

د کابل د پښتو ټولنې مياشتنۍ خپرونه ده چې علمي، اجتماعي او ادبي مضامين خپروي. د 1349 هـ ش (1971 م کال) د دسمبر او جنوري د مياشتو په گڼه کې له 36 مخ څخه تر 51 مخ پورې "بايزيد انصاري او د روښانيانو نهضت" تر سرليک لاندې يو اوږد مضمون خپور شوی دی چې د افغانستان تاريخ دويم ټوک څخه چې د (رومادين روسي ليکوال) تاليف دی او گل محمد نورزي ژباړلی دی. ليکوال تر اخره حده کوښښ کړی دی چې روښاني تحريک يو سوسيالېستي تحريک ثابت کړي. دی وايي "... دغه نهضت د خپل اصلي ماهيت له مخې ضد فيوډالي جريان و." په دې مضمون کې روښاني تحريک ته مطلق بزرگري نهضت ويل شوی دی. په دې ډول يې د روښانيانو مبارزه او د هغو ماتې څېړلې او بيا يې نتيجه گيري کړې ده.

کابل مجله

د 1351 هـ کال د چنگاښ او د 1972 م کال د جون- جولايي د 630 گڼې له 5 مخ څخه تر 9 پورې د "بايزيد روښان" تر سرليک لاندې د ښاغلي محمد صفدر سالارزي يوه ليکنه خپره شوې ده.

کابل

(ژبنی او ادبي څېړنې)

د افغانستان د علومو اکاډمۍ د ژبو او ادبياتو علمي او تحقيقي مرکز پښتو ټولنې له خوا خپرېږي. ددې مجلې د 1360 هـ ش کال د سنبلې- ميزان د مياشتې په گڼه کې د (واصل روښاني الفنامي) تر سرليک لاندې د برېښنا په ليکنه د اصل د لاندې بيت په پيل يو مضمون دی:
روښناني وټه راووزه
خوی عمل د روښاني کره
ددې گڼې له 26 نه تر 45 مخ پورې يو اوږد مضمون ليکل شوی دی.

کابل

د 1350 هـ ش (1972 م) کال د نومبر- دسمبر مياشتو په گڼه کې د مجلې په لومړي مخ د "اورمري ژبې" په نامه يو مضمون خپور شوی دی. د مضمون ليکوال څېړنيز دوست محمد دوست دی. په دې مضمون کې اورمري ژبه، چې د افغانستان ژوندۍ ژبه ده او بايزيد روښان (اورمري) هم ددې ژبې ويونکی و، په دې مضمون کې يې کاتيگرم اورمري ژبه د لوگر (د افغانستان يو ولايت دی) له اورمري ژبې سره مقايسه کړې ده. په دې مقايسه کې لغات، متلونه او توکي د مقايسې لپاره راغلي دي. او هم دا ډول ددې مجلې په 67 مخ کې يو بل مضمون شته چې سرليک يې "د بايزيد د تبليغ شروع" دی او د مضمون ليکوال ښاغلی غلام سرور شرعي دی.

کابل

مياشتنی پښتو خپرونه ده چې علي، اجتماعي او فلسفي مضامين خپروي. د 1355 هـ ش کال څلورمه گڼه يا د 1976م کال د جون-جولايي په گڼه کې يو مضمون خپروي چې سرليک يې (د پښتو ادب دوه نيم زره کلن تاريخ) (د ابتدا نه تراوسه ددغه ادب مسير) دی.

ليکونکی يې معتمد او موضوع يې د پښتو ادب په مسير کې د روښانيانو او د هغه د مخالفينو پر ليکونو او ادبياتو رڼا اچول شوې ده. په لسمه هجري پېړۍ کې د روښانيانو دوره پيل کېږي، په دغه وخت کې په پښتو ادب کې د نوي فکر اساس ايښودل کېږي.

دغه نهضت که له يوې خوا له اخوند درويزه سره په مذهبي مساېلو اخته دی او په دې لار کې د ادب او هنر نه کار اخلي، نو بلې خوا له مغولو سره په سياسي موضوعاتو بحث دی. مرگ ژوبله تېروي، توره او قلم يې دواړه رايستلي دي. په دغه کشمکش او اخ و ډب کې د پښتو ادب خوا زياته قوي کېږي او دا دوره د پښتو ادبياتو د انکشاف يوه وتلي دوره گڼل کېږي.

او همدارنگه د کابل مجلې په ذکر شوې گڼه په 78 مخ کې يو مضمون خپور شوی دی چې سرليک يې (خواجه عبدالله انصاري پير هرات او بايزيد انصاري پير روښان د نثر مقايسه) دی.

د مضمون ليکونکی څېړندوی عبدالله خدمتگار دی. په دې مضمون کې يې د خواجه عبدالله انصاري (پير هرات) د نثر ډول او د هغه مخالفين او د خير البيان نثر او د بايزيد انصاري د مخالفينو مقايسه په ښه ډول څېړلې ده.

د دواړو لويو شخصيتونو مهمه ادبي مقارنه په دې کېدای شي چې د هرات پير په پيښه پيړۍ کې په ژبه او قلم د قرآن مجيد د ادبي فورم يادگار او مسجع نثر يې په دري ادبياتو کې لوړ مقام ته ورساوه چې ترده ورسته يې بيا زيات رواج وموند.

د هرات د پير د زمانې نه پيښه پيړۍ وروسته په لسمه هجري پيړۍ کې بايزيد روښان پير د مبارزې پيړۍ جگ کړ او ددې مبارزې په ترڅ کې يې د قرآن مجيد په پيروي د مسجع نثر د فن نه يې په پښتو ژبه کې کار واخيست چې ترده وروسته يې هم دوام وموند.

کابل

د 1355 هـ ش کال د زمري مياشت پيښه گڼه (1976م کال د جولايي-اگست) د مياشتو په گڼه کې له 5 مخ څخه تر 11 پورې يو مضمون خپور شوی چې سرليک يې (د پښتو نثر په مختلفو مرحلو کې) دی.

د مضمون ليکونکی معتمد دی، دا چې پير روښان ولې د خان لپاره مقفی او مسجع نثر غوره کړی، ليکي: "... د بايزيد خبرې چې د بزگر او دهقان دپاره ډېرې ضروري او گټورې وې بايد په ژبه ياد او حفظ شي. ده به ورته په اسان ترتيب کولی چې هغه د مقفی نثر ترتيب دی... د بايزيد حکمت او فلسفه دا وه چې د بزگرانو تکليف کم شي او په اسانۍ سره د ده تعليمات او لارښوونې د دوی په ذهن کې کېږي."

پورتنی بيان يې (د پښتو بديعي نثر) د مسکو چاپ د روسي ليکوال موف گ. ف گيرس په حواله ليکلی دی او همداسې د پورتنې ماخذ په حواله ليکي:

"دا احتمال هم شته چې بايزيد به مقفی نثر ځکه انتخاب کړی و چې ده داسې پيښه بڼې کړي وه که چېرې دده کتاب دده د دينمنانو له خوا د منځه يوړ شي، نو د خلقو په ذهن کې به د شعر غوندې پاتې وي او په شفاهي ډول به د يوې خولې نه بلې خولې ته لاړ شي او دا يو اوږد فکر و چې ده کړی و."

کابل

د 1356 هـ ش کال دويمه گڼه يا د 1977م کال د اپريل-می د مياشتو د گڼې په 141 مخ کې يو مضمون چې سرليک يې دی (پښتو نثر د تاريخ په اوږدو کې) چاپ شوی دی چې دپوهنيار محمد صابر خيرنه ده او د روښاني دورې پر نثر يې داسې رڼا اچولې ده:

ددې دورې نه وروسته (1000) زر هجري يانې لسمې پيړۍ پورې پښتو نثر نسبت و لومړۍ دورې ته زياته وده کړې ده. ډېر کتابونه او آثار پکې ليکل شوي دي خو له بده مرغه ددې دورې ټول آثار په لاس کې نشته. خو د هغو آثارو له مخې چې همدا اوس شته، ددې دور نثر وزنوال او مسجع دی. د فکر او موضوع له پلوه کوم خاص بدلون پکې نه دی راغلی؛ تصوفي، عرفاني او ديني افکار او خيالات په شدت سره پکېښي دي. ددې سبک علم برداران ميا روښان او اخوند دروېزه دي، که څه هم دغو دواړو فکر مخالفت درلود، خو د ليک دود له پلوه يې لاره يوه وه.

کابل

د 1356 هـ ش کال شپږمه گڼه (1977م کال اگست-ستمبر) د میاشتو د گڼې په 89 مخ کې یو مضمون خپور شوی دی چې سرلیک یې دی (په شپاړسمه او اوولسمه پېړۍ کې د پښتنو ملي جنبش ته یوه لنډه کتنه). د مضمون لیکوال روسی لیکوالان ډاکټر عارف عثمانوف او پولاد عثمان دي او رونگت او عبدالقیوم ترجمه کړي دي. هغوی لیکي:

" همدا سبب چې افضل خان خټک چې د فیودالي پوریو استازی او د خټکو د خانزاده گانو څخه و د روښانیانو د جنبش څخه کرکه او نفرت ښکاره کوي... بایزید انصاري په مذهبي فورم کې داسې اعلان کوي چې و ټولو مریانو، بزگرانو، گاونډیانو او نورو تر ستم لاندې د رڼا و خوا ته د وتلو لاره (د آزادي لاره) پرانیستي ده."

د روښانیانو نهضت چې د وخت اجتماعي، اقتصادي او سیاسي شرایطو په نظر کې نیولو سره د شکل له مخې یو مذهبي او دیني تحریک و، خو د محتوا له مخې په خپله زمانه کې یو ولسي او مترقي جنبش و. لنډه یې دا چې لیکونکی د روښانیانو مخالفین د فیودالانو او کورگانیانو د امپراطورۍ وفاداران او نمایندگان گڼي دي.

کابل

د 1356 هـ ش کال اومه گڼه (1977م کال د سپتمبر-اکتوبر گڼه). ددې گڼې په 103 مخ کې یو مضمون خپور شوی دی چې د مخکینۍ میاشتې یانې شپږمې گڼې پایڅوړ دی چې سرلیک یې دی (16-17 پېړیو کې د پښتنو ملي جنبشونو ته یوه لنډه کتنه).

د مضمون لیکونکی ډاکټر عارف عثمانوف او پولاد عثمان دي او رونگت او عبدالقیوم ترجمه کړي دي. د مضمون په دې برخه کې یې روښاني تحریک د مغولو شاهانو (د اکبر باچا نه تر اورنگزېب) په مقابل کې په مختصر ډول څیړلی دی.

د ډهلي د دربار مؤرخ عبدالقادر ملوک شاه بدواني د جلال الدین د خویونو په یادولو سره دې وروکي، احمق، ناپوه او په داسې نورو کلماتو سره یادوي او زیاتوي چې دی د اعلیحضرت د ښه پېرزوینې او خاصو مهربانیو په ارزش نه پوهېده، نو ځکه دا بدبخته، بد مرغه او بي هوښه ماشوم د اعلیحضرت د کوره وتښتېد او بېرته خپلو افغانانو ته ورغی. د افغانانو عوام الناس او نور باغي کسان هم دده پر شاوخوا راټول شول او د هندوستان لویه تجارتي لار یې بنده کړه.

کابل

د 1356 هـ ش کال لسمه گڼه (1977-78م کال د دسمبر او جنورۍ گڼ) په 54 مخ کې یو مضمون خپور شوی دی چې لیکونکی یې ډاکټر محمد حسن کاوون دی او د مضمون سرلیک دی (د هندوستان کورگانیانو پر ضد د پښتنو مبارزې - له بابر تر اورنگزیب پورې) (1500-1689). هغه لیکي:

"... له کورگانیانو سره د پښتنو د مخالفت دویمه مرحله د روښانیانو په تحریک سره شروع شوه چې ددغه تحریک مؤسس بایزید انصاري (1525-1581) نومېده... ددغه منظور دپاره ده دشدت او زور داسې دکتورین فارمولیز کړ چې اصلي جوهر یې د جاهلو خلکو او د نفس او د خدای د دښمنانو له منځه وړل روا گڼل و. داسې خلق ده (مړه) وبلل او دده په فکر باید دداسې مړو مال د وارثانو ترمنځ ووېشل شي، خو عجیبه دا ده سره له دې چې دی د سنت او اهل جماعت په خلقو کې پیدا او اوسېده، اسماعيلي مذهب ته ماېل شو. تر دې حده پورې چې په یو قول سره دی د سنت نه زیات د تشیع په خوا و.

بایزید په غالب احتمال سره غوښتل چې دده تحریک د اسماعیلیانو په شان د مبارزې ټینګه روحیه ولري. په دې کار کې دی موفق شو ځکه چې افغانان ددغه تحریک مذهبي روحیې وڅوځول او دوی بېله دې چې د ژوند او مرګ پروا ولري، د کورگاني امپراطورۍ له لښکره سره وجنګېدل. یوازې دا نه و، بایزید ولسونه په داسې اصولو سره جلب کړل.

چې دده په فکر دده د پیروانو دپاره ګټور و لکه د شریعت څخه خلاص والی؛ یوازې پیر ته نه بل چاته اطاعت کول، د غیر روښاني اولس د مالو د ضبطه روا بلل او په پای کې په ټول جهان باندې د حاکمیت امید لرل..."

لنډه یې دا چې ټوله مقاله په دې ډول نظریاتو بناء ده او لیکوال د خپلې وینا د ثبوت لپاره ځای ځای ماخذ ښودلی دی.

ورمه

د کابل پوهنتون د ادبیاتو پوهنځي د خپرونو نه د شپږم کال درېمه ګڼه (د 1341 هـ ش کال د زمري وري د میاشتو ګڼه) کې یو مضمون خپور شوی چې سرلیک یې (د عبدالله انصاري او بایزید انصاري تصوف) دی. د مضمون لیکونکی پوهاند صدیق الله ربین دى. دا مضمون له 13 مخ څخه تر 34 پورې اوږد دی.

وړمـه

د کابل پوهنتون د ادبیاتو او بشري علومو له پوهنځي نه خپرېږي. د فلسفي، علمي، اجتماعي او هنري مضامینو لرونکی ده. ددې مجلې د 1351 هـ ش کال په لومړۍ او دویمه ګڼه کې یو مضمون خپور شوی دی چې سرلیک یې دی (پیر روښان او دده تصوفي ښوونځي- د منځ ته راتګ عوامل). دا مضمون له 56 مخ څخه تر 70 مخ پورې دوام لري. د مضمون لیکونکی د کابل پوهنتون استاد پوهنیار علمي دی.

وړمـه

د کابل پوهنتون د ادبیاتو او بشري علومو د پوهنځي له خوا خپرېږي. د نوموړې مجلې د 1355 هـ ش کال د دویمې ګڼې په 13 مخ کې یو مضمون خپور شوی دی چې سرلیک یې دی (پښتو پېژندنه). ددې ترمنځه دا مضمون د پښتو څېړنو بین المللي مرکز د پرانستو په بین المللي سیمینار کې ویل شوی وو. د همدې مجلې په 25 مخ کې (د پښتو ادبي او علمي کورنۍ) تر سرلیک لاندې یو مضمون خپور شوی دی چې په هغه کې د روښاني کورنۍ پېژندنه او تعریف شوی دی او بیا د لاندې روښاني شاعرانو یادونه شوې ده:

ارزاني، علي محمد مخلص، واصل روښاني، میرزا خان انصاري، دولت لوانی، خواجه محمد، د علي محمد مخلص د پلار (ابابکر) ... او نورو ذکر راغلی دی.

وړمـه

د 1356 هـ ش کال د لومړۍ ګڼې په 29 مخ کې یو مضمون خپور شوی دی چې سرلیک یې دی (د خیر البیان مقدمې او لغات نامې ته یوه کتنه). د مضمون لیکونکی صدیق الله ربین دى. په دې مضمون کې د کابل چاپ خیر البیان چې د مکروفلم له مخې عکاسي شوی دی، په سریزه کې یې د پوهاند حبیبی صاحب، ښاغلي بی‌نوا او پوهاند رشاد مقالې خپرې شوي دي. ښاغلی پوهاند ربین د کابل د عکسي خیر البیان پر متن او په تیره د هغه پر حاشیه یې تنقید کړی دی. ښاغلی حبیبی د مقدمې په 32 مخ کې رساله غوثیه د پیر روښان اثر بولي، (خو ربین صاحب وایي): "خو زما په فکر دغه کتاب د شیخ نعمت د زوی همدان تالیف دی او د روښان آثارو تلخیص شوی دی. په دغه مقاله کې (قال مسکین) له عبارت څخه داسې ښکاري، چې د کتاب مؤلف بل څوک دی چې دده د خولې روایت کوي. دغه راز د رساله غوثیه د نامه نه هم دغه خبره جوتیږي، ولې چې یو مرید د خپل پیر او غوث د وینا په باب څه لیکي، نو هغه ته یې نسبت کول مناسب ښکاري، خو خپل اثر ته په خپله رساله غوثیه ویل صحیح نه برېښي." د مقدمې په 28 مخ کې (رشتین صاحب) وایي چې حالنامه د علي محمد بن ابوبکر قندهاري له خوا تکمیل شوې ده. دا خبره صحیح ده، خو دومره یادونه هم پکار وه چې د حالنامې د اصلي نسخې په لومړي مخ کې دا عبارت لیکل شوی دی: (تالیف خلیفه علو خان شینواري) ددې خبرې مطلب دا دی، چې خلیفه علي محمد مخلص په خټه شینواری و، البته نیکونه یې له کندهاره تېرا ته راغلي وو.

ا ولس

دا رساله د بلوچستان له کوپټې ښار نه خپرېږي. د 1986 م کال د اکتوبر میاشت د 26 کال نهمه ګڼه کې یو مضمون د (پښتو کلاسیکي ادب) تر سرلیک لاندې خپور شوی دی چې لیکوال یې محترم استاد ډاکټر اقبال نسیم خټک دی.

ښاغلی لیکوال د پښتو د مکتوبونو په جمله کې د روښاني مکتب ذکر کړی دی او د پښتو په معلومو کتابونو کې یې لومړی نثري کتاب خیر البیان ګڼلی دی او د بایزید روښان مکتب یې د کلاسیک ادب سرخږل ګڼلی او هم دغسې یې له روښاني مکتب سره تعلق لرونکي شاعرانو او ادیبانو ذکر هم کړی دی.

اسلامي دائره المعارف (په انگرېزي ژبه)

The Encyclopedia of Islam
R.Hartmann Houlsma, T.W. Arold. Edited by M.t
لومړی ټوک له A څخه تر D پورې د چاپ کال 1193م د چاپ ځای لندن، 686 په لومړي ستون کې د Bayazid Ansari, Pir Roshan سرليک لاندې د بايزيد روښان يادونه راغلي ده:

اسلامي دائره المعارف (په جرمني ژبه)

ENZYKLOIPEDIE DES ISLAM BANDI
د لومړي ټوک له 714 مخ څخه تر 715 مخ پورې د Bayazid Ansari Per Roshan تر نامه لاندې د بايزيد روښان يادونه راغلي ده او په 1913م کال په لندن کې چاپ شوی دی.

پښتو

د افغانستان د علومو اکاډمۍ د پښتو څيړنو د بين المللي مرکز درې مياشتنۍ خپرونه ده. د 1360 هـ ش کال د پسرلي د مياشتو په گڼه کې په روسي ژبه يو مضمون خپور شوی دی، چې سرليک يې (خير البيان دی). په دې مضمون کې په خير البيان او روښاني آثارو باندې رڼا اچول شوې ده.

د افغانستان تاريخ

(په روسي ژبه)

مؤلف يې روسی ليکوال رومودين او په 1965م کال په مسکو کې چاپ او خپور شوی دی. ددې کتاب د دويم ټوک له 33 مخ نه تر 48 مخ پورې د بايزيد انصاري او روښاني نهضت تر سرليک لاندې د بايزيد روښان يادونه شوې ده.

د پښتو قلمي نسخو کټلاک

(په انگرېزي ژبه)

ددې کتاب په لومړي او 59، 61، او 64 مخونو کې د بايزيد روښان يادونه شوې ده.
Catalogue of Pashto Manuscripts in the Libraries of the British Isles.
دا کتاب په 1945م کال د James Fullar Blumhardt له خوا ترتيب او د برتښ میوزیم له خوا په لندن کې چاپ شوی دی.

قاموس الاعلام

(په ترکي ژبه)

د شمس الدين سامي تاليف دی چې په 1306 هـ ش کال د استانبول د مهران په مطبعه کې چاپ شوی دی. ددې کتاب د دويم ټوک په ۱۲۳۵ مخ کې د بايزيد روښان يادونه داسې راغلي ده:
"د اکبر شاه په زمانه کې په افغانستان کې زېږېدلی او له نومياليو صوفيانو څخه و، چې لقب يې "پير روشنی" و او ده يو روشني طريقه ايجاد کړې وه او د افغانستان په غرونو کې يې يو کوچنی حکومت تشکيل کړی و."

پایځور

(ضمیمه)

زما ددې مقالې تر ترتیب او تدوین کولو وروسته ماته ځینې مواد په لاس راغلل چې زما ددغې مقالې موضوع وه، نو ځکه ما ضروري وگڼل چې په پایځور کې یې ولیکم. له دغو موادو څخه یو هم د قلندر مومند صاحب (د خیر البیان تنقیدی مطالعه) نومي اثر دی.

د خیر البیان تنقیدی مطالعه

دا یو تنقیدي اثر دی چې لیکونکی یې ښاغلی قلندر مومند صاحب دی او خپل والد محترم ته یې منسوب کړی دی. په 1988م کال د پېښور په کوهات رود کې خپور شوی دی. کتاب له مقدمې، اشارو او ضمیمو سره ټول 326 مخه دی. د کتاب لیکونکی لیکي چې دا نسخه (خیر البیان) نه د کابل عکسي نسخه ده او نه د پېښور چاپي نسخه ده، بلکې دا نسخه له دغو دواړو نسخو نه اخذ شوی یو درېیم قرات دی چې زما د تحقیق مطابق اصل خیر البیان دی.

لیکونکی روښاني تحریک او ادب پوره ډول څېړلی دی او خپلې رایې او نظریې یې وړاندې کړي دي. په کتاب کې ډېرې خبرې دي چې بېل بحث غواړي، له هغو څخه یوه دا چې هغه ناروا الزامونه چې د اخوند درويزه صاحب له خوا پر بایزید روښان باندې تړل شوي دي قلندر صاحب دا کار په مخزن کې د وروستیو خلکو لاسوهنه گڼلې ده او په دې ډول یې پیر بابا او اخوند درويزه تر یوې اندازې سپین کړي دي. د دوی روح دې له قلندر صاحب څخه خوشحاله اوسي.

پښتو میاشتنی مجله

د پېښور د پښتو اکاډمۍ له خوا خپرېږي چې د 1988م کال د اگست د میاشتې گڼې په 25 مخ کې یې یو مضمون خپور شوی دی چې سرلیک یې دی (پیر روښان چېرته دی؟). لیکونکی یې مولوي احمد حسن لسوندي دی.

لیکونکی د پیر روښان په پېژندنه کې په وزیرستان کې د روښان له نخشو او نښانو څخه د یوې خانقا یادونه کړې ده. لیکي: "په کانیگرم منځ شهر کې یو ځای دی، د لویو لویو کانو په مربع شکل کې دی. دې متعلق خلک وايي چې دلته پیر تاریک ځان ته مکه جوړه کړې وه. د ژمي د یخني په باره کې چا د غسل متعلق تپوس ځینې اوکړو چې غسل څنگه پکار دی؟ پیر تاریک جواب کې وایي: په چرخه چرخیده دي یا په ویله پورې کیده دي یا اوړي ته کاته دي. یعنی منگي باندې راتاو شه یا ویا له باندې پورېوزه او که دا نشي درنه کیدای نو کله چې د اوړي موسم راسي نو بیا هله لامبل پکار دي."

او بیا د روښان د قبر په اړه لیکي:

"تراوسه د روښان د قبر تعین نه دی شوی خو د دوی ذکر شوو ځایونو پسې چې ما کومې دیوې بلې کړي دي هغه هم قطعي نه دي گوندي څوک نور به هم څه تحقیق او تطبیق وکړي." د لیکونکي مطلب دا دی چې تراوسه چې د بایزید روښان قبرونه تعین شوي دي، قطعي نه دي، وروسته به د نورو څېړنو او پلټنو په پایله وموندل شي.

یادونه

یوه خبره چې د یادونې وړ ده، هغه دا ده چې په دې کتاب کې د خیرالبیان ذکر دوه ځایه راغلي دي (لومړی مخ او 83 مخ). یو د عکسي نسخې او بل د چاپي. څرنگه چې زما سره د خیرالبیان عکسي نسخه نه وه چې په تفصیل سره پر ږغیدلې وای نو ځکه په کار وه چې ددواړو نسخو معلومات مې یو کړی وای خو د موضوع د اهمیت په خاطر مې همداسې پرېښوول. بله نیمګړتیا داده چې دا دواړه معلوماته باید یو په بل پسې راغلي وای خو دلته بیځایه د پېښور چاپ خیرالبیان د فارسي او اردو کتابونو په کتار کې راغلی دی.

ددې کتاب بله نیمګړتیا دا ده چې د کابل عکسي خیر البیان دلته زما لاس ته راغی، نو ځکه یې ما په رساله کې پوره پېژندګلو ونه کړای شوه. خو دومره مې یاد دي چې په 1350 هـ ش کال د کابل د پښتو ټولنې له خوا د محترم لیکوالو (پوهاند عبدالحی حبیبي، عبدالروف بېنوا او پوهاند عبدالشکور رشاد) ورباندې ګټورې سریزې لیکلې وې.

پاتې دې نه وي چې د عبدالروف بېنوا مقاله زما سره په خپلو یادښتونو کې وه او په دې مقاله کې مې استفاده ځنې کړې ده.